

श्रीरामायनमः ।

17468

श्रीमत्कौशिककुलजलधिकौस्तुभस्य श्रीमदनन्तनारायणशर्मणस्तनयेन
श्रीपार्वतीगर्भशुक्तिमुक्ताफलेन ।

चेन्नपुरीपञ्चपकलाशालायां संस्कृताध्यापकप्रथमपदा-
द्विरतिसुखमनुभवता ।

श्वेतारण्यनारायणयज्वना रचिताः ।

सव्याख्या वृत्तालंकाररत्नावली रामस्तुतिः
लोकोक्तिसंग्रहः विष्णुनक्षत्रमालाच

श्रीकामकोटिपीठाधिपैः श्रीचन्द्रशेखरेन्द्रसरस्वतीजगद्गुरुभिः
वीक्षिताश्चानुमोदिताश्च ।

चेन्नपुरीविराजमान

कबीरभिधाने मुद्रायन्त्रे मुद्रिता विजयन्तेतराप्.

१९३१.

श्रीमत्परमहंसपरिव्राजकाचार्यवर्यश्रीकामकोटिपीठाभिषि-
क्तश्रीचन्द्रशेखरेन्द्रसरस्वतीजगद्गुरुवरैर्नारायणस्मरणपूर्वकं प्रिय-
शिष्याय श्वेतारण्यनारायणयज्वने वितीर्णा महत्याशा ।

श्वेतारण्यनारायणयज्वना त्वया विरचिता जगद्गुरुस्तवसु-
ब्रह्मण्यशतकत्रेताग्निस्तुतिप्रमुखा आर्यदेवताभक्तिप्रवर्धकाः नास्ति-
क्यनिवर्तकाश्च ३० ग्रन्थाः सन्ध्यौपासनब्रह्मयज्ञसूर्यनमस्कारद-
र्शतर्पणमन्त्रार्थाश्च सव्याख्या वृत्तालंकाररत्नावली रामस्तुतिः
लोकोक्तिसंग्रहः विष्णुनक्षत्रमाला चतुस्तदुचिताधिकारिलोकोप-
काराय मुद्रयित्वा प्रचार्यन्तामिति ॥

By the greatest of Paramahansa-parivrajaka-acharyas
the world, teacher Sri Chandrasekharendra Sarasvati who
adorns the Kamakotipitha, has been given, after invoking the
blessings of Sri Narayana, to his dear disciple, Svetaranya
Narayana Yajwa the following order :—

“By you, Svetaranya Yajwa! should be printed and
published, for the benefit of the respective worlds your many
works which are as follows? :—30 works like Jagadgurus stava,
Subrahmanya-sataka. Tretagni-stuti etc., which are calculat-
ed to infuse in the minds of the reader devotion to the Gods
and an abhorrence for atheism, explanatory works on subjects
like Sandhy, Aupasana, Brahmayajnya, Suryanamaskara,
Darsa tarpana etc., a work on literary criticism, viz., Vrittala-
ankararatnavali with commentary and Rama-stuti.”

THE KALYAN SASTRI
RESEARCH INSTITUTE.

१. उपमाकेतुः
४. अनन्वयालंकारः
६. उपमेयोपमा
७. प्रतीपालंकारः
१०. रूपकालंकारः
१४. परिणामा.....
१५. उल्लेखा.....
१८. स्मृतिमद्भ्रान्तिमद्सन्दे-
१९. अपह्नवः [हाः
२४. उत्प्रेक्षा
२८. अतिशयोक्तिः
३३. तुल्ययोगिता
३६. दीपकालंकारः
३७. आवृत्तिदीपकं
३८. प्रतिवस्तूपमा
३९. दृष्टान्तालंकारः
४०. निदर्शना
४३. व्यतिरेकः
४४. सहोक्तिः
४५. विनोक्तिः
४६. समासोक्तिः
४७. परिकरः
४९. परिकराङ्कुरः
५०. श्लेषालंकारः
५२. अप्रस्तुतप्रशंसा
५८. प्रस्तुताङ्कुरः
५९. पर्यायोक्त
६१. व्याजस्तुतिः
६४. व्याजनिन्दा
६५. आक्षेपः
६६. विरोधाभासः
६७. विभावना
७०. विशेषोक्तिः
७१. असंभवः असंगतिः
७२. विषमालंकारः
७४. समालंकारः
७५. विचित्रालं.....
७६. अधिका.....
७७. अल्पालं अन्योन्यालं....
७८. विशेषालं.....
७९. व्याघातालंकारः
८१. कारणमाला
८२. एकावली
८३. मालादीपकं
८४. सारालंकारः
८५. यथासंख्यं पर्यायालं....
८८. परिवृत्तिः
८९. परिसंख्या
९०. विकल्पा.....
९१. समुच्चयः
९२. कारकदीपकं समाधिः
९३. प्रत्यनीकं [लिङ्गं
९४. काव्यार्थापत्तिः काव्य-
९५. अर्थान्तरन्यासः
९७. विकस्वरः
९८. प्रौढोक्तिः
९९. संभावना मिथ्याध्यवसि-
[तिः ललितालंकारः
१०१. प्रहर्षणं
१०२. विषादनं उल्लासः
१०४ अवज्ञा
१०५. अनुज्ञा
१०६. लेशालंकारः
१०७. मुद्रालं....
१०८. रत्नावली
१०९. तद्गुणः पूर्वरूपं
११०. अतद्गुणः अनुगुणः [तं
१११. मीलनं सामान्य उन्मीलि-

११२. विशेषकः	१२२. स्वभावोक्तिः भाविकं
११३. उत्तरं	१२३. उदात्तं
११४. सूक्ष्मं पिहितं	१२४. अत्युक्तिः
११५. व्याजोक्तिः गूढोक्तिः	१२५. निरुक्तिः प्रतिषेधः
११७. विवृतोक्ति युक्तिः	१२६. विध्यलंकारः
११८. लोकोक्तिः छेकोक्तिः	१२७. हेत्वलंकारः
११९. वक्रोक्तिः	

शुद्धाशुद्धसूचिका ।

शुद्धं	षड्विक्तः	अशुद्धं	शुद्धं	५७	१०	न्ते	ते
६	१०	त्त्रंस	त्त्रस	५८	२०	दौ	संदी
६	१६	द्यु	यद्यु	६०	२१	व	तव
७	९	राइ	रामइ	६४	५	चघा	जघा
७	१४	रत्र	रत्त	६५	१२	थि	थि
९	१८	दा	हा	७१	१०	णे	ण
१०	२०	मा	मो	७२	२	रसिक	क
११	५	द्र	द्र	७४	८	द्र	द्र
११	१२	रः	रैः	७८	१४	श्व	श्च
११	१३	तिकि	तिर्कि	७९	२२	ता	ती
१२	२२	क	प्यरूपक	८१	१४	मु	र्म
१२	१५	ष्ट	ष्व	८६	२३	त्वा	ज्या
१५	१७	स्त्रा	स्त्रो	९२	१३	क्य	क्यं
१६	१	भ्य	म्य	९५	२०	प्रद	दप्र
१७	४	व	वा	९८	१७	वी	र्वा
२४	३	तौ	तो	१०६	१५	स्म	त्म
२६	२३	स्सम्	स्सन्	१०९	७	न्य	न्ये
३१	२	र्य	र्य	१११	१७	मलि	मील
३६	१२	ससजा	सजसा	११२	१६	बि	बिं
४८	१९	लुम	म	१८	स्यु	स्यु
५३	७	द	दे	११७	१५	यः	याः

वृत्तालङ्काररत्नावली रामस्तुतिः सव्याख्या



पथ्यार्यावृत्तम् पूर्णोपमालङ्कारः

श्रीराम त्वच्चरणे भक्तिः परमा जगत्स्वशेषेषु ।

कल्पकवल्लीवार्यामाशां पथ्यां च पूरयते ॥ १ ॥

वल्लीकान्तं प्रणम्याहं व्याख्यास्यामि मया कृताम् । वृत्ता-
लङ्काररत्नावल्याख्यां रामस्तुतिं मुदा ॥ चन्द्रालोककृदुक्तेन क्रमे-
णालङ्कृतीशतम् । उपमादिमहेत्वन्ता धृत्वेयं स्तुतिरीरिता ॥
कचित्कुवलयानन्दकृदुक्ता रीतिराहता । वृत्तरत्नाकरोक्तेन क्रमेणैव
धृतानि च ॥ वृत्तानि तेषां नामात्र विनिर्दिष्टं स्तुतौ सकृत् ।
त्यक्तमत्यन्तमश्राव्यं वृत्तं रसविभञ्जकम् । स्तुतेर्मङ्गलरूपत्वाच्च
प्रोक्तं मङ्गलं पृथक् । चन्द्रालोककृदाख्यातं सर्वालङ्कृतिलक्षणम् ।
ईषत्कुवलयानन्दप्रोक्तां तद्विवृतिं तथा । धृत्वा संक्षेपतो रामस्तु-
तिव्याख्या विरच्यते ॥

उपमा यत्र सादृश्यलक्ष्मीरुल्लसति द्वयोः । यत्रोपमानोपमे-
ययोश्चरु सादृश्यं स्पष्टं प्रकाशते तत्रोपमालङ्कारः । तत्रोपमानो-
पमेयसाधारणधर्मोपमावाचकानां चतुर्णामुपादाने पूर्णोपमा ॥

तामार्यावान्तरभेदेन पथ्यावृत्तेनोदाहरति । श्रीरामेति । आर्यालक्ष्णं तु “यस्याः पादे प्रथमे द्वादश मात्रास्तथा तृतीयेऽपि । अष्टादश द्वितीये चतुर्थके पञ्चदश साऽऽर्या” इति । पथ्यालक्षणं तु “त्रिष्वंशकेषु पादो दलयोराद्येषु दृश्यते यस्याः । पथ्येति नाम तस्याश्छन्दोविद्भिः समाख्यातम् ।” इति । हे श्रीराम तव चरणे परमा श्रेष्ठा भक्तिः अशेषेषु समस्तेषु जगत्सु कल्पकवल्ली कल्पलतेव आर्या पूज्यां पथ्यां हितां चाशां मनोरथं पूरयते पूर्णा निर्वर्तयते । अत्रकल्पकवल्ली भक्तिराशापूरणमिवशब्दश्चेत्येतेषामुपमानोपमेयसाधारणधर्मोपमावाचकानां चतुर्णामप्युपादानादियं पूर्णोपमा । आर्या पथ्यामिति वृत्तनामनिर्देशान्मुद्रालङ्कारश्च । मुद्रालङ्कारः स्तुतौ सर्वत्र तत्तदलङ्कारैः सङ्कीर्णः ॥ १ ॥

विपुलार्या—चतस्रो लुप्तोपमा आद्याः

मेघश्यामं तामरससमानमुखं दशोदशाङ्कन्तम् ।

कान्त्या कन्दर्पायन्तं विपुलाक्षं श्रये रामम् ॥ २ ॥

वर्ण्योपमानधर्माणामुपमावाचकस्य च । एकद्वित्र्यनुपादानाद्भिन्ना लुप्तोपमाऽष्टधा ॥ उपमेयादीनां चतुर्णां मध्ये एकस्य द्वयोस्त्रयाणां वा प्रतिपादकशब्दाभावे लुप्तोपमेत्युच्यते सा चाष्टधा । यथा—वाचकलुप्ता (१) धर्मलुप्ता (२) धर्मवाचकलुप्ता (३) वाचकोपमेयलुप्ता (४) उपमानलुप्ता (५) वाचकोपमानलुप्ता (६) धर्मोपमानलुप्ता (७) धर्मोपमानवाचकलुप्ता (८) चेति । तत्रोपमानलोपरहितांश्चतुरो भेदान्विपुलावृत्तेनोदाहरति । मेघेति । तल्लक्षणं तु “उल्लङ्घ्य गणत्रयमादिमं शकलयोर्द्वयोर्भवति पादः । यस्यास्तां पिङ्गलनागो विपुलामभिसमाख्याति” इति । मेघवच्छ-

यामं तामरससमानमुखं पद्मसदृशवदनं दशोर्नयनयोश्शशाङ्कन्तं
शशाङ्कचन्द्रमिवाचरन्तं विपुलाक्षं आयतनेत्रं रामं श्रये आश्रये ।
अत्र मेघश्याममित्यत्र वाचकलोपः । मेघइवश्यामइत्यर्थे उपमानानि
सामान्यवचनैरिति समासविधायकशास्त्रकृतः । तामरससमान-
मुखमित्यत्र धर्मलोपः सत्वैच्छिकः नशास्त्रकृतः । कान्त्याता-
मरससमानमुखमित्यपि वक्तुं शक्यत्वात् । शशाङ्कन्तमित्यत्र
धर्मवाचकलोपः । शशाङ्कमिवाचरन्तमित्यर्थे विहितस्य शशाङ्कव-
दानन्दात्मकाचारार्थकस्य किप इवशब्देन सह लोपात् अत्र धर्म-
लोपऐच्छिकः दशोरानन्दात्मकतया शशाङ्कन्तमिति तदुपादान-
स्यापि संभवात् । कान्त्याकन्दर्पायन्तमित्यत्र वाचकोपमेयलोपः ।
अत्र कान्त्येति विशेषणसामर्थ्यात् स्वात्मानं कन्दर्पमिवाचरन्तमि-
त्यर्थस्य गम्यमानतया स्वात्मन उपमेयस्य सहोपमावाचकेनानुपा-
दानात् । सत्वैच्छिकः स्वात्मानं कन्दर्पायन्तमित्युपमेयोपादान-
स्यापि संभवात् ॥ २ ॥

चपलार्या—अवशिष्टा लुप्तोपमाः

चपला मनोमधुकरी पदाम्बुजं राम यद्गता त्वत्कम् ।

तन्मधुमदोत्कटा च तदशङ्कितं काकतालीयम् ॥ ३ ॥

उपमानलोपसहितांश्चतुरो भेदान् चपलावृत्तेनोदाहरति चप-
लेति । तल्लक्षणंतु “ उभयार्थयोर्जकारौ द्वितीयतुर्यौ गमध्यगौ
यस्याः । चपलेति नाम तस्याः प्रकीर्तितं नागराजेन ” इति । हे
राम चपला चञ्चला मम मनएव मधुकरी भृङ्गी त्वत्कं त्वदीयं पदा-
म्बुजं गता प्राप्ता तस्य पदाम्बुजस्य मधुना मकरन्देन तत्पानेनेत्य-
र्थः मदोत्कटा अधिकमदा च जातेति यत्तदशङ्कितं अवितर्कितं

काकतालीयं काकतालशब्दौ समासविषये काकतालसमवेतक्रियावर्तिनौ तेन काकागमनमिव तालपतनमिव काकतालमितीवार्थे समासाच्च तद्विषयादिति ज्ञापकात्समासः [ज्ञापकादिति । इवार्थे समासाभावे तद्विषयादित्यनेनेवार्थविषयसमासानुवादोनुपपन्नस्तद्ज्ञापक इत्यर्थः] काकागमनतालपतनयोरुपमेयं मनोमधुकर्याः क्वचिद्गमनं तत्रैव रामपादाम्बुजस्यावस्थानं च । तेन मनोमधुकर्याः रामपादाम्बुजस्य च समागमः काकतालसमागमसदृशइति फलति । ततः काकतालमिव काकतालीयमिति द्वितीयस्मिन्निवार्थे समासाच्च तद्विषयादिति सूत्रेण इवे प्रतिकृतावित्यधिकारस्थेन छप्रत्ययः । तथाच तालफलरसो यथा काकेनोपभुक्तः एवं रामपादाम्बुजमकरन्दो मनोमधुकर्योपभुक्तइति तदर्थः । ततश्च काकागमनतालपतनसमागमरूपस्य काककृततालफलरसोपभोगरूपस्य चोपमानस्यानुपादानाच्छप्रत्ययार्थोपमायामुपमानलोपः । समासार्थोपमायां वाचकोपमानलोपः । सर्वोप्ययं लोपः छप्रत्ययविधायकशास्त्रकृतः [इदं पुनरिति श्लोकं पूरयित्वा] अशङ्कितमिति साधारणधर्मस्यानुपादाने छप्रत्ययार्थोपमायां धर्मोपमानलोपः । समासार्थोपमायां धर्मोपमानवाचकलोपः ॥ ३ ॥

मुखचपलावृत्तं—अनन्वयालङ्कारः ।

सीते मुखं त्वदीयं त्वदीयमुखमिव मनोहरं तस्मात् ।

त्वन्मुखचपला सततं भवति हि राघवमनोभृङ्गी ॥ ४ ॥

एकस्यैव वस्तुन उपमानोपमेयत्वमनन्वयः । वर्ण्यमानमपि स्वस्य स्वेन साधर्म्यं नान्वेतीति व्युत्पत्तेः । अनन्वयिनोप्यर्थस्याभिधानं सदृशान्तरव्यवच्छेदेनानुपमत्वद्योतनाय । तमनन्वयं मुखच-

रामस्तुतिः सव्याख्या ।

५

पलावृत्तेनोदाहरति । सीतइति । तल्लक्षणं तु “ आद्यं दलं समस्तं भजेत लक्ष्म चपलागतं यस्याः । शेषे पूर्वजलक्ष्मा मुखचपला सोदिता मुनिना ” इति । हेसीते त्वदीयं मुखं त्वदीयमुखमिव मनोहरं तस्मात्कारणात् राघवस्य रामस्य मन एव भृङ्गी भ्रमरी सततं सदा तव मुखे चपला चञ्चला भवति हि त्वन्मुखं त्वन्मुखमिव मनोहरमित्युक्ते मनोहरत्वे त्वन्मुखस्य नान्यत्सदृशमस्तीति सदृशान्तरव्यवच्छेदो लभ्यते ततश्च स्वस्य स्वेनापि सादृश्यासंभवादनुपमत्वे पर्यवसानम् ॥ ४ ॥

जघनचपलावृत्तं—अनन्वयः ।

परयुवतिजघनचपला नाभूत् यतोऽस्ति नो भविष्यति च ।

राम तव चित्तवृत्तिर्विभाति ते चित्तवृत्तिरिव ॥ ५ ॥

पुनरपि तमनन्वयं जघनचपलावृत्तेनोदाहरति । परेति । तल्लक्षणं तु “ प्राक्प्रतिपादितमर्थे प्रथमेतरे तु चपलायाः । लक्ष्म श्रयेत सोक्ता विशुद्धधीभिर्जघनचपला ” इति हेराम तव चित्तवृत्तिस्ते तव चित्तवृत्तिरिव शुद्धा विभाति यतः सा परयुवतीनां जघनेषु कटिपुरां भागेषु चपला चञ्चला नाभूत् नास्ति नवर्तते नोभविष्यति नभविष्यति च । ततस्सा सेव शुद्धेति भावः । अत्र समन्वयः पूर्ववत् । तत्र मनोहरत्वधर्मोक्तः अत्र शुद्धत्वधर्मो नोक्तः ॥ ५ ॥

गीतिवृत्तं—अनन्वयः ।

राम त्वद्गुणनिकरास्त्वद्गुणनिकरा इवेति कविगीतिः ।

सत्या चापि च मिथ्या त्वदितरवस्तूपलंभराहित्यात् ॥ ६ ॥

पुनरपि तमनन्वयं गीतिवृत्तेनोदाहरति । रामेति । तल्लक्षणं तु “ आर्याप्रथमदलोक्तं यदि कथमपि लक्षणं भवेदुभयोः । दलयोः

कृतयतिशोभां तां गीतिं गीतवान्भुजंगेशः ।” हेराम तव गुणानां शौर्यौदार्यादिगुणानां निकरास्समूहास्तव गुणनिकरा इवेति कवीनां गीतिरुक्तिस्सत्या यथार्था कुतः त्वद्भवत इतरेषु वस्तुषु पदार्थेषु सुरनरादिष्वित्यर्थः उपलंभस्य शौर्यादिगुणानां प्राप्तेः राहित्यादभावात् । अपिच तव गुणनिकराः त्वद्गुणनिकरा इव त्वच्छब्दोन्यपर्यायः त्वेषामन्येषां गुणनिकरा इवेति कविगीतिर्मिथ्या अनृता कुतः त्वद्भवत इतरवस्तुषूपलंभस्य भवद्गुणसदृशगुणप्राप्तेः राहित्यात् । अत्रापि समन्वयः पूर्वपूर्ववत् । रम्यत्वधर्मो नोक्तः ॥६॥

उपगीतिवृत्तं—उपमेयोपमालङ्कारः ।

चन्द्रसमं त्वद्वक्त्रं त्वद्वक्त्रंसमो विभो चन्द्रः ।

तिलकश्शशवच्छशकस्तिलकवदेषोपगीतिर्मे ॥ ७ ॥

पर्यायेण द्वयोस्तच्चेदुपमेयोपमा मता । [पर्यायेण वाक्यभेदेन तच्चेत् उपमानोपमेयत्वं विवक्ष्यते चेत्] द्वयोः पर्यायेणोपमानोपमेयत्वकल्पनं तृतीयसदृशव्यवच्छेदार्थम् । तामुपमेयोपमामुपगीतिवृत्तेनोदाहरति । चन्द्रेति । तल्लक्षणं तु “आर्याद्वितीयकेऽर्धे यत्कथितं लक्षणं तत्स्यात् । द्युभयोरपि दलयोरुपगीतिं तां मुनिर्ब्रूते ” इति । हेविभो राम तव वक्त्रं मुखं चन्द्रसमं आह्लादकरत्वेन चन्द्रतुल्यम् चन्द्रस्त्वद्वक्त्रसमः तिलकः शशवत् त्वद्वक्त्रगतं नीलं कस्तूरीतिलकं चन्द्रमण्डलगतशशतुल्यं शशएवशशकस्तिलकवदित्येषा मे मम उपगीतिस्समीपाञ्चारितोक्तिः । अत्र चन्द्रमुखयोश्शशतिलकयोर्वा कस्य चित्केन चित्सादृश्ये वर्णिते तस्याप्यन्येन सादृश्यमर्थसिद्धमपि मुख्यतो वर्ण्यमानं तृतीयसदृशव्यवच्छेदकं भवति आह्लादकरत्वनैत्यधर्मो नोक्तौ ॥ ७ ॥

उद्गीतिवृत्तं—उपमेयोपमा ।

राम इव लक्ष्मणोऽपि श्यामो रामोऽपि लक्ष्मणवत् ।

उद्गीतिं जनकसुते शृणु मम सत्यां समीरपुत्रस्य ॥ ८ ॥

पुनरपि तामुद्गीतिवृत्तेनोदाहरति । राम इति । तल्लक्षणं तु “आर्याशकलद्वितयं व्यत्ययरचितं भवेद्यस्याः । सोद्गीतिः किल गदिता तद्वद्यत्यंशभेदसंयुक्ता ” इति । सीतया रामलक्ष्मणचिह्नानि पृष्ठस्य हनुमतो वचनमत्रोत्तरश्लोके च । हेजनकसुते सीते समीर-पुत्रस्य वायुपुत्रस्य मम सत्यामुद्गीतिमुच्चैरुक्तिं शृणु लक्ष्मणोऽपि रा इव श्यामः रामोऽपि लक्ष्मणवच्छयाम इति ॥ ८ ॥

आर्यागीतिवृत्तं—उपमेयोपमा ।

रामाङ्गवत्सुमित्रातनयाङ्गं सुन्दरं विदेहसुते भोः ।

रामाङ्गं च सुमित्रातनयाङ्गमिवेयमार्यागीतिः ॥ ९ ॥

पुनरपि तामार्यागीतिवृत्तेनोदाहरति रामेति तल्लक्षणं तु “आर्या पूर्वार्धं यदि गुरुणैकेनाधिकेन निधने युक्तम् । इतरत्नद्वन्निखिलं यदी-यमुदितेयमार्यागीतिः ” इति भोः हे विदेहसुते सीते रामाङ्गवत्सु-मित्रातनयस्य लक्ष्मणस्याङ्गं सुन्दरम् । रामाङ्गं च सुमित्रातनयाङ्ग-मिव सुन्दरमितीयमार्या पूज्या गीतिरुक्तिः । अत्र पूर्वश्लोके च समन्वयस्तुगमः ॥ ९ ॥

श्लोकवृत्तं—प्रतीपालङ्कारे प्रथमभेदः ।

पुण्यश्लोक रघूत्तंस मृगाङ्गं त्वन्मुखोपमम् ।

दृष्ट्वा रात्रिचरा दुष्टा हर्षवन्तोऽपि बिभ्यति ॥ १० ॥

प्रतीपमुपमानस्योपमेयत्वप्रकल्पनम् । प्रसिद्धोपमानोपमेय-
भावप्रातिलोभ्यात्प्रतीपम् ॥ तच्छ्लोकवृत्तेनोदाहरति । पुण्येति ।
तल्लक्षणं तु “ पञ्चमं लघु सर्वत्र सप्तमं द्विचतुर्थयोः । षष्ठं गुरु च
विज्ञेयमेतच्छ्लोकस्य लक्षणम् ” इति ॥ पुण्यश्लोक पवित्रकीर्ते
हे रघूत्तंस राम दुष्टाः रात्रिचराः राक्षसाः त्वन्मुखोपमं भवद्वदन-
तुल्यं मृगाङ्गं चन्द्रं दृष्ट्वा रात्रौ यथेच्छसञ्चारानुकूल्येन हर्षवन्तो-
ऽपि बिभ्यति त्वन्मुखोपममृगाङ्गदर्शनेन तन्मध्यस्थमृगसदृशमा-
यामृगरूपधारिमारीचचरितस्मृत्या भयं प्राप्नुवन्ति । अत्र उपमा-
नत्वेन प्रसिद्धस्य चन्द्रस्योपमेयत्वं कल्पितम् ॥ १० ॥

विद्युन्मालावृत्तम्—प्रतीपे द्वितीयभेदः

अङ्गं श्यामं पीनं वक्त्रं बिभ्रद्भास्वन्मे रामेति ।

गर्वेणालं विद्युन्मालावीतो मेघो भातीदृक्षः ॥ ११ ॥

अन्योपमेयलाभेन वर्णस्यानादरश्च तत् । अन्यदवर्ण्यमुप-
मानं तद्रूपं यदुपमेयं तस्य लाभेन वर्णनीयस्य मुखादेरनादरो गर्व-
परिहारोऽपि तत्प्रतीपमित्यर्थः । अन्युत्कृष्टगुणतया वर्ण्यमानस्या-
न्यत्र स्वसादृश्यमसहमानस्योपमेयं किञ्चित्प्रदर्श्य तावता तस्य
तिरस्कारो द्वितीयं प्रतीपम् । तद्विद्युन्मालावृत्तेनोदाहरति ।
अङ्गमिति । तल्लक्षणं तु “ मोमोगोगो विद्युन्माला ” इति ।
हेराम पीतं पीतवर्णं वक्त्रमम्बरं बिभ्रद्भरत् श्यामं मे अङ्गं भास्वत्प्र-
शस्तभायुक्तमिति गर्वेणालं पर्याप्तं गर्वो मास्त्वित्यर्थः विद्युतां
तटितां मालया तत्या वीतः परिवृतः मेघः ईदृक्षः एतादृशः पीता-
म्बरधारिप्रशस्तभायुक्तश्यामलत्वदङ्गसदृशइत्यर्थः । भाति राजते
॥ ११ ॥

माणवकवृत्तं—प्रतीपे तृतीयभेदः ।

माणवकं दाशरथिं वीक्ष्य जनो वक्ति पुरे ।

मास्तु गुरो बुद्धिमदस्त्वत्सदृशोऽस्त्येष इति ॥ १२ ॥

वर्ण्योपमेयलाभेन तथान्यस्याप्यनादरः । [अन्यस्यावर्ण्य-
स्यानादरोऽपि तथा प्रतीपमित्यर्थः] अत्युत्कृष्टगुणतया कचिद-
प्युपमानभावमसहमानस्यावर्ण्यस्य वर्ण्यमुपमेयं परिकल्प्य तावता
तस्य तिरस्कारः पूर्वप्रतीपवैपरीत्येन तृतीयं प्रतीपम् ॥ तन्माणव-
कवृत्तेनोदाहरति माणवकमिति । तल्लक्षणं तु “माणवकं भात्तलगा”
इति । पुरे अयोध्यानगरे स्थितो जनः माणवकं ब्रह्मचारिणं ब्रह्म-
चर्यनियमपूर्वकं बुद्धिविशेषेण शीघ्रं गृहीतसर्ववेदशास्त्रादिकमि-
त्यर्थः । दाशरथिं रामं वीक्ष्य इत्येवं वक्ति वदति कथमिति चेत्
हेगुरो बृहस्पते एषः दाशरथिः तव सदृशः अस्ति । तस्मात्तव
बुद्धिमदः मतिगर्वः मास्त्विति वक्तीति पूर्वेण संबन्धः । पूर्वश्लोके
अवर्ण्यस्योपमानरूपोपमेयस्य विद्युन्मालावृतमेघस्य लाभेन वर्ण-
नीयपीताम्बरधारिरामाङ्गस्यानादरः । अत्र वर्ण्यस्योपमेयस्य
दाशरथेर्लाभेनावर्ण्यस्य बृहस्पतेरनादरः ॥ १२ ॥

नगस्वरूपिणीवृत्तम्—प्रतीपे चतुर्थो भेदः ।

त्वदीयदाससन्निभा शशिप्रभेति चक्षते ।

मुधा हि राम सर्वदा न सा नगस्वरूपिणी ॥ १३ ॥

वर्ण्येनान्यस्योपमाया अनिष्पत्तिवचश्च तत् । वर्ण्येनान्यस्यो-
पमित्यनिष्पत्तिवचनं चतुर्थं प्रतीपम् तन्नगस्वरूपिणीवृत्तेनो-
दाहरति त्वदीयेति । तल्लक्षणं तु “द्वितुर्यषष्ठमष्टमं गुरु प्रयोजितं
यदा । तदा निवेदयन्ति तां बुधा नगस्वरूपिणी”मिति हेराम शशि-

प्रभा चन्द्रकान्तिः त्वदीयहाससंनिभा तव स्मितेन सदृशीति
चक्षते कवयो वदन्ति तन्मुधा मिथ्या हि यतः सा शशिप्रभा
सर्वदा नगच्छतीति नगं स्थिरंचतत्स्वरूपंच नगस्वरूपं तदस्या-
अस्तीति नगस्वरूपिणी स्थिररूपा न ततोमुधेति पूर्वेण संबन्धः ।
अत्र मुधाहीत्याद्युक्त्योपमित्यनिष्पत्तिः कथिता ॥ १३ ॥

मणिबन्धवृत्तं—प्रतीपे पञ्चमभेदः ।

राम महीक्षिन्मौलिलसत्सन्मणिबन्धादीप्रपद ।

राजति नित्यं तेजसि ते चण्डकरेण स्यादिव किम् ॥ १४ ॥

प्रतीपमुपमानस्य कैमर्थ्यमपि मन्वते । उपमेयस्यैवोपमान-
प्रयोजनधूर्वहृत्वेनोपमानकैमर्थ्यं पञ्चमं प्रतीपम् तन्मणिबन्ध-
वृत्तेनोदाहरति रामेति । तल्लक्षणंतु “चम्पकमाला यत्र भवेदन्त्य-
विहीना प्रेमनिधे । छन्दसि दक्षा ये कवयस्तं मणिबन्धं तेब्रुवते”
इति चम्पकमालालक्षणंतु “चम्पकमाला चेद्भ्रमसागः” इति
महीक्षितां राज्ञां मौलिषु मकुटेषु लसतां राजमानानां मणीनां
रत्नानां बन्धेन संबन्धेन आसमन्ताहीप्रे उज्ज्वले पदे पादौ यस्य
तस्य संबुद्धिः हेराम ते तव तेजसि प्रतापे नित्यं राजति सति
चण्डकरेण सूर्येण किमिव स्यात् न किमपीत्यर्थः अत्र प्रतापका-
र्यस्य रामतेजसैवोपपत्तौ सूर्योनिरर्थकइति भावः ॥ १४ ॥

मत्तावृत्तम्—अनुभयाभेदरूपकम् ।

कामो हन्ति प्रसवभरैर्वा वज्रैर्वाऽस्मान्किमिति विशेते ।

उन्मत्ता या विरहिजनालिस्स त्वं बाणान्वद भगवन्ते ॥ १५ ॥

विषय्यभेदताद्रूप्यरञ्जनं विषयस्य यत् । रूपकं तस्त्रिधाधि-

अन्यन्यूनत्वानुभयोक्तिभिः । विषयि उपमानभूतंपद्मादि विषयस्त-
दुपमेयभूतं वर्णनीयं मुखादि विषयिणो रूपेण विषयस्य रञ्जनं
रूपकम् । अन्यरूपेण रूपवत्वकरणात् तच्च क्वचित्प्रसिद्धविषय्य-
भेदे पर्यवसितं क्वचिद्भेदे प्रतीयमानपव तदीयधर्मारोपमात्रे पर्य-
वसितं ततश्च रूपकं तावत् द्विविधम् अभेदरूपकं ताद्र-
प्यरूपकं चेति द्विविधमपि प्रत्येकं त्रिविधं प्रसिद्धविषय्याधि-
क्यवर्णनेन तन्यूनत्ववर्णनेनानुभयत्वोक्त्या च एवं रूपकं षड्वि-
धम् । तत्रानुभयाभेदरूपकं मत्तावृत्तेनोदाहरति । काम इति । तल्ल-
क्षणंतु “मत्ता ज्ञेया मभसगयुक्तेति” एतदादिषु त्रिषु श्लोकेषु राम-
मुद्दिश्योक्तिः ॥ हेभगवन् उन्मत्ता उन्मादेन चित्तविभ्रमेण युक्ता
या विरहिजनानां वियोगिजनानां आलिस्सङ्घः सा कामो मन्मथः
अस्मान्मादृशान्विरहिजनान्प्रसवभरः पुष्पसमूहैर्वा वज्रैः पवि-
भिर्वा हन्ति प्रहरतीति किं किमर्थं विशेषे संशयं करोति । सः
पुष्पैर्वा वज्रैर्वा विरहिनिहन्ता त्वं ते तव बाणान् पुष्टाणि वा
वज्राणि वा वद कथय अत्र सत्वमित्यनेन वर्णनीये रामे कामा-
भेदानुरञ्जनात्कामस्य कामावस्थातो वर्णनीयरामभाववस्थायां
न्यूनत्वाधिक्ययोरवर्णनाच्चानुभयाभेदरूपकम् ॥ १५ ॥

चम्पकमाला [रुक्मवती] न्यूनाभेदरूपकम् ।

भूमिलुठन्ती र्यातुकपङ्की रुक्मवती स्संवीक्ष्य जनौघः ।

शंसति गौर्या शम्भुरवित्वा तद्रहितो हन्त्येष दशास्यम् ॥ १६ ॥

न्यूनाभेदरूपकं रुक्मवतीवृत्तेनोदाहरति । “तल्लक्षणंतु
“भौ सगयुक्तौ रुक्मवतीयमिति” । तस्याएव चंपकमालेति नामा-

न्तरं चम्पकमालाचेद्भ्रमसागइति । भूमौ लुठन्तीः रुक्मवतीः स्वर्ण-
मकुटवतीः यातुनः राक्षसस्य रावणस्य कानां शिरसां पङ्क्तीः
संवीक्ष्य जनानामोद्यः समूहः शंसति वदति किमिति शम्भुरी-
श्वरः गौर्या पार्वत्या सह दशास्यं रावणमवित्वा वरप्रदानादिना
पूर्वं रक्षित्वा इदानीं तथा गौर्या रहितः एषः रामात्मकस्सन्द-
शास्यं हन्तीति । अत्र शम्भुरेष इति रामस्य शिवाभेदमुपदर्श्य
गौरीरहितइति न्यूनताप्रतिपादनान्यूनभेदरूपकम् ॥ १६ ॥

इन्द्रवज्रावृत्तम्—अधिकाभेदरूपकम् ।

दृष्ट्वा भवन्तं भगवन्नयोध्यानार्यः प्रजल्पन्ति मनोभवोऽयम् ।

देवेन्द्रवज्राहतिभिः कलम्बै स्साङ्गोऽद्य सन्तापयतेऽबला नः ॥

अधिकाभेदरूपकमिन्द्रवज्रावृत्तेनोदाहरति । दृष्ट्वेति तल्लक्षणं तु
“स्यादिन्द्रवज्रा ततजास्ततोर्गौ” इति हेभगवन् अयोध्यायां
स्थिताः नार्यः स्त्रियः भवन्तं दृष्ट्वा प्रजल्पन्ति कथयन्ति किमिति
मनोभवः कामः अयं रामात्मकः अतएव अद्य साङ्गः सावय-
वस्सन् देवेन्द्रस्य वज्रस्येवाहतिः प्रहारो येषां तथाभूतैः कलम्बैः
शरैः अबला दुर्बलाः स्त्रियः नः अस्मान् संतापयतइति । अत्र
मनोभवोऽयमिति रामस्य कामाभेदमुपदर्श्य कामावस्थातस्साङ्ग
इत्युत्कर्षविभावनादधिकाभेदरूपकम् ॥ १७ ॥

उपेन्द्रवज्रावृत्तं—अनुभयताद्रूप्यरूपकम् ।

उपेन्द्र वज्राङ्गकराब्ज राम भवन्मुखाब्जे नयनाभिरामे ।

विराजमाने किमनेन कार्यं सुधांशुना वा सरसीरुहा वा ॥ १८ ॥

अनुभयताद्रूपकमुपेन्द्रवज्रावृत्तेनोदाहरति । उपेति

तल्लक्षणंतु “उपेन्द्रवज्रा जतजास्ततोगौ” इति । उपेन्द्र वामनावतारे
इन्द्रावरज वज्राङ्ककराब्ज वज्ररेखाङ्कितहस्तपद्म हेराम नयने
अभिरमयतीति नयनाभिरामं नेत्रानन्दकरं तस्मिन् भवतः तव
मुखाब्जे अब्जः चन्द्रः तत्कार्यकारिणि वा अब्जं कमलं तत्कार्य-
कारिणि वा मुखे विराजमाने सति अनेन सुधांशुना चन्द्रेण वा
सरसीरुहा कमलेन वा किं कार्यं किं प्रयोजनं नकिमपीत्यर्थः ।
अत्र मुखाब्जस्य किं कार्यं सुधांशुना वा सरसीरुहा वेति प्रसि-
द्धाब्जाब्जेदमाविष्कृत्य तस्य च प्रसिद्धाब्जकार्यकारित्वमात्रप्रति-
पादनेनोत्कर्षापकर्षयोरप्रदर्शनादनुभयताद्रूप्यरूपकम् ॥ १८ ॥

उपजातिवृत्तं—न्यूनताद्रूप्यरूपकं ।

श्रीमन्न देवोपवनोद्भवोऽन्यस्त्वं कल्पवृक्षो रघुवंशकेतो ।

विरूपजातेरपि संश्रिताया मनोरथं पूरयसे समस्तम् ॥ १९ ॥

न्यूनताद्रूप्यरूपकमुपजातिवृत्तेनोदाहरति श्रीमन्निति ।
इन्द्रवज्रोपेन्द्रवज्रयोः पादः पादौ पादावा परस्परं मिलिताश्चेद-
सावुपजातिः । इतरवृत्तेष्टुप्येवमुपजातिरूह्या । अत्र स्तुताववसाने
उपजातिभेदा बहवो लक्ष्यरूपेण प्रदर्शिताः । श्रीमन् सीतारूपल-
क्ष्मीयुक्त रघुवंशस्य केतो ध्वजवदुन्नत हेराम त्वमन्यः अपरः
कल्पवृक्षः यतः संश्रितायाः आत्मानमाश्रितायाः विरूपजातेः
पक्षिरूपजातेरपि जटायुषोपि कुरूपमर्कटादेरपि समस्तं मनोरथं
पूरयसे अतः कल्पवृक्षइति पूर्वेण संबन्धः । किन्तु देवानामुपवने
उद्याने नन्दने उद्भव उत्पत्तिर्यस्य तथाविधो नासि अत्रान्यः कल्प-
वृक्ष इति रामस्य प्रसिद्धकल्पवृक्षाब्जेदमाविष्कृत्य तस्य च कल्प-

वृक्षकार्यकारित्वं देवोद्यानोत्पत्तिराहित्यञ्चोक्तमिति न्यूनताद्रूप्यरूपकम् ॥ १९ ॥

सुमुखीवृत्तं—अधिकताद्रूप्यरूपकम् ।

रघुवर कान्त कलङ्कयुतं जडमय मिन्दु मुपेक्ष्य मृगः ।

श्रयितु मिहैति तवास्यविधुं जनकसुतेत्यवदत्सुमुखी ॥ २० ॥

अधिकताद्रूप्यरूपकं सुमुखीवृत्तेनोदाहरति रध्विति तल्लक्षणं-
तु “नजजलगैर्गदिता सुमुखीति” मायामृगं मारीचमालोक्य रामं
प्रति सीतायावचनमिदम् । कान्त पते रघुवर राम अयं मृगः
कलङ्कयुतं चिह्नयुतं दोषवन्तंच जडममृतमयं अविद्वांसंच इन्दुं
चन्द्रमुपेक्ष्य विमुच्य तव आस्यविधुं मुखचन्द्रं श्रयितुं आश्रयितुं
इह अत्र एति आगच्छति इति सुमुखी सुन्दरवदना जनकसुता
अवदत् । अत्र इन्दुमास्यविधुमिति पदद्वयकथनेन मुखचन्द्रस्य
प्रसिद्धचन्द्रान्नेदः प्रदर्शितः कलङ्कादिराहित्यमार्थिकमानन-
चन्द्रइत्यधिकताद्रूप्यरूपकम् । रूपकस्य सावयवत्वादिभेदप्रपञ्च-
श्चिशिवार्थालङ्कारस्तवे द्रष्टव्यः ॥ २० ॥

दोधकवृत्तं—परिणामालङ्कारः ।

दोधकसूयवनीतनुजायाः वृत्तनिवेदिकपिं रघुवीरः ।

वीक्ष्य विकासिद्गंबुरुहाभ्यां श्लेषमयीं भृतिमार्पिपदस्मै ॥ २१ ॥

परिणामः क्रियार्थश्चेद्विषयी विषयात्मना । यत्र आरोप्यमाणः
विषयी किञ्चित्कार्योपयोगित्वेन निबध्यमानः स्वतस्तस्य तदुपयो-
गित्वासंभवात्प्रकृतात्मतापरिणतिमपेक्षते तत्र परिणामालङ्कारः ।
तं दोधकवृत्तेनोदाहरति दोधकेति । तल्लक्षणंतु “दोधकवृत्तमिदं बभ

भागौ ” इति दोधकसूदी खलविनाशकः रघुवीरः रामः अवनीतनु-
जायाः भूपुत्र्यास्सीतायाः वृत्तनिवेदिनं वृत्तान्तावेदकं कर्पि वानरं
हनुमन्तं विकासिभ्यां हर्षविकसिताभ्यां दृग्भ्यां नयनाभ्यामेवाम्बुरु
हाभ्यांपद्माभ्यां वीक्ष्य विलोक्य अस्मै हनुमते श्लेषमयीमालिङ्गनरूपां
भृतिं पण्यं दूत्यवेतनमार्पिपत् अदात् । अत्र अम्बुरुहयोः वीक्षणोप-
योगित्वं निवध्यते ननु दृशोः । मयूरव्यंसकादिसमासेनोत्तरपदार्थ-
प्राधान्यात् । नचोपमितसमासाश्रयणेन दृशावम्बुरुहे इवेति पूर्वप-
दार्थप्राधान्यमस्त्विति वाच्यम् । विकासीति सामान्यधर्मप्रयो-
गात् । उपमितं व्याघ्रादिभिस्सामान्याप्रयोगइति तदप्रयोगएवोप-
मितसमासानुशासनात् । अम्बुरुहयोर्वीक्षणोपयोगित्वं न स्वात्मना
सम्भवति । अतस्तयोः प्रकृतदृगात्मतापरिणत्यपेक्षणात्परिणामाल-
ङ्कारः । श्लेषमयीं भृतिमित्यत्राप्यारोप्यमाणा भृतिः श्लेषतापत्या
हनुमद्दानलक्षणकार्योपयोगिनी न स्वात्मना हनुमतः रघुनाथप्रसा-
दैकापेक्षित्वेन वेतनार्थित्वाभावादिति परिणामालङ्कारः ॥ २१ ॥

शालिनीवृत्तं—उल्लेखे प्रथमोभेदः ।

सीताकामिन्कानने सार्थवाहैर्नीलं रत्नं कर्षकैः कालमेघः ।

सङ्घैस्स्रोतश्शालिनी तापसानां कालिन्दीति प्रेक्ष्यसे त्वं यथेच्छम् ॥ २२ ॥

बहुभिर्बहुधोल्लेखादेकस्योल्लेख इष्यते । यत्र नानाविधधर्म-
योग्येकमेव वस्तु तत्तद्धर्मयोगरूपनिमित्तभेदादनेकेन ग्रहीत्वाऽनेक-
धोल्लिख्यते तत्रोल्लेखालङ्कारः । अनेकधोल्लेखने रुच्यर्थित्वभयादिकं
यथार्हं प्रयोजकम् । रुचिरभिरतिरर्थित्वं लिप्सा । तमुल्लेखं शालि-
नीवृत्तेनोदाहरति । सीतेति । तल्लक्षणं तु “शालिन्युक्ता म्ता तगौ
गोऽब्धिलोकैरिति” । हे सीताकामिन् राम कानने वने त्वं इच्छाम-

नतिक्रम्य यथेच्छं तत्तदिच्छानुगुणं सार्थवाहैः सङ्घचारिभिः रत्न
वणिक्श्रेष्ठैः नीलं रत्नं इन्द्रनीलमणिरिति । कर्षकैः कृषीवलैः
कालमेघः नीलमेघइति तापसानां तपस्विनां सङ्घैः स्रोतश्शालि-
नी प्रवाहयुक्ता कालिन्दी यमुनेति प्रेक्ष्यसे दृश्यसे । अत्रैकएव
रामो नैल्यतेजस्वित्वशाली सार्थवाहैर्महार्घरत्नलिप्सया नीलमणि-
रिति दृश्यते । नैल्याप्रार्थितवितरणशाली कर्षकैरुचितकाल-
वर्षलिप्सया कालमेघइति दृश्यते । नैल्यपवित्रत्वशाली तापसैः
स्नानपुण्यधनलिप्सया यमुनेतिच दृश्यते ॥ २२ ॥

वृक्षः कल्पस्तापसैः कौशिकाद्यैः मारीचाद्यै राक्षसैर्दण्डधारी ।

दृष्टः स्रष्टाऽहल्यया रामचन्द्रो ह्रीशालिन्या सीतया पुष्पधन्वा ॥ २३ ॥

पुनरपि तं शालिन्योदाहरति । वृक्षइति । रामचन्द्रः चन्द्र-
वदाह्लादको रामः सिद्धाश्रमे कौशिकाद्यैः विश्वामित्रप्रभृतिभिस्ता-
पसैः कल्पवृक्षो दृष्टः । तदाश्रममखसमयजातयुद्धे मारीचादिराक्ष-
सैर्दण्डधारी यमो दृष्टः । गौतमाश्रमे अहल्यया आत्मनः शिलात्व-
निवारणपूर्वकयथापूर्वस्त्रीभावसृष्ट्या स्रष्टा विधातेति दृष्टः । मि-
थिलायां ह्रीशालिन्या सलज्जया सीतया पुष्पधन्वा कामो दृष्टः ।
अत्रमनोरथपूरणपराक्रमापूर्वसर्जनसामर्थ्यसौन्दर्यशाली रामः ता-
पसैः राक्षसैः अहल्यया सीतया चार्थिन्वभयभक्तिरुचिभिः कल्प
वृक्षयमधातुकामरूपो दृष्टः ॥ २३ ॥

वातोर्मीवृत्तं—द्वितीयोल्लेखः ।

वक्त्रे चन्द्रं वचनेऽच्छे गुरुं भोः कीर्तौ स्वामिन्महतामर्जुनं त्वाम्
अङ्गे श्रीमन्तमियान्मानसं मे वातोर्मीवृत्तपलं रामचन्द्र ॥ २४ ॥

एकेन बहुधोल्लेखेऽप्यसौ विषयभेदतः । ग्रहीतृभेदाभावेऽपि विषयभेदात् (विषयसप्तमीनिर्दिष्टो विषय इत्युच्यते) एकस्य बहुधोल्लेखेऽप्यसावुल्लेखालङ्कारः । तं वातोर्मावृत्तेनादाहरति । वक्त्र-इति । तल्लक्षणं तु “वतोर्मायं कथिता म्भौ तगौ गः” इति । महतां पूज्यानां स्वामिन्नीश्वर भोः हेरामचन्द्र वक्त्रे मुखे चन्द्रं आह्लादकं सोमं च अच्छे निर्मले वचने वचसि गुरुं महान्तं पटुं वा बृहस्पतिं च कीर्तौ यशसि अर्जुनं शुद्धं कार्तवीर्यार्जुनं च । अङ्गे अवयवे श्रीमन्तं शोभायुक्तं लक्ष्मीपतिं च त्वां वातोर्मावत् वातयुक्तरङ्गवच्चपलं चञ्चलं मे मममानसं मनः इयात् प्राप्नोतु इदमुदाहरणं श्लेषसङ्कीर्णं । वक्त्रविषये आह्लादक इत्यादिवत्सोमइत्याद्यर्थान्तरस्यापि क्रोडीकरणात् ॥ २४ ॥

वातोर्मावृत्तं श्लेषासङ्कीर्णं उल्लेखः ।

श्रीरामोक्तौ मृदुलं पाणिनेत्रे दीर्घं चित्ते सरसं श्याममङ्गे ।

कीर्तौ शुद्धं स्मरतु त्वामजस्रं वातोर्मावच्चपलं मेऽन्तरङ्गम् ॥ २५ ॥

श्लेषासङ्कीर्णं वातोर्मावृत्तेनादाहरति । श्रीति हे श्रीराम उक्तौ वचने मृदुलं काटवरहितं पाणीचनेत्रे च पाणिनेत्रं तस्मिन्पाण्योर्नेत्रयोश्च दीर्घं चित्ते मनसि सरसं भक्तेषु सप्रीतिकमङ्गे श्यामं कीर्तौ शुद्धं च त्वां वातोर्मावच्चपलं मेऽन्तरङ्गं मनः अजस्रं सदा स्मरतु ॥

वातोर्मा—श्लेषासङ्कीर्णं उल्लेखः ।

श्रीराम त्वां यशसीन्दुं प्रतापे भानुं कान्तौ मदनं चेष्टदाने ।

चिन्तारत्नं वचने गीष्पतिं मे वातोर्मावच्चपलं चित्तमेतु ॥ २६ ॥

पुनरपि तं तद्वृत्तेनादाहरति । श्रीति । चिन्तारत्नं चिन्तामणिं शिष्टं स्पष्टम् ॥ २६ ॥

भ्रमरविलसितवृत्तं—स्मृतिमदलङ्कारः ।

रामो दृष्ट्वा भ्रमरविलसितं पद्मं मञ्जुद्विजरवभरितम् ।

क्रीडाभेदे जनकसुताया दध्यौ तस्या मुखमुपमणितम् ॥ २७ ॥

स्यात्स्मृतिभ्रान्तिसन्देहैस्तदङ्गालङ्कृतित्रयम् । स्मृतिभ्रान्तिसन्देहैस्सादृश्यान्निबध्यमानैः स्मृतिमान् भ्रान्तिमान् सन्देह-
इति स्मृत्यादिपदाङ्कितमलङ्कारत्रयं भवति । तत्र स्मृतिमदलङ्कारं
भ्रमरविलासितवृत्तेनोदाहरति रामइति । तल्लक्षणं तु “म्नौलौ-
गस्स्याद्भ्रमरविलसितमिति” । रामः भ्रमरैः विलसितं शोभितं
मञ्जुना मधुरेण द्विजानां चक्रवाकादिपक्षिणां रवेण शब्देन भरितं
पूर्णं च पद्मं दृष्ट्वा जनकसुतायाः सीतायाः क्रीडाभेदे पुरुषायिते
उपमणितं रतिकूजितयुक्तं तस्याः सीतायामुखं दध्यौ सस्सार ॥
अत्र रामस्य भ्रमरव्याप्तपक्षिशब्दनिभृतपद्मदर्शनेन पुरुषायिताव-
सरे, केशव्याप्तमणितवत्सीतामुखस्मरणात्स्मृतिमदलङ्कारः ॥ २७ ॥

रथोद्धतावृत्तं—भ्रान्तिमदलङ्कारः ।

तावकं दशरथात्मजाननं श्यामलाङ्गं विपिने चकोरकाः ।

नीलशैलसमुदञ्चितेन्दुरित्याभ्रमन्त्यतिमनोरथोद्धताः ॥ २८ ॥

भ्रान्तिमदलङ्कारं रथोद्धतावृत्तेनोदाहरति । तावकमिति ।
तल्लक्षणं तु “रान्नराविह रथोद्धता लगाविति” । श्यामलाङ्गं दशर-
थात्मजं रामं विपिने वने चकोरकाः चकोरपक्षिणः नीलशैलात्समु-
दञ्चित उद्गत इन्दुश्चन्द्रइति अतिमनोरथेन अधिकाभिप्रायेणोद्धत
उद्गटास्सन्तः आभ्रमन्ति अधिकभ्रमं कुर्वन्ति । समन्वयः स्पष्टः

स्वागतावृत्तं—सन्देहालङ्कारः ।

तापसा रघुवृषाववलोक्य स्वागतादिकमनूच्य जिघृक्षुः ।

हव्यमिन्द्रशिखिनौ किमु साक्षादश्विनौ किमिति मंशयमापुः ॥

सन्देहालङ्कारं स्वागतावृत्तेनोदाहरति । तापसाइति तल्लक्षणं-
तु “स्वागतेति रत्नभा गुरुयुग्ममिति” । तापसाविश्वामित्राश्रम-
स्था मुनयः रघुवृषौ रामलक्ष्मणौ अवलोक्य स्वागतादिकं सुष्ठु
युवयोरगतमितिप्रभृतिप्रश्नजातं अनूच्य दर्शनानन्तरमुक्त्वा एतौ
हव्यं अस्मिन्यज्ञे प्रदास्यमानं हविः जिघृक्षु ग्रहीतुमिच्छु साक्षादि-
न्द्रशिखिनौ किमु इन्द्राग्नी किं अथवा अश्विनौ अश्विदेवौ किमिति
संशयमापुः समन्वयः स्पष्टः ॥ २९ ॥

वृत्तावृत्तं—शुद्धापहुत्यलङ्कारः ।

दशरथनृपतनुभूर्नायं किमथ च खलशिखिनिर्वापी ।

घनजलमुगयि मतेर्वृत्ताविदमुपविलसितमस्माकम् ॥ ३० ॥

शुद्धापहुतिरन्यस्यारोपार्थो धर्मनिहवः । वर्णनीये वस्तुनि त-
त्सदृशधर्मारोपफलकस्तदीयधर्मनिहवः । कविमतिविकासोत्प्रेक्षित-
धर्मान्तरस्यापि वा निहवः शुद्धापहुतिः तां वृत्तावृत्तेनोदाहरति ।
दशेति । तल्लक्षणं तु “ननसगगुरुरचिता वृत्तेति” । अयि हेसखे अयं
दशरथनृपस्य तनूभूः पुत्रो रामः न अथ किंर्तहि कइतिचेत् खला-
दुष्टायैव शिखीअग्निः तंनिर्वापयति शमयतीतितथाभूतः घनः सा-
न्द्रः जलमुद्भेद्यइति इदमस्माकं मतेः बुद्धेर्वृत्तौ व्यापारे उपविल-
सितं भातं अत्र रामे भेद्यत्वारोपफलकस्तदीयधर्मस्य रामत्वस्याप-
हवः । कविमतिविकासोत्प्रेक्षितधर्मान्तरनिहवस्योदाहरणंतु । मुखं
नन्दिं किं तर्हि सुधांशुस्तव जानकि । अपिवा पद्ममथवा सौवर्णा-
दर्शमण्डलमिति ॥ ३० ॥

पृथ्वीवृत्तम्—हेत्वपहुतिः ।

जनकनृपसुता नहि पृथ्वी नबहुपतिरथो नहि लक्ष्मीः ।
अचलमतिरसावसुनाडी रघुकुलतिलकस्य विचित्रा ॥ ३१ ॥

स एव युक्तिपूर्वश्चेदुच्यते हेत्वपह्नुतिः । (सएवशुद्धापह्वं-
एव युक्तिपूर्वः हेतुपूर्वः) तां पृथ्वीवृत्तेनोदाहरति जनकेति । तल्ल-
क्षणंतु “ननभगगुरुकैरथ पृथ्वीति” । जनकनृपसुता सीता हि
यतो नबहुपतिः बहवः पतयः यस्याः सा बहुपतिः न बहुपतिः नब-
हुपतिः अतः पृथ्वी भूमिः न अथ हि यतः असौ सीता चलाचञ्च-
लामतिः यस्याः साचलमतिः नचलमतिरचलमतिरथो लक्ष्मीर्न ।
किन्त्वसौ रघुकुलतिलकस्य रामस्य विचित्राऽऽश्चर्यचरित्रा असु-
नाडी प्राणनाडी अत्र सीतायामेवाबहुपतित्वाचलमतित्वयुक्तिभ्यां
पृथ्वीत्वलक्ष्मीत्वापह्वो रामप्राणनाडीत्वारोपार्थः ॥ ३१ ॥

मौक्तिकमालावृत्तं—पर्यस्तापह्नुतिः ।

शंसति रामस्सुतनुगलैक्षं मौक्तिकमाला न पुनरियं किम् ।
मौक्तिकमाला मुरतसमुत्था धर्मजलाली मुखमभितो या ॥ ३२ ॥

अन्यत्र तस्यारीपार्थः पर्यस्तापह्नुतिस्तु सः । यत्र कचिद्व-
स्तुनि तदीयधर्मनिहवः अन्यत्र वर्णनीये वस्तुनि तस्य धर्मस्यारो-
पार्थः पर्यस्तापह्नुतिस्तां मौक्तिकमालावृत्तेनोदाहरति । शंसती-
ति । तल्लक्षणंतु “मौक्तिकमाला यदि भतनागाविति” । राम-
सुतनोः स्त्रियाः सीतायाः गलैक्षंगलंकण्ठंईक्षित्वादृष्ट्वा शंसतिवदति
किमिति इयं सीताकण्ठस्थिता मौक्तिकमाला मौक्तिकमालान किं
पुनर्मौक्तिकमालेतिचेत् या मुखमभितः मुखेसमन्ततः मुरतसमु-
त्था रतिकालसमुद्भूता धर्मजलस्य स्वेदजलस्याली पङ्क्तिः सैव
मौक्तिकमाला । अत्र मौक्तिकमालायां मौक्तिकमालात्वनिह्वं

वर्णनीयायां स्वेदपङ्क्तौ तदारोपार्थः ॥ ३२ ॥

मौक्तिकमालाभेदः—भ्रान्तापद्धतिः ।

रघुवर वक्त्रे मौक्तिकमालां किमलमकार्षीमैथिलकन्ये ।

नहिनहि यद्वत्ते मम तद्वद्वतरणजाता स्वेदकणाली ॥ ३३ ॥

भ्रान्तापद्धतिरन्यस्य शङ्कायां भ्रान्तिवारणे । (अन्यस्य अप्र-
कृतस्य । भ्रान्तिवारणे तत्वाख्याने सति) तां मौक्तिकमालाभेदेनो-
दाहरति । रध्विति । तल्लक्षणं तु “ नयभगगैस्स्यान्मौक्तिकमाले-
ति ” । क्रीडावसरे सीतारामयोर्विलासोक्तिरियम् । हे रघुवर राम
वक्त्रे तवमुखे मौक्तिकमालां अलमकार्षीः त्वमलङ्कृतवान्किमिति
सीतया पृष्ठस्य रामस्योत्तरमिदं किमिति हेमैथिलकन्येसीते नहि-
नहि आदरातिशये द्विरुक्तिः नाहं मममुखे मौक्तिकमालामलङ्कृ-
तवान् किंपुनरियमितिचेत् यद्वद्यथा तेतव तद्वत्तथा मम रतरणे
अतिशयितक्रीडायां जाता स्वेदकणाली स्वेदविन्दुसमूहः । अत्र
राममुखे सुरतसञ्जातस्वेदकणावलिं विलोक्य मुक्तावलिसादृश्या-
दजुबुध्या सीतया राम तवमुखे मौक्तिकावलिं किंत्वमलङ्कृतवा-
निति पृष्ठेनरामेण मैथिलकन्येनहिनहिइत्यादिना तत्त्वोक्त्या भ्रान्ति-
वारणं कृतम् । इदं सम्भवद्भ्रान्तिपूर्विकायाभ्रान्तापद्धतेरुदाहरणम् ।

वंशस्थवृत्तम्—कल्पितभ्रान्तिपूर्वा भ्रान्तापद्धतिः ।

जटा नहीयं कचकलसवेणिका न भूतिरङ्गे विरहोत्थशुक्लिमा ।

विषं न कण्ठे मलराज्यनाप्लावाच्छिवभ्रमात्किं सुमबाण हंसि माम् ॥ ३४ ॥

कल्पितभ्रान्तिपूर्वा भ्रान्तापद्धतिं वंशस्थवृत्तेनोदाहरति ।
जटेति । तल्लक्षणं तु “जतौ तु वंशस्थमुदीरितं जराविति” । विरहबा-

धितया सीतया कृतं मन्मथोपालम्भनमिदम् । हि यतः इयं जटा
न किंतु कचैः केशैः क्लृप्ताजातावेणिका अङ्गे इयंभूतिः भस्मन किंतु
विरहोत्थः प्रियवियोगजातः शुक्लिमा श्वेत्यम् इदंकण्ठेविषंन किंतु
अनाल्लावाद्स्नानात्संजाता मलराजी मलरेखा । ततः हेसुमबाण-
मन्मथ शिवभ्रमादीश्वरभ्रान्त्या मांकिं हंसिप्रहरसि । अत्र कल्पि-
तभ्रान्तिर्जटानहीयमित्यादिनिषेधमात्रोन्नेया पूर्ववत्प्रश्नाभावात् ॥

श्रीवृत्तम्—अर्थसंयोजनया छेकापह्नुतिः ॥

आलि निकुञ्जे श्रुतिभुवि जल्पन्याणिकुचोष्ठं मुहुरुपगृह्णन् ।

आपतदङ्घ्रौ जनकसुते किं श्रीरघुनाथो नहि सखि भृङ्गः ॥ ३५ ॥

छेकापह्नुतिरन्यस्य शङ्कातस्तथ्यनिह्वे । कस्यचित् कञ्चित्प्रति
रहस्योक्तावन्येन श्रुतायां स्वांक्तेस्तात्पर्यान्तरवर्णनेन तथ्यनिह्वे
छेकापह्नुतिस्तां श्रीवृत्तेनोदाहरति । आलीति । तल्लक्षणंतु “पद्मरसैः
श्रीर्भतनगैः स्यादिति” हे आलि नर्मसखि निकुञ्जे लतागृहे प्रणय-
कलहतिरस्कृतः पतिः श्रुतिभुवि कर्णप्रदेशे जल्पन् किमपि कथयन्
क्वणंश्च । पाणीकुचावोष्ठौच मुहुरुपगृह्णन् स्पृशन्सन् मसाङ्घ्रौ पादे
आपतत् सम्यगपतदिति सीतयांक्तमाकर्ण्यान्या काचित्साधारण-
सखी पृच्छतिस्म । किमिति हेजनकसुते सीते श्रीरघुनाथः किमप-
तदिति । तस्योत्तरमाहसीता । किमिति हेसखि नहि रघुनाथः
नापतत् किंतु भृङ्गः भ्रमरइति । अत्र सीतया नर्मसखीं प्रति आ-
लीत्यादिनाङ्घ्रावित्यन्तेन स्वनायकवृत्तान्ते निवेद्यमाने तदाकर्ण्य
श्रीरघुनाथः किमिति शङ्कितवतीमन्यां सामान्यसखीं प्रति नहि-
सखिभृङ्गइति निह्वः । इदमर्थयोजनया तथ्यनिह्वे उदाहरणं ॥

वंशस्थंवृत्तम्—शब्दयोजनया छेकापह्नुतिः ।

त्वयीनवंशस्थ शठे न मे कुटी किमङ्ग कुट्या तु तवेति जल्पितम् ।

निशम्य तत्स्वप्नजमर्थिता प्रिया रघूत्तमेनालिपरं तदब्रवीत् ॥ ३६॥

शब्दयोजनया छेकापह्नुति वंशस्थवृत्तेनोदाहरति । त्वयीति अङ्ग हे इनवंशस्थ सूर्यवंशस्थ राम शठे गूढविप्रियकृति त्वयि मे मम कुटी कौटिल्यं न । ममकुट्याकौटिल्येनतु तव किंस्यान् इति तत्स्वप्नजं तस्याः सीतायाः स्वप्नसम्भूतं जल्पितं उक्तिं निशम्य श्रुत्वा रघूत्तमेन रामेणार्थिता प्रार्थिता प्रियादयितासीता तज्जल्पितमालिपरं इनवंशस्थशठे सूर्यवंशस्थानांशठागूढविप्रियकारिणी तस्यास्सम्बुद्धिः इनवंशस्थशठे त्वयि मेकुटीनेत्यादिना सखीपरमब्रवीत् । इदं पूर्वोक्तंच विषयान्तरयोजने उदाहरणम् ॥ ३६ ॥

इन्द्रवंशावृत्तम्—विषयैक्येप्यवस्थाभेदेनयोजनेछेकापह्नुतिः ।

प्रातस्सखीसम्मुखतो रघूत्तमक्रीडाभिमानादिकमालपन्त्यसौ ।

योगीन्द्रवंशामृतवल्लरी गूरुन्दष्ट्वाऽथ बुद्धाऽस्मि सखीत्यपूरयत् ॥

विषयैक्येप्यवस्थाभेदेन योजने छेकापह्नुतिं इन्द्रवंशावृत्तेनोदाहरति । प्रातरिति । तल्लक्षणं तु “स्यादिन्द्रवंशा ततजैरसंयुतैरिति” प्रातः सख्यास्सम्मुखतोऽग्रे रघूत्तमेनरामेणसहक्रीडाभिमानादिकं रतिकलहादिकं आलपन्तीकथयन्ती असौ योगीन्द्रवंशस्य जनकवंशस्यामृतवल्लरी अमृतलतासीता गूरुन्श्वशुरादीन्दष्ट्वा हेसखि अथानन्तरं बुद्धा जागरणवत्यस्मि इत्यपूरयत् आलापशेषं पूरयतिस्म । अत्र नासौ जाग्रदवस्थावृत्तान्तः किंतु स्वाप्रिकइत्यवस्थाभेदयोजनयाऽपह्नवः अथेत्यादिवाक्यशेषेण प्रकाश्यते ॥ ३८ ॥

तोटकवृत्तम्—कैतवापह्नुतिः ।

मम रूपरिपो रघुराड्विरहिन्परितोऽट कमप्यय चेति वदन् ।

स्तनितच्छलतो जलवर्षमिषाच्छरवृष्टिकरस्त्वयि राम घनः ॥

कैतवापहुतिर्व्यक्तौ व्याजाद्यैर्निहुतेः पदैः । तां तोटकवृत्तेनो-
दाहरति । ममेति । तल्लक्षणं तु “इह तोटकमंबुधिसैः कथितमिति”
वर्षाकालेऽपि सीताविरहाग्नितापमनुभवन्तं रामं प्रति लक्ष्मणस्यो-
क्तिरियम् । मम रूपस्य श्यामलरूपस्य रिपोशत्रो अपहर्तरित्यर्थः
विरहिन् सीताविरहदुःखित हेरघुराद् राम परितस्समन्ततः अट-
चर कमपि सहायं अयं प्राप्नुहिचेति, स्तनितच्छलतः गर्जनव्याजेन
वदन्कथयन्घनः मेघः हेरराम त्वयि जलवर्षस्य मिषात् व्याजात्
शरवृष्टिकरः बाणवर्षकृदस्ति । अत्रासत्यत्वाभिधायिनाच्छलपदेन-
मिषपदेनच नेदं स्तनितं नेदं जलवर्षं च किंतु ममेत्यादिपूर्वार्धनिर्दिष्टं
कथितं शरवर्षं चेत्पह्लवः प्रतीयते ॥ ३८ ॥

द्रुतविलम्बितवृत्तम्—उक्तविषया स्वरूपोत्प्रेक्षा ।

रघुपते भवदीयकलेवरं प्रसरदुज्ज्वलकान्ति वितर्कये ।

तव पराक्रमशुष्मयशोविधुद्रुतविलम्बितमिन्द्रमहामणिम् ॥३९॥

संभावना स्यादुत्प्रेक्षा वस्तुहेतुफलात्मना । उक्तानुक्तास्पदा-
द्यात्र सिद्धासिद्धास्पदे परे । अन्यधर्मसंबन्धनिमित्तेनान्यस्यान्य-
तादात्म्यसंभावनमुत्प्रेक्षा । साच वस्तुहेतुफलात्मतागोचरत्वेन
त्रिविधा । अत्र वस्तुनः कस्यचिद्वस्त्वन्तरतादात्म्यसंभावना
प्रथमा स्वरूपोत्प्रेक्षेत्युच्यते । अहेतोर्हेतुभावेनाफलस्य फलत्वे-
नोत्प्रेक्षाहेतूत्प्रेक्षा फलोत्प्रेक्षेत्युच्यते । अत्राद्या स्वरूपोत्प्रेक्षा
उक्तविषयानुक्तविषया चेति द्विविधा । परे हेतुफलोत्प्रेक्षे सिद्ध-
विषया असिद्धविषयाचेति प्रत्येकं द्विविधे । तत्रोक्तविषयां स्वरूपो-
त्प्रेक्षां द्रुतविलम्बितवृत्तेनोदाहरति रघ्विति । तल्लक्षणं तु “द्रुतवि-

लम्बितमाह नभौभराविति” । हेरघुपते प्रसरन्ती समन्ततश्चरन्त्यु-
ज्वला दीप्यमानाच कान्तिशोभायस्यतथाभूतं भवदीयं कलेवर-
मङ्गं तव पराक्रमशुष्मणा प्रतापाग्निना यशोविधुना कीर्तिहिम-
करेणच यथाक्रमं पूर्वं द्रुतं द्रवीभूयधावन्तं पश्चाद्विलम्बितं स्थिरी-
भूतं चेन्द्रमहामणिमिन्द्रनीलमहारत्नं वितर्कये शङ्के । अत्र रामाङ्ग-
स्य सर्वतोविसारिदीप्यमानकान्तिमन्त्रधर्मसंवन्धेन निमित्तेनरामप्र-
तापाग्निद्रुततद्यशोविधुविलम्बितेन्द्रनीलरत्नतादात्म्यसंभावना स्व-
रूपोत्प्रेक्षा कलेवरस्य विषयस्योपादानादुक्तविषया । रघुपते भवदी-
यकलेवरं प्रसरदुज्वलकान्ति वितर्कये । द्रुतविलम्बितमध्यगतौमतौ-
वलनिषूदननीलमहामणिम् । इति पाठे रघुपते प्रसरदुज्वलकान्ति
भवदीयकलेवरं द्रुतस्यशीघ्रगतेः विलम्बितस्यमन्दगतेश्च मध्यगता
अद्रुतविलम्बिता गतिः प्रसरोयस्यास्तथाभूतायां मतौबुद्धौ (वलेति)
इन्द्रनीलमहारत्नं वितर्कये (अत्र रामाङ्गस्य सर्वतो.....निमि-
त्तेन इन्द्रनीलरत्नतादात्म्य.....क्षा ॥ ३९ ॥

प्रमुदितवदनावृत्तम्—अनुक्तविषया स्वरूपोत्प्रेक्षा

स्मितरुचिसितजालकेनामुना प्रमुदितवदनाम्बुजायाः स्त्रियाः ।

रघुकुलतिलकस्समाबध्य तौ नयनझषवराविवाकर्षति ॥ ४० ॥

अनुक्तविषयां स्वरूपोत्प्रेक्षां प्रमुदितवदनावृत्तेनोदाहरति स्मि-
तेति । तल्लक्षणं तु “ प्रमुदितवदना भवेन्नौरराविति ” रघुकुलतिल-
कः रामः अमुनास्वीयेन स्मितरुचिर्हासकान्तिरेव सितंश्वेतं जाल-
कंमीनाकर्षणसाधनंरम्यजालंतेन प्रमुदितंविकसितं वदनाम्बुजंय-
स्याः तथाभूतायाः स्त्रियास्सीतायाः तौ नयनेनेत्वेणवझषवरौमीनो-
त्तमौ समाबध्यसम्यग्बद्धा आकर्षतीव । अत्रसीतानयनगोचरराम-

हासव्याप्तेः स्वनिष्ठसीतानयनदृढासञ्जनतदपाङ्गगोचरीकृतत्वरूप-
निमित्तेन रामकर्तृकस्मितरुचिजालकरणकसीतानयनमीनाकर्षणता-
दात्म्योत्प्रेक्षा अनुक्तविषया स्वरूपोत्प्रेक्षा विषयभूतसीतानयनगो-
चररामहासव्याप्तेरनुपादानात् ॥ ४० ॥

कुसुमविचित्रावृत्तम्—सिद्धविषया हेतूत्प्रेक्षा ।

कुसुमविचित्रालकभरसङ्गाज्जनकसुताया दशरथसूनो ।

भवति शरीरं तव कमनीयं सुरभि च नूनं जलधरनीलम् ॥ ४१ ॥

सिद्धविषयां हेतूत्प्रेक्षां कुसुमविचित्रावृत्तेनोदाहरति । कुसु-
मेति तल्लक्षणं तु “नयसहितौ न्यौ कुसुमविचित्रेति” । हेदशरथ-
सूनोराम कमनीयंसुन्दरं तवशरीरं जनकसुतायास्सीतायाः कुसुमैः
विचित्रस्यालङ्कृतस्य कचभरस्यकेशपाशस्य क्रीडावसरे सङ्गात् नू-
नं उत्प्रेक्ष्यमाणात्संबन्धात् सुरभि परिमलयुक्तं जलधरवन्नीलं च
भवति । रामशरीरस्य स्वतस्सिद्धयोस्सौरभ्यनैल्ययोर्वस्तुतो जा-
नकीकुसुमालङ्कृतकेशसङ्गो नहेतुरित्यहेतोस्तस्य हेतुत्वेन सम्भा-
वना हेतूत्प्रेक्षा । तत्सङ्गस्य विषयस्य सत्त्वात्सिद्धविषया ॥ ४१ ॥

जलोद्धतगतिवृत्तम्—असिद्धविषया हेतूत्प्रेक्षा ।

जलोद्धतगतिस्स हंसनिकरः स्त्रिया विरहितं पयोदेनिहतम् ।

रघूत्तमविभुं विलोकितुममुं किमप्रभुरूपैत्किलौत्तरसरः ॥ ४२ ॥

असिद्धविषयां हेतूत्प्रेक्षां जलोद्धतगतिवृत्तेनोदाहरति जलेति ।
तल्लक्षणं तु—“रसैर्जसजसाजलोद्धतगतिरिति” । जले उद्धता
उद्धटा गतिर्यस्य तथाभूतः सः हंसानांहंसपक्षिणांनिकरः समूहः
स्त्रियाविरहितं पयोदेनमेवेननिहतंपीडितं च अमुंरघूत्तमविभुंरघुश्रे-
ष्ठप्रभुरामं विलोकितुं द्रष्टुं अप्रभुः किं अशक्तत्वेनोत्प्रेक्ष्यमाणस्सम्

किलप्रसिद्धं औत्तरसरः उत्तरदिशिस्थितं मानससरः उपैत्प्राप्नोत् ।
अत्रहंसानां वर्षाकाले स्वाभाविके मानससरांगमने विरहपीडितरामदर्शनाशक्तिर्न हेतुरिति तत्र तद्धेतुत्वसंभावना हेतूत्प्रेक्षा वस्तुतस्तदश-
केरभावादसिद्धविषया ॥ ४२ ॥

भुजङ्गप्रयातवृत्तम्—सिद्धविषया फलोत्प्रेक्षा ।

भुजङ्गप्रयातं निहन्तुं कुमारं भुजङ्गापकारिन् रघूत्तमं नूनं ।

अनङ्गायुताभा तव प्रलभूर्तिः विहङ्गाधिपस्योपरिष्ठाद्विभाति ॥ ४३ ॥

सिद्धविषयां फलोत्प्रेक्षां भुजङ्गप्रयातवृत्तेनोदाहरति भुजङ्गेति ।
तल्लक्षणं तु “भुजङ्गप्रयातं भवेद्यैश्चतुर्भिरिति” भुजङ्गानां कृष्णादनारे
कालीयादिसर्पाणां अस्मिन्नवसरे रावणादिविटानां चापकारिन्शत्रो
रघूत्तसराम भुजङ्गैर्विटैरेव भुजङ्गैः सपैः प्रयातंगतं कुमारं कुटिल-
मार्गं निहन्तुं विनाशयितुं नूनं उत्प्रेक्ष्यमाणाय भुजङ्गप्रयातकुटिलमा-
र्गनिवारणायेत्यर्थः । तव अनङ्गायुताभा अयुतकामकान्तिः प्रत्ना-
पुरातनी मूर्तिः वैकुण्ठनिलयाविष्णुमूर्तिः विहङ्गाधिपस्य गरुडस्यो-
परिष्ठादुपरि विभातिराजति । अत्रविष्णुमूर्तिः स्वतएव भुजङ्गप्रयातं
हन्ति । नतु गरुडोपरिनिवासबलादिति विष्णुमूर्तिकृतभुजङ्गप्रयात-
हननस्य तत्फलत्वेनोत्प्रेक्षा सिद्धविषया फलोत्प्रेक्षा ॥ ४३ ॥

स्रग्विणीवृत्तम्—असिद्धविषया फलोत्प्रेक्षा ।

मौक्तिकस्रग्विणीं जानकीकन्धरां वीक्षते राघवो मौक्तिकक्षारिलेः ।

वक्त्रजैवातृकं निष्कलंकं स्वकं दर्शयित्वा परं मोदनाय ध्रुवम् ॥ ४४ ॥

असिद्धविषयां फलोत्प्रेक्षां स्रग्विणीवृत्तेनोदाहरति । मौक्ति-
केति तल्लक्षणं तु “रैश्चतुर्भिर्युता स्रग्विणी संमतेति” । राघवोरामः
मौक्तिकस्रग्विणीमुक्ताहारवतीं जानक्याः “कन्धरां कण्ठं वीक्षते कि-

मर्थमिति चेत् मौक्तिकानामेव ऋक्षाणां नक्षत्राणामावलेस्ततेः स्वकं-
स्वीयं निष्कलङ्ककलङ्कारहितं वक्त्रजैवातृकमुखचन्द्रं दर्शयित्वा प्रद-
र्श्य मोदनाय ध्रुवम्-उत्प्रेक्ष्यमाणाय तन्मोदकरणाय वीक्षत इति पूर्वेण-
सम्बन्धः ॥ अत्र रामकर्तृकमुक्तामालायुक्तसीताकण्ठवीक्षणस्य मौ-
क्तिकक्षावलेरित्यादिनोक्तं नफलमिति तस्य तत्फलत्वेनोत्प्रेक्षणाद-
सिद्धविषया फलोत्प्रेक्षा ॥ ४४ ॥

प्रियंवदावृत्तम्—गम्योत्प्रेक्षा ।

रघुपते त्वयि रताः प्रियंवदाः कमपि बाह्यविषयं मुनीश्वराः ।
नहि विदन्त्यनुपमान्तराः कृपाजलनिधौ तव निमग्नमूर्तयः ॥ ४५ ॥

मन्ये शङ्के ध्रुवं प्रायो नूनमित्येवमादिभिः । उत्प्रेक्षाव्यज्यते
शब्दैरिव शब्दोऽपि तादृशः । इत्युत्प्रेक्षाव्यञ्जकत्वेन परिगणितानां
शब्दानां प्रयोगे वाच्योत्प्रेक्षा तेषामप्रयोगे गम्योत्प्रेक्षा । तां प्रियंव-
दावृत्तेनोदाहरति रध्विति । तल्लक्षणं तु “ भुवि भवेन्नभजरैः प्रियंवदे-
ति ” हेरघुपते त्वयि रताः प्रीतिमन्तः प्रियंवदाः प्रियवादिनः अनुप-
मान्तराः असदृशमनसः मुनीश्वराः कमपि बाह्यं त्वत्तः बहिर्भूतं वि-
षयं भोग्यवस्तु न विदन्ति न जानन्ति हि कथं भूतास्सन्त इति चेत् तव
कृपाजलनिधौ करुणासमुद्रे निमग्नमूर्तयः नितरां मग्नशरीरा इत्युत्प्रेक्ष्य-
माणाः सन्तो न विदन्तीति पूर्वेण संबन्धः । अत्र रामभक्तमुनीनां स्वत-
स्सिद्धे बाह्यविषयवेदनाभावे रामकृपाजलधिमग्नशरीरत्वं न हेतुरि-
त्यहेतोस्तस्य हेतुत्वेन संभाषणा हेतूत्प्रेक्षा रामकृपाजलधिमग्नशरी-
रत्वरूपविषयस्यासत्वादसिद्धविषयाच्च । व्यञ्जकशब्दाप्रयोगाद्ग-
म्याच्च । इतरेतूत्प्रेक्षाभेदादिशिवार्थालङ्कारे द्रष्टव्याः ॥ ४५ ॥

ललितावृत्तम्—अभेदरूपकातिशयोक्तिः ।

सन्तप्तहाटकसमानवर्णया वल्या नितान्तललितात्मना युतः ।

श्रीमांस्तमालविटपी मनोहरस्तापन्निवारयति मूलमीयुषाम् ॥ ४६ ॥

रूपकातिशयोक्तिस्स्यान्निर्गीर्याध्यवसानतः । विषयस्य स्वशब्देनोल्लेखनं विना विषयिवाचकेन यशब्देन ग्रहणं विषयनिर्गणम् । तत्पूर्वकं विषयस्य विषयिरूपतयाध्यवसानमाहार्यनिश्चयः तस्मिन्सति रूपकातिशयोक्तिः । अत्रातिशयोक्तौ रूपकविशेषणं रूपके दर्शितानां विधानामत्रापि संभवाऽस्तीत्यतिदेशेन प्रदर्शनार्थम् । तेनात्राप्यभेदातिशयोक्तिस्ताद्रूप्यातिशयोक्तिरिति द्वैविध्यं द्रष्टव्यम् । तत्राप्याधिक्यन्यूनताविभागश्चेति सर्वमनुसन्धेयम् । तत्राभेदातिशयोक्तिं ललितावृत्तेनोदाहरति । समिति । तल्लक्षणंतु “ धीरैरभाणि ललितातमौजराविति ” । सन्तप्तेति द्रुतसुवर्णसदृशरूपया नितान्तंभृशं ललितात्मना सुकुमारदेहया वल्यालतया युतः युक्तः श्रीमान्कान्तिमान् अतएवमनोहरः रम्यः तमालविटपीतापिच्छतरुः मूलमन्तिकमीयुषां प्राप्तवतां तापंसन्तापं निवारयति । अत्रवल्लीतमालपदाभ्यां सीतारामयोर्ग्रहणपूर्वकं तद्रूपताध्यवसानम् । (अत्रवल्लीतमालपदाभ्यां साध्यवसानलक्षणया शक्यलक्ष्योभयानुगतकान्तिविशेषादिपुरस्कारेणोपस्थितयोस्सीतारामयोश्शक्त्युपस्थितस्यवल्लीत्वविशिष्टस्य तमालत्वविशिष्टस्यचाभेदसंसर्गेणान्वयः । एवंच वल्यभिन्नकान्तिविशेषवत्येतबोधात् तमालाभिन्नकान्तिविशेषवानिति बोधाच्चेयमभेदातिशयोक्तिः) ॥ ४६ ॥

प्रमिताक्षरावृत्तम्—ताद्रूप्यरूपकातिशयोक्तिः ।

सततं स्थिरत्वयुतया तटिता मिलितस्सदैव परिवृष्टिकरः ।

ननु कोऽयमम्बुदवरो वदत प्रमिताक्षरान्यवदना विबुधाः ॥ ४७ ॥

ताद्रूप्यरूपकातिशयोक्तिं प्रमिताक्षरावृत्तेनोदाहरति सतत-
मिति । तल्लक्षणं तु “प्रमिताक्षरा सजससैरुदितेति” । सततंसदा
स्थिरत्वयुतयास्थैर्ययुक्तया तटिताविद्यता मिलितः सहितः सदैव
परितोवृष्टिकरः कोऽयमम्बुदवरोमेघश्रेष्ठः प्रमितमल्पमक्षरंयस्मिन्त-
त्प्रमिताक्षरं तस्मादन्यद्वदनंमुख्येषांतेप्रमिताक्षरान्यवदनाः अप्र-
मिताक्षरमुखाः ननु हे विबुधाः विद्वांसः वदत । अत्रतटिदम्बुदश-
ब्दाभ्यां सीतारामयोर्ग्रहणपूर्वकं तद्रूपताध्यवसानम् । स्थिरत्वयुत-
या तटितेत्युक्त्या कोऽयंसततंपरिवृष्टिकरइत्युक्त्याच प्रसिद्धतटितः
प्रसिद्धमेघाच्च भेदः । ततआधिक्यंचगर्भितम् । पूर्वस्मिन्नुदाहरणे
नन्यूनत्वं नाधिक्यं च । कोयंभूमिगतश्चन्द्रइत्यादावदिव्यत्वरूपन्यू-
नताप्रकाशनमूहनीयम् । एवं प्रकारभेदोदाहरणान्यूहनीयानि ॥४७॥

ज्वालावृत्तम्—सापह्णवातिशयोक्तिः ।

रघुवर तव वीर भुजाज्वालाधरकरनिकरो महितो लोके ।

दिनमणिमदितो विलसत्येनं भ्रमतः कथयन्त्यदितेर्जातम् ॥ ४८ ॥

यद्यपहुतिगर्भत्वं (पर्यस्तापहुतिगर्भत्वम्) सैव (रूपकाति-
शयोक्तिरेव) सापह्णवा मता । तां ज्वालावृत्तेनोदाहरति । रघ्वि-
ति । तल्लक्षणं तु “ननभमसहिताभिहिता ज्वालेति” हेवीर रघु-
वर तव भुजादुदितउत्पन्नः ज्वालाधरः अग्निरिवकरनिकरः किरण-
समूहोयस्यतथाभूतः दिनमणिस्सूर्यः लोके महितः पूजितो विलसति
भाति एनंदिनमणिं भ्रमतः भ्रान्त्या अदितेर्जातं कथयन्ति । अत्रप्रता-
पः दिनमणित्वेननिगीर्णः । भुजप्रतापएवदिनमणिरिति अतिशयो-
क्तिः अदितिजातोदिनमणिरित्यपहुतिगर्भा ॥ ४८ ॥

वैश्वदेवीवृत्तम्—भेदकातिशयोक्तिः ।

श्रीराम त्वत्का रूपसम्पद्विभिन्ना वैलक्षण्येन त्वन्मतिर्जेजयीति ।

भावत्कं वीर्यं वा परं वैश्वदेवीप्रीक्षे यन्नाहं सृष्टिषु श्रेयसीषु ॥ ४९ ॥

भेदकातिशयोक्तिस्तु तस्यैवान्यत्ववर्णनम् । तां वैश्वदेवीवृत्ते-
नोदाहरति श्रीति । तल्लक्षणं तु “पञ्चाश्वैश्छिन्ना वैश्वदेवी ममौ-
याविति” । श्रीराम त्वत्कात्वदीया रूपसम्पत्सौन्दर्यसमृद्धिः वि-
भिन्नाअन्या तवमतिः वैलक्षण्येन विभिन्नतया जेजयीतिभृशंजयति
लोकोत्तरावर्तते भावत्कं त्वदीयं वीर्यं वा शौर्यमपि परमन्यत् यत्-
यतः अहं वैश्वदेवीषु समस्तदेवसंबन्धनीषु श्रेयसीषु अत्यन्तप्रश-
स्तासु सृष्टिषुसृष्टवस्तुषु नेक्षे त्वद्रूपादिकंनविलोकये ततस्तदन्यदे-
वेति पूर्वेणसंबन्धः । अत्रलोकप्रसिद्धरूपाद्यभेदेऽपि भेदो वर्णितः ॥

जलधरमालावृत्तम्—संबन्धातिशयोक्तिः ।

सीताकामिन्नवयवशोभाराजीसान्निध्ये ते जलधरमाला दास्यम् ।

धत्ते स्तोमो बलरिपुनीलानां च छात्राग्र्यत्वं प्रभजति कारुण्याप्त्यै ॥५०॥

संबन्धातिशयोक्तिःस्स्यादयोगे योगकल्पनम् । तां जलधरमा-
लावृत्तेनोदाहरति । सीतेति । तल्लक्षणं तु “अग्र्यष्टाभिर्जलधर-
मालाम्भौसाविति” । हेसीताकामिन् राम कारुण्यस्य दयायाः
आप्त्यैप्राप्त्यै । जलधराणां मेघानांमालापङ्क्तिः तेतव अवयवस्या-
ङ्गस्य शोभाराज्याः कान्तिततेः सान्निध्येसन्निधौ दास्यंदासकर्म
धत्तेदधाति । किञ्च बलरिपुनीलानामिन्द्रनीलानांस्तोमोनिकरः छा-
त्राग्र्यत्वंशिष्यवर्यतां प्रभजतिप्रकर्षेणगच्छति । अत्रजलधरेन्द्रनी-
लयोर्भगवदङ्गकान्तिसन्निधौ दासताशिष्यत्वासंबन्धेऽपि तत्संब-
न्धोवर्णितः ॥ ५० ॥

प्रभावृत्तम्—असंबन्धातिशयोक्तिः ।

रघुवर भवतो मुखेन्दौ प्रभामहति विलसति क्षपानायकम् ।

नहि खलु विहगाश्चकोराह्वयाः अमृतरसभुजः प्रतीच्छन्त्यपि ॥ ५१ ॥

योगेप्ययोगोऽसंबन्धातिशयोक्तिरितीर्यते । तां प्रभावृत्तेनोदाहरति । रध्विति तल्लक्षणं तु । “स्वरशरधिरतिर्ननौरौ प्रभेति” । हेरघुवरराम प्रभयात्विषामहितेअधिके भवतस्तव मुखेन्दौवदनचन्द्रे विलसतिसति चकोराह्वयाःचकोरनामानः विहगाः पक्षिणः अमृतरसभुजोऽपि क्षपानायकंचन्द्रं नप्रतीच्छन्तिनापेक्षन्ते । अत्रचक्रां-राणांचन्द्रापेक्षासंबन्धेऽपि तदसंबन्धो वर्णितः ॥ ५१ ॥

अभिनवतामरसवृत्तम्—अक्रमातिशयोक्तिः ।

अभिनवतामरसप्रसवाद्यान्विसृजति पञ्चशरान्सरवीरे ।

विसृजति मानवती रघुवीरे जनकसुताप्यभिमानमशेषम् ॥ ५२ ॥

अक्रमातिशयोक्तिः स्यात्सहत्वे हेतुकार्ययोः । तामभिनवतामरसवृत्तेनोदाहरति । अभीति । तल्लक्षणं तु । “अभिनवतामरसं नजजायइति” । स्वरएववीरःतस्मिन् । अभीति । नूतनपद्मकुसुमादीन्पञ्चशरान्विसृजतिसति रघुवीरेरामे मानवतीप्रणयकलहजनिताभिमानवती जनकसुता सीताप्यशेषं समस्तं अभिमानं विसृजतित्यजति । अत्रस्मरशरप्रक्षेपकालएव सीतामानत्यागः कथितइति हेतुकार्ययोस्सहत्वं वर्णितम् ॥ ५२ ॥

ललनावृत्तम्—चपलातिशयोक्तिः ।

वाञ्छति लङ्कां रघुकुलतिलके गन्तुममुञ्चन्सुरपुरललनाः ।

बन्दिनिबन्धं वृषमुखविबुधाः पङ्क्तिनिबन्धं क्रतुषु च दधिरे ॥

चपलातिशयोक्तिस्स्यात्कार्यं हेतुप्रसक्तिजे (प्रसक्तिः ज्ञानम्) तांललनावृत्तेनोदाहरति । वाञ्छतीति । तल्लक्षणं तु “भौ नसयुक्तौ भवति हि ललनेति” । रघुकुलतिलकेरामे लङ्कांगन्तु वाञ्छतीच्छतिसति सुरपुरललनाः रावणेन वन्दी नीताः देवलोकस्त्रियः बन्धां कारागृहे निबन्धं नितरांबन्धनममुञ्चन् । वृषमुखाः इन्द्रप्रमुखाः विबुधाश्च क्रतुषुयागेषु पङ्क्तयामालयानिवन्धंस्थितिं दधिरेधृतवन्तः अत्ररामस्य लङ्काजिगमिपाप्रसक्तिमात्रेण देवस्त्रीणां कारागृहवासत्यागोदर्शितः इन्द्रादीनां क्रतुषु सान्निध्यंच दर्शितम् ।

चन्द्रिकावृत्तम्—अत्यन्तातिशयोक्तिः ।

जगदिदमखिलं पूर्वतस्वच्छतामनितरसुलभां तावदापादितम् ।
रघुकुलतिलकं त्वद्यशश्चन्द्रिका तदुपरि विमला सर्वतोव्यापृता ॥५४॥

अत्यन्तातिशयोक्तिस्स्यात् सहृत्वे (पौर्वापर्यव्यतिक्रमे) हेतुकार्ययोः तां चन्द्रिकावृत्तेनोदाहरति । जगदिति । तल्लक्षणं तु “नन्ततगुरुमिश्चन्द्रिकाश्वर्तुभिरिति” । हेरघुकुलतिलकेरामे पूर्वतः त्वद्यशश्चन्द्रिकाव्याप्तेः पूर्वमेव इदमखिलं जगदनितरसुलभां अन्यदुष्प्रापांस्वच्छतांशुद्धप्रकाशं तावत्सामस्त्येन आपादितंप्रापितम् । तदुपरि ततस्वच्छतापादनात्परं विमला तव यशएवचन्द्रिका सर्वतस्सर्वत्रव्यापृताव्याप्तिगता । समन्वयः स्पष्टः । अव्यवहितोक्तास्तिस्त्रोप्यतिशयोक्तयः कार्यशैड्यप्रत्यायनार्थाः ॥ ५४ ॥

प्रहर्षणीवृत्तम्—प्रस्तुततुल्ययोगिता ।

श्रीराम त्वयि जगदीश जातमात्रे कौसल्यादशरथबाहुजासुनाडी ।
पृथ्वीच त्रिदिवसदावलीच वाचावल्यासीच्च कवयतां प्रहर्षणीयम् ॥५५॥

वर्णानामितरेषां वा धर्मैक्यं तुल्ययोगिता । प्रस्तुतानामप्र-

स्तुतानां वा गुणक्रियारूपैकधर्मान्वयस्तुल्ययोगिता । तत्र प्रस्तुततुल्ययोगितां प्रहर्षणीवृत्तेनोदाहरति । श्रीति । तल्लक्षणं तु सौमित्राग-
स्त्रिदशयतिः प्रहर्षणीयमिति । जगतामोशश्रोरा म त्वयि जातएव-
जातमात्रे सति कौसल्यायाः दशरथबाहुजस्य दशरथनृपस्य चासु-
नाडी प्राणनाडी पृथ्वीभूमिश्च त्रिदिवसदां देवानामावलीततिश्च क-
वयतां कवीनां इयं वाचावली लता सदृशी वाक्च प्रहर्षणी विकास-
वत्यासीत् । अत्र रामजननसमये तदीयत्वेन प्रस्तुतानां कौसल्याद-
शरथप्राणनाडीपृथिवीदेवततिकविवाचां विकासरूपैकक्रियान्वयः ।

मत्तमयूरवृत्तम्—अप्रस्तुततुल्ययोगिता ।

राम श्रीमन्सर्वमनोज्ञे भवदंगच्छायापुञ्जे श्रोत्रमुपेते भुवनेऽस्मिन् ।
कोवा ब्रूयान्मत्तमयूरे जलधारे नीले चैन्द्रे किञ्च तमाले रुचिरत्वं ॥ ५६ ॥

अप्रस्तुततुल्ययोगितां मत्तमयूरवृत्तेनोदाहरति । रामेति । त-
ल्लक्षणं तु “वेदैरन्ध्रैर्मतौ यस्य गामत्तमयूरमिति” । श्रीमन् राम
अस्मिन् भुवने सर्वेषां मनोज्ञेभ्यो भवतस्तवाङ्गच्छायाया अवयवकान्तेः
पुञ्जे वृन्दे श्रोत्रमुपेते प्राप्ते सति कोवा मत्तमयूरवृत्तिमयूरं जलधारे जल-
दे पेन्द्रे नीले इन्द्रनीले च किञ्च तमाले तापिञ्छे च रुचिरत्वं सौन्दर्यं
ब्रूयात्तव देत् । अत्र भगवदङ्गकान्तिवर्णने प्रस्तुते अप्रस्तुतानां मयूरा-
दीनां रुचिरत्वरूपैकगुणान्वयः ॥ ५६ ॥

मत्तमयूरवृत्तम्—अप्रस्तुततुल्ययोगिता ।

सीताकान्त त्वन्मुखसाम्यवृष्टिवाद्यं चान्द्रं विभ्यं पङ्कयुतत्वात्किल मध्ये ।
सत्सन्तोषिद्वेषितयाऽजस्रममूनि प्रह्लादित्वं सारसजातान्यपि धृत्वा ॥ ५७ ॥

पुनरप्यप्रस्तुततुल्ययोगितां मत्तमयूरवृत्तेनोदाहरति सीते-
ति । हे सीताकान्त प्रह्लादित्वं आनन्दकरत्वं धृत्वा प्राप्यापि चान्द्रं-

बिम्बचन्द्रमण्डलं मध्ये पङ्कयुतत्वाज्जलधिकर्दमयुक्तत्वात्किल त्व-
न्मुखसाम्यस्यभवन्मुखसादृश्यस्य ज्युष्ट्याः लेशाद्वाह्यं बहिर्भूतं ले-
शरहितमित्यर्थः । अमूनि सारसजतानि कमलवृन्दानि अजस्रंस-
दासतानक्षत्राणांसन्तोषिणितोषयितरिचन्द्रे साधुजनसन्तोषिषुच
द्वेषितयाद्वेषवत्तयाच त्वन्मुखसाम्यवृद्धिवाह्यानि । अत्रभगवन्मुख-
वर्णने अप्रस्तुतानां चन्द्रसरोजानां साम्यलेशवाह्यत्वरूपैकगुणान्व-
यः । आह्लादप्राप्तिरूपैकक्रियान्वयश्च ॥ ५७ ॥

रुचिरावृत्तम्—हिताहिततुल्यवृत्तिरूपा तुल्ययोगिता ।

महीमिमां दशरथभूमिपश्च यस्मसमर्पयद्गुणरुचिरादिदेव ते ।

अपाहरद्रवुर याच केकयी तयोर्भवानकुटिलवृत्तिरीक्ष्यमे ॥ ५८ ॥

हिताहिते वृत्तिर्ताल्यमपरा तुल्ययोगिता । तांरुचिरावृत्तेनोदा-
हरति । महीमिति । तल्लक्षणं तु “चतुर्ग्रहेरिह रुचिरा जभस्जगा-
इति” । आदिदेव रघुवरराम गुणरुचिः त्वद्गुणप्रीतिमान् यश्च द-
शरथभूमिपः दशरथनृपः ते तुभ्यमिमां महीभूमिं समर्पयन्सम-
र्पितवान् याच केकयी कैकेयी तेतव महीमपाहरदपहृतवती । तयोः
तस्यांकैकेय्यांतस्मिन्दशरथेच भवानकुटिलवृत्तिरवक्रस्वभाव ईक्ष्य
सेदृश्यसे अत्रहितेदशरथे अहितायांकैकेय्यांचरामस्यवृत्तिर्ताल्यम् ॥

रुचिरावृत्तम्—हिताहिततुल्यवृत्तिरूपा तुल्ययोगिता ।

प्रतापजश्शुचिरिह ते विदेहजाविलोचनभ्रमरमरन्द सुन्दर ।

रघूत्तम त्रिजगति मित्रमण्डले महापदं जनयति चारिमण्डले ॥ ५९ ॥

पुनरपि तां रुचिरावृत्तेनोदाहरति । प्रतःपेति । सुन्दरस्य
विदेहजायास्सीताया विलोचनेनेत्रेणवभ्रमरौतयौभ्रमरन्दमकरन्द हे-
रघूत्तमराम तेतव प्रतापजः प्रतापाज्जातः शुचिः अग्निः त्रिजग-

तिजगत्रये मित्रमण्डले सुहृत्समूहे महापदं महत्पदं स्थानमरीणां
मण्डले महापदं महतीमापदंच जनयति । अत्रहिताहितयोः मित्रा-
रिमण्डलयोर्महास्थानजनयितृत्वस्य महापजनयितृत्वस्यच श्लेषे-
णाभेदाध्यवसायाद्वृत्तितौल्यम् ॥ ५९ ॥

मञ्जुभाषिणीवृत्तम्—गुणोत्कृष्टसमवचनरूपा तुल्ययोगिता ।

रघुराजसन्ततिसमुद्रसन्मणे रमणीयरावसरसा सती जनैः ।
परिवादिनी परभृताच शस्यते प्रियकामिनी च तव मञ्जुभाषिणी ॥ ६० ॥
सततं महोभिरमितैस्समन्विताः सरसीजबान्धवमहागभस्तयः ।
वडवामुखानलशिखा रघूत्तम प्रथितप्रतापनिकराश्च तावकाः ॥ ६१ ॥

गुणोत्कृष्टैस्समीकृत्य वचोऽन्या तुल्ययोगिता । तांमञ्जुभा-
षिणीवृत्तपद्याभ्यामुदाहरति । रध्विति । सततमिति च । तल्लक्षणं-
तु “ससजाजगौ भवति मञ्जुभाषिणीति” । रघुराजस्य सन्त-
तिरन्वयएव समुद्रस्तत्रोत्पन्नसन्मणेश्चेष्टरत्न राम परिवादिनीवीणा
परभृताकोकिलस्त्रीच मञ्जुरमणीयं यथातथाभाषिणी भाषणशीला
तव प्रियकामिनीष्टनायिकासीताच रमणीयेन रावेण ध्वनिना सर-
सा रुचिरासती जनैश्शस्यतेश्लाघ्यते । अत्रवर्णनीया सीता वी-
णया कोकिलयाच जनश्लाघ्यत्वेन समीकृता ॥ ६० ॥

हेरघूत्तम सरसीजबान्धवस्य सूर्यस्य महान्तः गभस्तयः कि-
रणाः वडवामुखानलस्य बाडबाग्नेः शिखाज्वालाः तावकाः त्वदी-
याः प्रथिताः प्रख्याताः प्रतापनिकराश्च सततममितैरसङ्ख्यातैर्म-
होभिस्तेजोभिस्समन्विताः । अत्र वर्णनीया रामप्रतापसमूहाः रवि-
किरणैर्बडवाग्निशिखाभिश्च सततामितमहोविशिष्टत्वेन समीकृताः ॥

सरसावृत्तम्—दीपकालङ्कारः ।

त्रयमेतदर्ककुलवीर तवेदं तिलकाभिरामतममाननविम्बम् ।

भ्रमरान्वितं च कमलं विधुबिम्बं समृगं मुदं वितनुते सरसानाम् ॥

वदन्ति वर्ण्यविर्ण्यानां धर्मैक्यं दीपकं बुधाः । प्रस्तुताप्रस्तु-
तानामेकधर्मान्वयो दीपकम् । तत्सरसावृत्तेनोदाहरतित्रयमिति ।
तल्लक्षणं तु “सजसागुरुश्च कथिता सरसैवेति । हे अर्ककुलवीर
सूर्यवंशशूरराम इदं तिलकेनकस्तूरीविशेषकेणाभिरामतममन्य-
न्तसुन्दरं तवाननविम्बं मुखमण्डलं भ्रमरेणान्वितं कमलं समृगं
विधोश्चन्द्रस्य विम्बंच एतत्त्रयं सरसानां रसिकानां मुदं वितनुते ।
अत्रप्रस्तुतस्य सतिलकराममुखस्याप्रस्तुतयोर्भ्रमरान्वितकमलमृ-
गान्वितचन्द्रयोश्च रसिकाह्लादकरत्नक्रियान्वयः ॥ ६२ ॥

प्रभद्रकवृत्तं—पदावृत्तिदीपकं ।

धरति धनुः खलु भवान्प्रभद्रकं रघुकुलनीरधिमणे महारणे ।

धरति पुलस्त्यकुलजो भयाकुलः प्रविगलिताखिलविचेष्टितोऽपि सः ॥

त्रिविधं दीपकावृत्तौ भवेदावृत्तिदीपकं । दीपकस्यानेकोपका-
रक्षमतया दीपस्थानीयस्य पदस्यार्थस्याभयोर्वाऽऽवृत्तौ त्रिविध-
मावृत्तिदीपकं । तत्र पदावृत्तिदीपकं प्रभद्रकवृत्तेनोदाहरतिधर-
तीति । तल्लक्षणन्तु “भवति नजौ च सजगाः प्रभद्रकमिति” । रघु-
कुलमेव नीरधिः समुद्रस्तत्रोत्पन्नमणेरत्नराम भवान् महतिरणे
प्रकृष्टंभद्रंयस्मात्तत्प्रभद्रकम् लोकमङ्गलजनकम् । धनुः धरतिगृह्णा-
तिखलु सःप्रसिद्धः पुलस्त्यकुलजः रावणोऽपि भयेनाकुलःव्याकुलः
प्रविगलितंविनष्टमखिलंविचेष्टितंप्रयत्नः यस्यतथाभूतस्सन् धरति
धरःपर्वतइवाचरतिस्तब्धोभवतिअत्रधरतिधरतीतिशब्दावृत्तिः ॥

अपराजितावृत्तम्—अर्थावृत्तिदीपकम् ।

सति रघुवृषभे धनुर्भृति वानरी विसृजति विपदं चमूरपराजिता ।
स्थितिमपि विजहाति राक्षसवाहिनी भियमपि भुवनं विमुञ्चतिरावणात् ॥

अर्थावृत्तिदीपकमपराजितावृत्तेनोदाहरति । सतीति । तल्लक्षणांतु “ननरसलघुगैस्स्वरैरपराजितेति” रघुवृषभेराभे धनुर्भृति धनुर्धरतिसति अपराजिताकेनाप्यनभिभूता वानरीवानराणामियं चमूस्सेना विपदमापदंविसृजतित्यजति । राक्षसानां वाहिनीसेना-स्थितिमपि विजहातित्यजति । भुवनमपिरावणाद्भियंभयंविमुञ्च-तित्यजति । अत्रत्यागरूपाथोवृत्तिः ॥ ६४ ॥

वसन्ततिलकवृत्तम्—उभयावृत्तिदीपकम् ।

सिंहोद्धतो रघुपतिः किरते शराली रुद्धर्षिणी ररिचमूः प्रति युद्धरङ्गे ।
अभ्राद्वसन्ततिलकप्रभमन्दहासा शोभावती सुरततिः किरते सुमालीः ॥

उभयावृत्तिदीपकं वसन्ततिलकवृत्तेनोदाहरति सिंहेति । तल्लक्षणांतु “उक्तवसन्ततिलकं तभजाजगौगः सिंहोद्धतेयमुदिता मुनिकाश्यपेन । उद्धर्षिणीति कथिता मुनिसैन्यवेन शोभावतीतु कथिताभुजगाधिपेन” इति सिंहवदुद्धतउद्धटः रघुपतिः युद्धरङ्गे-रणभूमौ उद्धर्षिणीरधिकहर्षवतीररीणांचमूस्सेनाः प्रति शराणा-मालीस्ततीः किरतेविकिरति । वसन्तेजातंतिलकं तिलकपुष्पंत-स्येवप्रभाकान्तिर्यस्यतथाभूतोमन्दहासोयस्यास्तथाभूता । शोभाव-तीकान्तियुक्ता सुराणांतति अभ्रादाकाशात्सुमानांपुष्पाणामाली-स्ततीः किरतेविकिरति अत्रोभयावृत्तिः । आवृत्तीनां प्रस्तुताप्रस्तु-तांभयविषयत्वाभावेऽपि दीपकच्छायापत्तिमात्रेण दीपकव्यपदेशः ॥

प्रहरणतिलकवृत्तम्—प्रतिवस्तूपमा साधर्म्येण ।

द्युतिजितकुमुमप्रहरणतिलकं रघुवर मुखभां प्रगुणयति तव ।

मधुकरवटुक स्सलिलमहगतां प्रबलयति रुचिं नहि किमु नितराम् ॥

वाक्ययोरेकसामान्येप्रतिवस्तूपमामता । यत्रोपमानोपमेय-
परवाक्ययोरेकस्समानोधर्मः पृथङ्निर्दिश्यते सा प्रतिवस्तूपमा ।
प्रतिवस्तु प्रतिवाक्यार्थमुपमा समानधर्मोस्यामिति व्युत्पत्तेः साध-
र्म्येण प्रतिवस्तूपमां प्रहरणतिलकवृत्तेनोदाहरति । द्युतीति तल्ल-
क्षणं तु “ननभनलघुगाः प्रहरणतिलकमिति” द्युत्याकान्त्याजितः
कुसुमप्रहरणः कामोयेन तस्य सम्बुद्धिः द्युति...रण हेरघुवर तव
मुखगतं कस्तूरीतिलकं तव मुखस्य भांकार्न्ति प्रगुणयति वर्धयति ।
मधुकरवटुकः कमलगतः भ्रमरशिशुः सलिलरुहं कमलं गतां-
श्रितां रुचिशोभां नितरां भृशं नहि प्रबलयति किमु न वर्धयति किम्-
वर्धयत्येव । अत्र प्रगुणयति प्रबलयतीत्येक एव धर्म उपमानोपमेयवा-
क्ययोः पृथग्भिन्नपदाभ्यां निर्दिष्टः ॥ ६६ ॥

इन्दुवदनावृत्तम्—प्रतिवस्तूपमा वैधर्म्येण ।

इन्दुवदनावुरहकधुकुलसूनो वेद तव सर्वगुणमेव निगमान्तः ।

विष्णुपदमध्यतलराजदमृतांशो वेत्ति नहि कुत्रचन बिम्बरचिमन्धः ॥

वैधर्म्येण प्रतिवस्तूपमामिन्दुवदनावृत्तेनोदाहरति इन्द्रिति ।
तल्लक्षणं तु “इन्दुवदना भजस नैस्स गुरुयुगैरिति” इन्दुवदनचन्द्र-
मुख अम्बु....सूनो सूर्यवंशदुत्रराम निगमान्तः वेदान्त एव तव सर्व-
गुणं अपहतपापमत्यादिकं वेद जानाति विष्णुपदस्याकाशस्य मध्यतले-
राजतः प्रकाशमानस्य अमृतांशोऽश्चन्द्रस्य बिम्बरुचिमण्डलशोभा-
मन्धः कुत्रचनैकापि नहि वेत्ति न जानाति । अत्र वेद न वेत्तीति वैधर्म्ये-
ण धर्मो निर्दिष्टः ॥ ६७ ॥

कुटिलवृत्तं—दृष्टान्तालंकारस्साधर्म्येण ।

तिष्ठन्वन्ये त्रिदिवपरमभारा देवा रामैकस्त्वं विपदपनयनाद्देवेशः ।
पक्षिष्वन्येष्वमितगणयुतेष्वेवैकः सौपर्णेयः कुटिलगदलनात्पक्षीशः ॥

चेद्विवप्रतिबिम्बत्वं दृष्टान्तस्तदलंकृतिः । यत्रोपमानोपमेयवा-
क्ययोर्भिन्नावेव धर्मौ विवप्रतिबिम्बभावेन निर्दिष्टौ तत्र दृष्टान्तालंका-
रः । साधर्म्येण दृष्टान्तं कुटिलवृत्तेनोदाहरति तिष्ठन्त्विति तल्लक्षण-
न्तु “संप्रोक्तं भौकुटिलमिह हिनोयोगोग” इति हेराम त्वदन्येदे-
वास्त्रिदिवस्य स्वर्गस्य परमभारा अत्यन्त भारभूतास्तिष्ठन्तु त्वमेक एव
विपदपनयनादापन्निवारणाद्देवेशो देवानामीश्वरोसि । अन्येष्वमितैर-
संख्यातैर्गणैस्संघैर्युतेषु युक्तेषु पक्षिषु सत्स्वपि सौपर्णेयोरुड एक एव
कुटिलगानां सर्पाणां दलनाच्चाशनात्पक्षीशः पक्षिराजः । अत्रापन्निवा-
रणसर्पदलनयोर्देवेशत्वपक्षीशत्वयोश्च विवप्रतिबिम्बभावः ॥ ६८ ॥

ललितावृत्तं—दृष्टान्तालंकारो वैधर्म्येण ।

पदमटवीतलेषु भवता निहितं रघुवर तत्क्षणं निशिचरा निहताः ।
न भजति यावदेष ललितांबुधरो गगनमवग्रहा विदधते वसतिम् ॥

वैधर्म्येण दृष्टान्तं ललितावृत्तेनोदाहरति पदमिति तल्लक्षणन्तु
“नजभजलागुरुश्चललिता कथितेति” हेरघुवरभवता अटवी-
तलेषु वनप्रदेशेषु पदंचरणं निहितं निक्षिप्तं तत्क्षणं तस्मिन्नेव क्षणे निशि-
चराराक्षसानिहता विनाशिताः एषः ललितोरम्यः अंबुधरो मेघः
गगनं नभो यावन्न भजति न प्राप्नोति तावदेवावग्रहाः वर्षप्रतिबन्धाः
वसतिं वासं विदधते कुर्वन्ति । अत्रारण्याधिकरणकरामपदनिधान-
राक्षसहननयोर्मैथ्रगगनानागमनावग्रहवसत्योश्च यथाक्रमं वैधर्म्येण
विवप्रतिबिम्बभावः ॥ ६९ ॥

कलभाषिणी—वाक्यार्थैक्यारोपरूपा निदर्शना ।

कलभाषिणीषु जनकात्मजाया जगत्यपरासु कान्त रघुनाथ या ते रतिः ।
मधुमासि चूतलतिकामतल्लीतरव्रततीषु कोकिलवरस्य सेयं स्थितिः॥७०॥

वाक्यार्थयोस्सदृशयोरैक्यारोपोनिदर्शना । तांकलभाषिणी-
वृत्तेनोदाहरति कलेति तल्लक्षणन्तु “सजसा यलौच कलभाषिणी
स्याद्गुरु”रिति कान्तसुन्दरहेरघुनाथ जगतिजनकात्मजायास्सी-
तायाः अपराखन्यासु कलभाषिणीषुमधुरवादिनीषुस्त्रीषु तेतवया-
रतिरासक्तिस्सेयं कोकिलवरस्यपरभृतश्रेष्ठस्यमधुमासिचैत्रमासे
चूतलतिकामतल्लिकायाः प्रशस्तचूतलतायाइतरासुव्रततीषुलतासु
स्थितिर्वसतिः । अत्ररामनिष्ठसीतेतरस्त्रीरतिरूपोपमेयवाक्यार्थस्य
कोकिलनिष्ठचूतलतेतरलतास्थितिरूपोपमानवाक्यार्थस्यच यत्त-
च्छब्दाभ्यामैक्यारोपः ॥ ७० ॥

अलोलावृत्तं—पदार्थैक्यारोपरूपा निदर्शना ।

आदित्यानवयसूनो सीतास्यांबुजमानो स्वामित्राघव वक्त्रे भावत्के रमणीये ।
यायास्तावदलोलाश्लायसंहतयस्ताः शारद्यां सितरात्र्यां राजन्ते शशिविंबे

पदार्थवृत्तिमप्येके वदन्त्यन्यां निदर्शनाम् । तामलोलावृत्ते-
नोदाहरति आदित्येति तल्लक्षणन्तु “द्विस्ततच्छिदलोला मसौ-
म्भौगौचरणे चे”दिति आदित्यानवयसूनोसूर्यवंशपुत्र सीतायाआ-
स्थंमुखमेवांबुजंतस्यमानोरवे स्वामिन्प्रभो राघवराम रमणीयेसुन्दरे-
भावत्केत्वदीयेवक्त्रेमुखे यायास्तावत् श्लायसंहतयः कान्तिततय-
स्ताशारद्यांसितरात्र्यांशरत्कालशुक्लपक्षरात्रौ शशिविंबेराजन्ते-
भान्ति । अत्रशारदचन्द्रे राममुखगतकान्तिपदार्थारोपो निदर्शना ॥

कुमारीवृत्तं—असदर्थनिदर्शना ।

रघुवर मैथिलस्य नृपतेः कुमारीं तव वनितां प्रकाम्य परमास्पदस्थः ।

व्रजति दशाननो मृतिमितीरयन्यः पररमणीच्छुराशु स जनः प्रणश्येत् ॥

अपरां बोधनं प्राहुः क्रिययाऽसत्सदर्थयोः । कस्यचित्किंचि-
त्क्रियाविशिष्टस्य स्वक्रियया परान्प्रत्यसतस्सतोवाऽर्थस्य बोधनं-
यन्निबध्यतेतदपरांनिदर्शनामाहुः । तत्रासदर्थनिदर्शनां कुमारीवृत्ते-
नोदाहरति रघ्विति तल्लक्षणन्तु “नजमजगैर्गुरुश्च वसुषट्कुमारी”
ति । हेरघुवर तव वनितांभार्या मैथिलस्यनृपतेर्जनकराजस्यकुमा-
रींपुत्रींसीतां प्रकाम्यकामयित्वा परमास्पदस्थः परमेश्रेष्ठेआस्पदे-
स्थानेस्थितोपि दशननोरावणः यः जनः परस्यान्यस्यरमणांविनिता-
मिच्छुस्सआशुशीघ्रंप्रणश्येद्विनष्टोभवेदितीरयन्कथयन्मृतिनिधनंव्र-
जतिगच्छति । अत्ररामभार्यांप्रकाम्यस्वयंमृतिविशिष्टोरावणः स्व-
विनाशक्रिययादृष्टान्तभूतयान्योप्येवंपररमणीच्छुश्चेत्प्रणश्येदित्य-
निष्टपर्यवसायिनमर्थकथयन्नेवमृतिगच्छतीत्यर्थनिबन्धनादसदर्थनि-
दर्शना ॥ ७२ ॥

मञ्जुभाषिणी—सदर्थनिदर्शना ।

सततं प्रिया भवति मञ्जुभाषिणी च त्रिजटा निशाचरवधूषु रामपत्न्याम्
निगदन्त्यसाविति हि यस्य सुष्ठु भावः सुहृदुद्भवेद्रिपुगणेषु कोपि तस्य ॥

सदर्थनिदर्शनां मञ्जुभाषिणीवृत्तेनोदाहरति सततमिति तल्ल-
क्षणन्तु “सजसाजगौगितिचमञ्जुभाषिणीस्यादि”ति । यस्यजन-
स्यभावः अभिप्रायः सुष्ठुसमीचीनः तस्यरिपूणांगणेषूपि कांपिसुहृ-
न्मित्रं उद्भवेज्जायेतेतिनिगदन्तीबोधयन्त्यसौ निशाचरवधूपुराक्ष-
सखीषु त्रिजटातदाख्याकाचिद्राक्षसीरामस्यपत्न्यांसीतायांसततं-
प्रियाप्रीतिमतीमञ्जुभाषिण्यनुकूलवादिनीचभवति अत्रत्रिजटा दु-
ष्टराक्षसीमध्येसीताप्रीतियादधाना स्वयासीताप्रीत्याधानक्रियया

परान्प्रतिसाधुभावश्शत्रुमध्येपिसुहृदंसंपादयेदिति श्रेयस्करमर्थबो-
धयन्तीनिबद्धेति सदर्थनिदर्शना ॥ ७३ ॥

सुकेसरवृत्तं—उपमेयाधिक्यपर्यवसायी व्यतिरेकः ।

दशरथात्मजाननमिदं तव प्रभो हसितकौमुदीरुचिसुकेसरं तथा ।
विमलमण्डलं कुवलयप्रियं सदा शशिवदेधते ह्यपि तु मित्रदर्शने ॥ ७४ ॥

व्यतिरेकोविशेषश्चेदुपमानोपमेययोः । उपमेयाधिक्यपर्यव-
सायिनंव्यतिरेकंसुकेसरवृत्तेनोदाहरति दशेति तल्लक्षणन्तु “नरन-
रैर्लगौचललितंसुकेसर” मिति । प्रभोदशरथात्मजराम तवेदमा-
ननंशशिवच्चन्द्रवत् हसितंहासणवहसितवच्चकौमुदीचन्द्रिकातस्या-
रुच्याकान्त्यासुकेसरंशोभनसटावत् तथाविमलमण्डलंस्वच्छंविंबं
कुवलयस्यभूमण्डलस्यकुवलयानामिन्दीवराणांचप्रियं अपितुमित्र-
स्यसुहृदःखेश्चदर्शनेऽप्यधतेवर्धते । अत्रमित्रदर्शनेवृद्धिरहितादुपमा-
नभूतचन्द्रात्तत्रवृद्धिमतोराममुखस्यापमेयस्याधिक्यम् ॥ ७४ ॥

मदनार्तावृत्तं उपमेयन्यूनत्वपर्यवसायी व्यतिरेकः ।

चक्राह्वयं सम्यग्मदनार्तान्तरसीमा कामं वनमध्याटनकर्मा शशिरोषी ।
रामः प्रियभार्याप्रवियुक्तस्त्वमिवाहं वर्तेऽपितु पक्षि त्रविपक्षी न वनेऽस्मिन्

उपमेयन्यूनत्वपर्यवसायिनंव्यतिरेकंमदनार्तावृत्तेनोदाहरति
चक्रेति तल्लक्षणन्तु “अन्तेगुरुयुग्मंत्यसमाश्चेन्मदनार्तेति” हेचक्रा-
ह्वयचक्रवाकपक्षिन् त्वमिवरामोहंप्रिययेष्टयाभार्ययाप्रवियुक्तोविर-
हितः सम्यक् मदनेनकामेनार्तापीडिताअन्तरसीमामनोदेशोयस्यत-
थाभूतः कामंभृशं वनस्यकाननस्यजलस्यचमयेऽटनकर्मसंचरण-
क्रियायस्यतथाभूतः शशिनेचन्द्रायरोषीकोपवांश्च । अपितु अस्मि-
न्वनेहेपक्षिन् विगतौपक्षौविपक्षौअस्यस्तइतिविपक्षी विपक्षश्शत्रु-

स्यास्तीतिविपक्षीच नवर्तइतिन किन्तुविपक्षीवर्ते । अत्रोपमेयस्य-
पक्षरहितत्वेनापकर्षः ॥ ७५ ॥

रजनीवृत्तं—अनुभयपर्यवसायी व्यतिरेकः ।

रूपधेयपरिशोभिकलेखरसुन्दरो लोकमोहनगुणो रजनीशलसन्मुखः ।
राम एष स च मार इहापितु वर्णयोर्व्यत्ययः किल विभेदधियं कुरुते तयोः

अनुभयपर्यवसायिनं व्यतिरेकरजनीवृत्तेनोदाहरति रूपेति त-
ल्लक्षणन्तु “ रोनभौच रजनीविवुधैःकथिता भरा ” विति इहलोके-
एषरामः सः मारः कामश्च एवमेवरूपधेयंतेनपरिशोभिनाकलेबरे-
णदेहेनसुन्दरोरम्यः लोकमोहनाजगन्मोहकागुणायस्यतथाभूतः र-
जनीशवच्चन्द्रवल्लसद्राजन्मुखंयस्यतथाभूतश्चास्ति । अपितु तयोः
राममारयोः वर्णयोर्वाचकशब्दाक्षरयोः रेफमकारयोर्व्यत्ययः किल-
व्यतिक्रमएव विभेदधियंवैलक्षण्यबुद्धिं कुरुतेजनयतीत्यर्थः उपमा-
नोपमेययोर्वाचकशब्दाक्षरधियार्थासंविना प्रकारान्तरेणसाम्यमेवेति-
यावत् । तथाचानुभयपर्यवसायीउपमेयस्योत्कर्षापकर्षान्यतरपर्य-
वसानरहितोव्यतिरेकः ॥ ७६ ॥

शशिकलावृत्तं—सहोक्त्यलंकारः ।

दशरथनृपवरतनय शशिकला तव मुखसविधत इव भयनिभृता ।
सह भवदरितमिचरवरनिकरैः प्रविशति चरमशिखरिविपिनतटम् ॥ ७७ ॥

सहोक्तिस्सहभावः [साहित्यं] चेन्द्रासते जनरञ्जनः । तांश-
शिकलावृत्तेनोदाहरति दशेति तल्लक्षणन्तु “ द्विहतहयलघुरथगिति-
शशिकलेति ” चन्द्रास्तमयनवर्णनं दश...नय हेरामशशिकलाच-
न्द्रकला तवमुखस्यसविधतः निकटान्द्वयेननिभृताव्याप्तेव भवतः
अरीणांतमिचरवराणांराक्षसश्रेष्ठानानिकरैस्सह चरमशिखरिणः अ-

स्ताचलस्यविपिनतटंवनतलंप्रविशति । अत्र समन्वयः स्पष्टः ॥७७॥

स्रग्वृत्तं—विनोक्तिः प्रथमा विनाशब्दमन्तरेण ।

रघुकुलसुत बृहदपि च पटुतरं श्रुतियुगमपि नवकनकपरिकरम् ।
प्रपिबति तव न यदमलगुणसुमस्रगुदितमुरुमधु तदिह हि बधिरम् ॥

विनोक्तिश्च विना किञ्चित्प्रस्तुतं हीनमुच्यते । तांस्त्रग्वृत्तेनोदा-
ति रध्विति तल्लक्षणन्तु “स्रगितिभवतिरसनवकयतिरियमिति”
हेरघुकुलसुतराम बृहन्महदपि पटुतरंचअतिशयेनशब्दग्रहणसमर्थ-
मपि नवकनकपरिकरंनूतनसुवर्णभूषणपरिवृतमपि यत्श्रुतियुगंक-
र्णद्वयं तवअमलगुणाएवसुमानिपुष्पाणितेषांस्रङ्खालातस्याउदि-
तमुद्रतमुरुअधिकमधुमकरन्दं नप्रपिबति तत् श्रुतियुगमिहलोकेव-
धिरंवाधिर्ययुतंहि । अत्रप्रकृतस्यश्रुतियुगस्यरामगुणश्रवणंविनाबा-
धिर्यदुष्टत्वंविनाशब्दमन्तरादर्शितम् ॥ ७८ ॥

मणिगुणनिकरवृत्तं—विनोक्तिर्द्वितीया विनाशब्देनसह ।

जलमुगवृत इव शशिकरनिकरो रघुकुलवर तव गुणमणिनिचयः ।
कुक्कविजनमनसि गमनमिह विना जगति परिलसति नवनवललितः ॥

तच्चेत्किञ्चिद्विना रम्यंविनोक्तिस्सापि कथ्यते । [तत्प्रकृतं]
तांमणिगुणनिकरवृत्तेनोदाहरति जलेति तल्लक्षणन्तु “वसुहययति-
रिहगुणमणिनिकर”इति हेरघुकुलवरराम जलमुचामेघेनअवृतः अ-
नाच्छादितः शशिनश्चन्द्रस्यकरनिकरःकिरणसमूहइव तवगुणम-
णीनारत्नसदृशगुणानांनिचयोनिकरः कुक्कविजनानांकुत्सितकवीनां
मनसिगमनंप्रवेशंविना इहजगतिनवनवः अतिशयेननूतनः ललित-
स्सुन्दरश्च परिलसतिराजति । अत्ररामगुणानांकुक्कविमनःप्रवेशं
विना रम्यत्वं विनाशब्देनसहदर्शितम् ॥ ७९ ॥

मालिनीवृत्तं—समासोक्तिर्विशेषणसाम्यात् ।

रघुवर भवदंघ्रिं कान्तमत्यन्तरक्तं चिरविरहितमूर्मीमालिनीव्यप्रयाणम् ।
गुहमुखसखिराजश्रीकिरीटालिराप्तं निकटतटमकुस्यद्वज्रमुक्तातिपाण्डुः ॥

समासोक्तिः परिस्फूर्तिः प्रस्तुतेऽप्रस्तुतस्यचेत् । यत्रप्रस्तु-
तवृत्तान्तेवर्ण्यमाने विशेषणसाम्यबलादप्रस्तुतवृत्तान्तस्यापि परि-
स्फूर्तिस्तत्रसमासोक्तिरलंकारः । समासेनसंक्षेपेणप्रस्तुताप्रस्तुत-
वृत्तान्तयोर्वचनात् । तांमालिनीवृत्तेनोदाहरति रघ्विति तल्लक्षणन्तु
“ननमयययुतेयंमालिनीभोगिलोकै” रिति । हेरघुवरराम कान्तंकम-
नीयनायकंच अत्यन्तरंकरक्तवर्णमनुरक्तंच चिरंविरहितंवियुक्तंच
ऊर्मीमालिनिषमुद्रे ईड्यप्रयाणंप्रशस्ययात्रं निकटतटंसमीपप्रदेश-
माप्तंप्राप्तं भवतः अंघ्रिचरणंवज्रैर्हीरैर्मुक्ताभिर्मौक्तिकैश्चवज्रवन्मुक्ता-
वच्चातिपाण्डुरत्यन्तश्चेता गुहमुखगुहप्रमुखास्सखिराजामित्रश्रेष्ठा-
स्तेषांश्रीकिरीटानांशोभायुतकोटीराणामालिस्ततिः अकुस्यत्सज-
तिस्रश्छिष्यतिस्रच । अत्रराज्याधिकारस्थितरामस्यकमनीयत्वरक्त-
त्वादिविशिष्टपादयोर्गुहादिप्रणामादसरे वज्रमुक्ताधवलतत्किरीटा-
सञ्चनेप्रकृतेवर्ण्यमानेस्त्रिष्टविशेषणसाम्यादंघ्रिशब्दगतपुंलिंगद्योति-
तं कान्तत्वानुरक्तत्वादिविशिष्टमात्मनायकमाप्तं किरीटालिश-
ब्दगतस्त्रीलिंगद्योतिता विरहपाण्डुराकृतिः काचित्सतीश्छिष्यति-
स्मेत्यप्रस्तुतवृत्तान्तः प्रतीयते ॥ ८० ॥

चन्द्रलेखावृत्तं—सारूप्यादपि समासोक्तिः ।

यत्स्फूर्तौ रात्रिरासीत्पीयूषपाथोधिपूरः

साद्यायात्क्षीणरूपा व्यत्यस्ततामुत्पलेषु ।

हासाहासौ प्रयातौ चण्डांशुपर्केण राम

प्राणेश प्रापतत्खात्सिन्धावयं शीतमानुः ॥ ८१ ॥

प्रस्तुताप्रस्तुतसाधारणविशेषणबलादिव सारूप्यबलादपि समासोक्तिर्भवति तांचन्द्रलेखावृत्तेनोदाहरति यदिति तल्लक्षणन्तु “भ्रौम्यौयाढ्यौ भवेतांसप्ताष्टभिश्चन्द्रलेखेति” प्रभातकाले-रामंप्रतिसीतोक्तिरियं हेप्राणेशगम यस्यशीतमानोःस्फूर्तौप्रकाशे यारात्रिःपीयूषपाथोधेरमृतसमुद्रस्यपूरःप्रवाहआसीत्सारात्रिरद्यप्रभाते क्षीणरूपा विनष्टस्वरूपा अयाद्वतवती किंचाद्य चण्डांशोःरवेः पर्केणसंगेन उत्पलेषुकुमुदेषुपद्मेषुच हासाहासौविकाससंकोचौ व्यत्यस्ततांविपर्यासंप्रयातौगतौ सोयंशीतमानुश्चन्द्रः खादाकाशत्सिन्धौसमुद्रेप्रापतत्पततिस्व । अत्रप्रभातवर्णनेप्रस्तुते तत्सारूप्यादनुग्राराजकालेवृद्धिमतीराज्यस्थितिस्तद्विनाशेक्षीणस्थितिर्भवेदुग्रराजकालेसंपदसंपदौपूर्वविपर्यस्तःश्रयेचेत्यप्रस्तुतवृत्तान्तःप्रतीयते ॥

ऋषभगतिविलसितवृत्तं परिकरः पदार्थरूपसाभिप्रायैकविशेषणः ।

त्वत्कृपादृशः पुमृषभ गतिविलसितं

प्राप्य रघूत्तमाहमपि वनमृगचपलः ।

प्राज्यबलामपीन्द्रमुखसुरगणजयिनो

यातुपतेः पुरीं तु सप्ततनवमनलसात् ॥ ८२ ॥

अलंकारः परिकरस्साभिप्रायेविशेषणे । तमृषभगतिविलसितवृत्तेनोदाहरति त्वत्केति तल्लक्षणन्तु “भ्रौत्रिनगाः स्वराः खमृषभगतिविलसित”मिति रामंप्रतिहनुमतउक्तिरियं पुमृषभपुरुषश्रेष्ठ-रघूत्तम वनमृगेषुकपिषु चपलःचंचलोऽप्यहं त्वत्कायास्त्वदीयायाः कृपादृशः करुणादृष्टेर्गतिविलसितंदशाविलासंश्राप्य इन्द्रेति इन्द्रा-

दिदेवगणजितोपि यातुपतेः रावणस्य प्राज्यबलामधिकसेनामपि पुरीं
अनलसात्कात्स्न्येनानलमग्निमतनवमकरवं अत्र हनुमद्विशेषणं राव-
णविशेषणं पुरीविशेषणं च दुर्बलत्वप्रबलत्वदुष्प्रधर्षत्वाभिप्रायगर्भम् ॥

वाणिनीवृत्तं परिकरः पदार्थरूपसाभिप्रायानेकविशेषणः ।

रघुवृषभ गुणाकरमुदारतासमुद्र

सकलजगत्पतिं सरसमौज्ज्वल्य सन्नता त्वम् ।

नरमलिनं सुदुर्गुणमुदीडितुं प्रलुब्धं

कतिपयमर्त्यप भवसि वाणि नीरसं हा ॥ ८३ ॥

पदार्थरूपसाभिप्रायानेकविशेषणं परिकरं वाणिनीवृत्तेनोदाहर-
ति रघ्विति तल्लक्षणन्तु “नजभजरैस्सदाभवतिवाणिनीगयुक्तैरिति”
हेवाणि गीः त्वंगुणाकरंसुदुर्गुणास्पदं उदारतासमुद्रं औदार्यजलधिं
सकलजगतांपतिसरसमाश्रितेषु संप्रीतिरघुवृषभं रघुवंशश्रेष्ठं रामं औ-
ज्ज्वल्यविहाय सुदुर्गुणं असद्वृणास्पदं प्रकर्षेण लुब्धलोभवन्तं कतिप-
यमर्त्यपतिं नीरसमाश्रितेषु निष्प्रीतिरनरमलिनं नरेष्वशुद्धं उदीडितुं-
स्तोतुं सन्नतासन्नद्धाभवसिहाकष्टम् । अत्र रघुवृषभनरमलिनगत-
बहुविशेषणानितयोरीडनार्हत्वा नर्हत्वाभिप्रायगर्भाणि ॥ ८३ ॥

अश्वगतिवृत्तम्—परिकरः वाक्यार्थरूपसाभिप्रायविशेषणः ॥

आसमहं नहि कैटभमर्दनतल्पवरः

वक्तुलुमलं तव रम्यगुणात्रघुवीर कथम् ।

नाकरवं शतमश्वगतिप्रथमांश्च मखा-

नीक्षितुमीश कथं प्रभवामि भवत्तनुभाम् ॥ ८४ ॥

वाक्यार्थरूपसाभिप्रायविशेषणं परिकरमश्वगतिवृत्तेनोदाहर-
ति । आसमिति । तल्लणतु । “पञ्चभकारकृताश्वगतिर्यदि चान्त-

गुरुरिति” । हेरघुवीर हियतः अहंकैटभमर्दनस्यविष्णोः तल्पवरः श्रेष्ठशय्यायितश्लेषः नासंनाभवम् ततःतवरम्यान्गुणान्वक्तुकथंअलंसमर्थः अस्मि हेईशअश्वस्यगतिः संवत्सरसञ्चारः प्रथमापूर्वायेषांता-नृशतंमखानश्वमेधकृतूक्षाकरवंनानुष्ठितवानासं ततोभवतस्तनोर्देह-स्यभांकार्निर्देक्षितुं आलोकिंतुकथंप्रभवामिसमर्थोभवामि । अत्रनाहमासंविष्णुशय्या नाकरवंशतमश्वमेधानितिवाक्यार्थरूपेविशेषणे स्वस्मिञ्छेषेन्द्रासाधारणकार्यकर्तृत्वप्रतिषेधमुखेन नाहंशेषइन्द्रश्चेत्यभिप्रायगर्भे ॥ ८४ ॥

पञ्चचामरवृत्तम्—परिकराङ्कुरः ।

रघूत्तमाप्रमेयसद्गुणप्रपञ्चचामराः

अपि त्वदीयसद्विभूतिमीशते महीयसा ।

अनेहसा न बोधितुं कथञ्चनाथ मर्त्यक-

स्तनीयसाऽऽयुषा हि तामवैतुमीश्वरः किमु ॥ ८५ ॥

साभिप्रायेविशेष्येतुभवेत्परिकराङ्कुरः । तंपञ्चचामरवृत्तेनोशहरति । रघ्विति । तल्लक्षणंतु “ लघुर्गुरुनरिन्तरंभवेद्विपञ्चचामरमिति ” । अप्रमेयः प्रमातुमशक्यस्सद्गुणानां प्रपञ्चोविस्तारोयस्य-तस्यसम्बुद्धिरप्रमेयसद्गुणप्रपञ्च हेरघूत्तम अमरामरणरहितादेवाश्च महीयसाअतिमहता अनेहसाकालेनापि कथंचन कथमपित्वदीयांसर्तां श्रेष्ठांविभूतिमहिमानंबोधितुंज्ञातुं नेशतेसमर्थानभवन्ति । अथप्रियतइतिमर्त्यःमरणयुक्तःअल्पःमर्त्योमर्त्यकः तनीयसाअत्यल्पेनायुषावयसा तांत्वदीयसद्विभूतिमवैतुंज्ञातुमीश्वरः किमुसमर्थः किं । अत्रमर्त्यकइतिअमराइतिविशेष्यद्वयं भगवद्विभूतिबोधनप्रतिबन्धकमरणतदभावविशिष्टत्वाभिप्रायगर्भम् ॥ ८५ ॥

शैलशिखावृत्तम्—प्रकृतानेकविषयश्लेषः ।

वीक्ष्य रघूत्तमं विजयिनं विबुधा विविधाः

नन्दनवन्यतिप्रियहृदस्समरुद्धवकाः ।

भास्करजातकान्तिभरिताश्च सुवर्णलस-

च्छैलशिखाकरा मुमुदिरे हरिमुख्यतमाः ॥ ८६ ॥

नानार्थसंश्रयःश्लेषोवर्ण्यावर्ण्योभयाश्रितः । अनेकार्थशब्द-
विन्यासःश्लेषः । सचत्रिविधः । प्रकृतानेकविषयः अप्रकृतानेक-
विषयः, प्रकृताप्रकृतानेकविषयश्च । तत्रप्रकृतानेकविषयश्लेषंशैल-
शिखावृत्तेनोदाहरति । वीक्ष्येति । तल्लक्षणंतु “शैलशिखाभरौनभ-
भगाः कथितामुनिनेति” । विजयिनंविजयवन्तरघूत्तमंवीक्ष्य विशे-
षेणबुध्यन्तइतिविबुधाविशेषज्ञानवन्तःदेवाश्च विविधाःनानाविधाः
नन्दयतीतिनन्दन्यानन्दजननी या वनीवनंतत्रातिप्रियंहृन्मनोयेषांत-
थाभूताः नन्दनाख्यदेवोद्यानातिप्रियमानसाश्च समरुद्धवकाःवायुपु-
त्रसहिताःमरुद्भिःभवेनरुद्रेण केनब्रह्मणाचसहिताश्च । भास्करजा-
तेसुग्रीवेकान्त्येच्छयाभरिताःपूर्णाःभास्करजातस्यसूर्यबृन्दस्येवका-
न्त्याभासाभरिताश्च । सुवर्णकनकमिवलसन्तःप्रकाशमानाःशैला-
नांशिखा अग्रमाकरआस्पदंयेषांतथाभूताः सुवर्णेनलसन्शैलोमेरुः-
तच्छिखरवासाश्चहरिषुवानरेषुमुख्यतमाःअतिमुख्याः हरिरिन्द्रोमु-
ख्यतमोयेषांतथाभूतादेवाश्चमुमुदिरेमोदन्तेस्म । अत्रसन्तोषविशिष्टे-
त्वेनप्रकृतानांवातराणांदेवानांचकीर्तनंप्रकृतश्लेषः ॥ ८६ ॥

शिखरिणीवृत्तम्—अप्रकृतानेकविषयश्लेषः ।

रघूत्तंस श्रीमन्त्वदुपमितिकक्षां जगति कः

विशेत्स्याच्चेन्नोमाजनिरुपनतानन्तसुमनाः ।

अरिष्टान्तर्भावः करधृतमहामेरुशिखरि-

ण्यशेषव्यामोहाचरणपटुशक्त्यायुधधरः ॥ ८७ ॥

अप्रकृतानेकविषयश्लेषंशिखरिणीवृत्तेनोदाहरति । रघ्विति । तल्लक्षणं तु “रसैरुद्वैच्छिन्ना यमनसभलागद्विशिखरिणीति” । हे-
श्रीमनरघूत्तंस उपनताविनताः नम्रिताश्च अनन्ता असंख्यास्सुमनसः
देवाः पुष्पाणि च यस्मिन् येन च तथा भूतः । करधृतः महामेरुशिरिति शि-
खरीपर्वतोयेन तस्मिञ्छिच्छवे अरिष्टशुभः अशुभश्चान्तर्भावः मन्त्रे-
भिः प्रायोयस्य तथा भूतश्च अशेषाणां समस्तानां व्यामोहाचरणे विशेष-
मोहकरणे पटुसमर्थशक्त्याख्यमायुधं तस्य धरः अशेषव्यामोहाचर-
णपटुशक्तिर्वीर्ययस्य तथा भूतस्य पुष्पायुधस्य धरश्च । उमाजनिर्गु-
होनस्याच्चेत् माजनिः प्रद्युम्नो नोस्याच्चेत् जगतिकः तव उपमितिक-
क्ष्यां उपमानवस्तु मध्यं विशेषतश्च विशेषत् । अत्रोपमानत्वेनाप्रकृतयोर्मर-
कुमारयोः कीर्तनमप्रकृतश्लेषः ॥ ८७ ॥

पृथ्वीवृत्तम्—उभयानेकविषयश्लेषः ।

सदालिषु सदावसन्कुवलयं समुन्मीलयन्

जडात्मकमिदं भृशं समुदयेन संवर्धयन् ।

स्वपादसरणोलसच्छिखरसर्वपृथ्वीधरः

करोति मृदु ताराङ्गद्रवयुतञ्च सीतान्तरम् ॥ ८८ ॥

उभयानेकविषयश्लेषं पृथ्वीवृत्तेनोदाहरति । सदिति । तल्लक्ष-
णं तु “जसौ जसयलावसुग्रहयतिश्च पृथ्वीगुरुरिति” सतांसाधू-
नानंश्च त्राणां च आलिषु ततिषु सदावसन् कुवलयं भूमण्डलं उत्पलं च-
सम्यगुन्मीलयन् विकासयन् भृशं कामं सम्यगुदयेन दीप्त्या अभ्युदयेन-
चाउद्गत्या च जडात्मकं प्रायेणाज्ञप्रकृतिकं इदं जगदिदं जडात्मकं जल-

स्वरूपं च जडात्मशीतस्वभावं कंजलं च वा वर्धयन् स्वपादयोस्स्वचरणयोस्सरणं शरणागतिस्वपादानां निजकिरणानां सरणं प्रचारश्च तेनोल्लसन्ति शोभमानानि शिखराणि शिरांसि कूटानि च येषां तथाभूताः सर्वे पृथ्वीधराः राजानः पर्वताश्च यस्य तथाभूतस्ताररादृतारेऽभिधानभूते प्रतीकभूते वा प्रणवे अभिधेयत्वेन राजत इति ताररादृतारमन्त्रार्थः श्रीरामः नक्षत्रराजश्चन्द्रश्च सीतायाजानक्याः लाङ्गलपद्धतेश्चान्तरमनः मध्यं च मृदुकोमलं मार्दवं युक्तं च द्रवेण शृङ्गाररक्षेन नर्मणा वाजलद्रवेण च युतं करोति । अत्र रामवर्णनं प्रकृतं चन्द्रवर्णनमप्रकृतमिति प्रकृताप्रकृतश्लेषः ॥ ८८ ॥

अतिशायिनीवृत्तम्—सारूप्यनिबन्धनाप्रस्तुत (स्तुति) प्रशंसा ।

नवमालतिके मनोहरान्वयवतोऽप्ययि त्वं

सहकारतरोर्द्विदोषगूहनसुखातिदूरा ।

विषवल्लिवृताऽपि कण्टकव्यथितमूर्तियुक्ता

न जगत्यतिशायिनीं जहासि सुषमामहताम् ॥ ८९ ॥

अप्रस्तुतप्रशंसास्यात्सायत्रप्रस्तुताश्रया । यत्राप्रस्तुतवृत्तान्तवर्णनं प्रस्तुतवृत्तान्तावगतिपर्यवसायितत्राप्रस्तुतप्रशंसालङ्कारः । अप्रस्तुतवृत्तान्तवर्णनेन प्रस्तुतावगतिश्चाप्रस्तुताप्रस्तुतयोस्संबन्धे सति भवति । संबन्धश्च सारूप्यसामान्यविशेषभावः कार्यकारणभावो वा संभवति । तत्र सामान्यविशेषभावे सामान्याद्विशेषस्य विशेषाद्व्यासा-मान्यस्यावगतौ द्वैविध्यं । कार्यकारणभावेऽपि कार्यात्कारणस्य कारणाद्व्यासावगतौ द्वैविध्यम् । सारूप्येत्वे कोभेद इत्यस्याः पञ्चप्रकाराः । तत्र सारूप्यनिबन्धनां अप्रस्तुत (स्तुति) प्रशंसामतिशायिनीवृत्तेनोदाहरति । नवेति । तल्लक्षणं तु “ससजातिशायिनीभजौ गुरुयुगी समेताविति” । मालतीव्याजेन सीतां प्रति हनूमदुक्तिः

अयिहेनवमालतिकेनूतनजातिलतेत्वं मनोहरान्वयवतोरस्यवंशवतः
सहकारतरोश्चूतवृक्षस्यदृढोपगृहनसुखाद्गाढालिङ्गनजानसुखाद-
तिदूरा विप्रकृष्टाऽपि विषवल्लिभिर्विपलताभिर्वृतापरिवृताऽपि क-
ण्टकैर्व्यथितयापीडितयामूर्त्यादिहेनयुक्ताऽपि जगत्यतिशायिनीम-
तिशयितां सुषमामहत्तांकान्तिमहत्वं नजहासिनत्यजसि । अत्राप्र-
स्तुतमालतीप्रशंसा प्रशंसनीयत्वेनप्रस्तुतायांतत्सरूपायांप्रकृष्टवंश-
जरामालिङ्गनदूरायांराक्षसीवृतायांरावणस्पर्शपीडितदहायामप्य-
तिशयितकान्तिमत्यजल्यांसीतायांपर्यवस्यति ॥ ८९ ॥

वंशपत्रपतितवृत्तम्—सारूप्यनिबन्धनाप्रस्तुत (निन्दा) प्रशंसा ।

कण्टकवंश पत्रपतितद्विजनिकरयुतोऽ-

प्यङ्कुरशाखिकाभिरतुलां धिततिमपि गतः ।

त्वं बहुपाद्यथा प्रभवसि प्रकटरविकर-

स्तोमसुतसतापहरणे जगति खलु किमु ॥ ९० ॥

सारूप्यनिबन्धनाप्रस्तुत (निन्दा) प्रशंसावंशपत्रपतितवृत्तेनो-
दाहरति । कण्टकेति । तल्लक्षणं तु “ दिङ्मुनिवंशपत्रपतितं भ-
रनभनलगैरिति । कण्टकवृक्षव्याजेनरावणंप्रतिहनुमदुक्तिः । हेक-
ण्टकवंश कण्टकानिविडवेणुवृक्ष पत्रेषुपर्णेषुपतितैर्द्विजनिकरैःप-
क्षिसमूहैर्युतोऽपि अङ्कुरैरभिनवोद्भिद्भिःपल्लवैर्वाशाखिकाभिः-
शाखाभिश्चअतुलामसमांवितातिव्याप्तिगतोऽपि त्वं बहुपाद्यथा-
वटवृक्षइव जगति प्रकटेनोग्रेणरविकरस्तोमेनसूर्यकिरणजालेनसु-
तप्तानांतापहरणे प्रभवसिखलुकिमुसमर्थोभवसिकिम् । अत्रक-
ण्टकवृक्षनिन्दा निन्दनीयत्वेनप्रस्तुतेतत्सरूपेसहाययुतेऽपिपुत्रपौ-
त्रादिसन्ततिनिबिडेऽपिरामवदाश्रिततापमपहर्तुमक्षमेरावणेपर्यव-
स्यति ॥ ९० ॥

सारूप्यनिबन्धना स्वरूपाख्यानमात्रपराप्रस्तुतप्रशंसा ।

सारङ्गघेषा स्वगणगलिता कृष्णसारेण हीना

दूरादूरं किल पलभुजा सारमेयेण नीता ।

वृक्या बह्व्या भृशपरिवृता तत्कथं नो विभीया-

न्मन्दाक्रान्ताऽप्यधिकतरला या पुरा तद्रवेण ॥९१॥

अप्रस्तुतप्रशंसेत्यत्रप्रशंसाशब्दः स्तुतिनिन्दास्वरूपाख्यानसा-
धारणकीर्तनमात्रपरः । पूर्वोदाहरणयोः स्तुतिनिन्दारूपाप्रस्तुतकी-
र्तनम् । इदानीं (स्तुतिनिन्दोदासीन) स्वरूपाख्यानमात्रपरांसारूप्य-
निबन्धनामप्रस्तुतप्रशंसांमन्दाक्रान्तावृत्तेनोदाहरति । सारङ्गीति ।
तल्लक्षणं तु “मन्दाक्रान्ता जलधिषडङ्गैर्भौनतौतोगुरुचेदिति” ।
सारङ्गीव्याजेनसीतामुद्दिश्यहनुमदुक्तिः एषासारङ्गीमृगीस्वगणात्-
स्वयूथाद्गलिताभ्रष्टा कृष्णसारेणपत्यामृगेणहीनारहिता पलभुजा-
मांसाशिनासारमेयेणशुनाकिलदुरादूरंविप्रकृष्टदेशाद्विप्रकृष्टदेशं-
नीताप्रापिता बह्व्याअनेकयावृक्यावृकाख्यश्वभेदस्त्रियाभृशंकामप-
रिवृताचास्ति तत्तस्मात्कारणात्कथंनोविभीयाङ्गीर्तिनगच्छेत् या-
सारङ्गीपुरातस्याःवृक्यारवेणशब्देन मन्दंकिञ्चिदाक्रान्ताव्याप्ताऽ-
प्यधिकंयथाभवतितथातरलाभयकम्पिताऽभूत् । अत्रसारङ्गीवृत्ता-
न्तकीर्तनंतत्स्वरूपायांस्वराज्यभ्रष्टायांरामविरहितायांरावणेनाशो-
कवनंनीतायांराक्षसीवृतायांभीतिमत्यांसीतायां पर्यवस्यति ॥९१॥

हरिवृत्तम् (हरिणीवृत्तम्)—सामान्यनिबन्धनाप्रस्तुतप्रशंसा ।

भुवनमहितात्संजातोऽपि स्वयं खलु वंशतो

गुणमणिगणैरन्यानाप्यैः पुनः परिशोभितः ।

हरिसमबलः श्रीमांश्चापि प्रतीपतरे विधौ

विपदममितां प्राप्नोत्येव प्रजल्पितुमक्षमाम् ॥ ९२ ॥

सामान्यनिबन्धनामप्रस्तुतप्रशंसांहरिवृत्तेनोदाहरति भुवने-
ति । तल्लक्षणंतु “रसयुगहयैन्सौम्रौस्लौगोयदाकथितोहरिरिति” ।
स्वयंखलुभुवनमहिताल्लोकपूजिताद्वंशतःकुलात्सञ्जातोऽपि पुनःअ-
न्यैरितरैरनाप्यैरप्राप्यैः गुणमणीनांगुणरत्नानांगणैःपरिशोभितोऽपि
हरिणाविष्णुनेन्द्रेणवासमबलोऽपि श्रीमांश्चापिसम्पद्युक्तोऽपिजनः
विधौदैवेप्रतीपतरेअतिप्रतिकूलेसति प्रजल्पितुकथयितुमक्षमामश-
क्ताममितामसंख्यातांविपदमापदंश्राप्नोत्येव अत्ररविकुलजातस्यगु-
णरत्नाकरस्यमहाबलसम्पदोऽपिदैवप्रातिकूलेनवनवासादिकष्टमनु-
भवतोरामस्यवृत्तेप्रस्तुतेतत्प्रत्यायनार्थंसामान्यमभिहितम् ॥ ९२ ॥

नत्कुटकवृत्तम्—विशेषनिबन्धनाप्रस्तुतप्रशंसा ।

रघुकुलसन्मणे परिगतस्तव दृष्टिपथं

मुमुख विभीषणो दशमुखोऽयमपीश तयोः ।

निशिचरपत्तनं सदनरत्नकनत्कुटकं

तदगमदेककः किल परस्तु विनाशितवान् ॥ ९३ ॥

विशेषनिबन्धनामप्रस्तुतप्रशंसांनत्कुटकवृत्तेनोदाहरति । र-
चिविति । तल्लक्षणंतु “हयदशभिर्नर्जौभजजलागिति नत्कुटकमिति” ।
हेसुमुखशोभनवदनरघुकुलसन्मणेराम अयंविभीषणस्तवदृष्टिपथंद-
यादृष्टिसरणिंपरिगतः । अयंदशमुखोऽपितत्तत्कूरदृष्टिपथंपरिगतः
प्राप्तः । तयोर्विभीषणदशमुखयोरेकएवैककः विभीषणः सद्नेपुगृहे-
पुरत्नैर्वज्रमुक्तादिभिःकनन्तोदीप्यमानाः कुटाः कलशायस्मिस्तथा-
भूतंनिशिचरपत्तनंलङ्काराज्यमगमत्प्राप्तवान् । अपरः अन्यः दशमुख
स्तु तन्निशिचरपत्तनंविनाशितवान्किल । अत्र [रामसदृश] सत्पु-
रुषदयादृष्टिगोचरस्सम्पदमृच्छति तत्कूरदृष्टिगोचरोविपदमृच्छती-

तिसामान्येवक्तव्ये तत्प्रत्यायनार्थंअप्रस्तुतोविशेषोऽभिहितः ॥ ९३ ॥

कोकिलकवृत्तम्—कार्यनिबन्धनाप्रस्तुतप्रशंसा ।

जनकसुता प्रिया रघुपतेर्मम कोकिलक

क वदसि तां न चेच्छरगणैर्ननु हन्मि तदा ।

इति मयि कुप्यति ध्वनिमसौ किल पञ्चमगं

मधुरतरं ततस्सुपठितं परिकूजितवान् ॥ ९४ ॥

कार्यनिबन्धनामप्रस्तुतप्रशंसांकोकिलकवृत्तेनोदाहरति । जनकेति । तल्लक्षणं “मुनिगृहकार्णवैः कृतयति वद कोकिलकमिति” । नत्कुटकस्यैवयतिनियमेनकोकिलकमितिनामान्तरम् । सीतामन्वेषमाणस्यरामस्यलक्ष्मणंप्रत्युक्तिरियम् । ननुहेकोकिलक-रम्यपरभृत रघुपतेः रामस्यममप्रियादयिताजनकसुतासीताककुत्र तांनवदसिचेत्तदात्वां शराणांवाणानां गणैःहन्मि इतिमयिकुप्यतिसति असौकोकिलकः ततः जनकसुतायाः सुष्टुपठितंकिलाभ्यस्तमिवेत्युत्प्रेक्ष्यमाणं अतिशयेनमधुरंमधुरतरं पञ्चमगंपञ्चमस्वरगतं ध्वनिशब्दं परिकूजितवान् शब्दितवान् । अत्राप्राकरणिकेनसीताकण्ठादभ्यस्तत्वेनोत्प्रेक्ष्यमाणेनकोकिलमधुरतरपञ्चमध्वनिरूपकार्येण प्राकरणिकस्यकारणभूतस्यसीताकण्ठध्वनेर्लोकोत्तरमाधुर्यविशेषः प्रतीयते ॥ ९४ ॥

हरिणप्लुतवृत्तम्—कार्यनिबन्धनाप्रस्तुतप्रशंसा ।

मेनके द्रुतमीक्ष्यतां प्रभुर्बलि क्षणमास्यतां

किंन्विदं हरिणप्लुतं सखि नूतनान्वरितुं वरान् ।

इत्थमीश रिपोः पुरे तव बन्धनात्त्रिदिवाङ्गना-

मोचिता रघुनायक स्फुटसंगता दधते मुदम् ॥ ९५ ॥

पुनरपिकार्यनिबन्धनामप्रस्तुतप्रशंसांहरिणप्लुतवृत्तेनोदाहर-
ति । मेनकइति । तल्लक्षणं तु “ रस्सजौहरिणप्लुतंजभराश्च नागप-
कीर्तितमिति ” । हेसखिमेनकेद्रुतंशीघ्रंप्रभुरिन्द्रोरामोऽन्वया ईक्ष्य-
तां दृश्यतां । सख्युर्वशित्वयाक्षणमास्यतांस्थीयतां नूतनान्नवान्व-
रान्रणहतान्वीरपुरुषवरान्वरितुंग्रहीतुं किन्विदं हरिणस्यमृगस्येव-
प्लुतंप्लवनं । इत्थमेवंजल्पन्त्यः हेईशप्रभोरघुनायकराम तवरिपो-
श्शत्रोरावणस्यपुरे बन्धनात्कारागृहबन्धान्मोचितारावणवधानन्त-
रंविभीषणेनविमोचिताःत्रिदिवाङ्गनाःपूर्वरावणेनबन्दीबद्धाःअप्सर-
सः स्फुटंस्पष्टंसंगताःपरस्परंमिलितास्सत्यः सुदमानन्दंदधतेधर-
न्ति । अत्राप्रस्तुस्तेन देवाङ्गनानांबन्धनमोचनादिमोदविशिष्टतान्त-
कार्येण हेरामत्वयालोककण्ठकोरावणस्संहृत इतिकारणस्यप्रतीतिः ।

शार्दूल.....तं—कारणनिबन्धनाप्रस्तुतप्रशंसा ।

किं मन्दोदरि तावकीनवदनाम्भोजं न्यमीलद्भृशं

राजत्यम्बुजबान्धवे सति कथं सत्कज्जलात्तावकात् ।

कालिन्दी नयनोत्पलद्वितयतो वेगेन निर्गच्छति

क्रुद्धस्सख्यभवज्जगत्त्रयविभु वैदेहजावल्लभः ॥ ९६ ॥

कारणनिबन्धनामप्रस्तुतप्रशंसांशार्दूलविक्रीडितवृत्तेनोदाहर-
ति । किमिति । पतिमृतिदुःखितां मुखविकासरहितामश्रुविमुञ्च-
न्तीचरावणवनितामविदिततद्भृतान्ता काचनतत्सखीपृच्छति किमि-
त्यादिनानिर्गच्छतीत्यन्तेन हेमन्दोदरि अम्बुजबान्धवेसूर्येभृशंस-
म्यक्विराजतिप्रकाशमानेसति तावकीनंत्वदीयंवदनंमुखमेवाम्भोजं-
पद्मंकिंकुतःन्यमीलत्संकुचितं कथंसन्विद्यमानंकज्जलमञ्जनंयस्मि-
न्तस्मात्तावकात्त्वदीयान्नयनेणोत्पलेतयोर्द्वितयतोद्भवात् कालि-

न्दीयमुनावेगेननिर्गच्छतिनिस्सरतीति सख्यापृष्ठामन्दोदरीप्रतिब्रूते-
 क्रुद्धइत्यादिना हेसखिजगत्रयस्यविभुःप्रभुःवैदेहजायाः सीतयाव-
 ल्लभःपतिः क्रद्धोऽभवत् । अत्रसख्यामन्दोदर्यामुखविकासाभाव-
 स्यसाञ्जननेत्रतः कालिन्दीजलवल्लीलरूपस्यस्रवतोऽश्रुणश्चनिमि-
 त्तेपृष्ठेस्वप्रियमरणरूपनिमित्तरामकोपकार्यमनाख्याय क्रुद्धस्सीता-
 पतिरितितत्कारणमभिहितमितिकारणनिबन्धनाप्रस्तुतप्रशंसा ॥

निशावृत्तं — प्रस्तुतांकुरालंकारः ।

शलभपरिवृढं निशायां प्रदीपद्युतावाशया

जिगमिषुमघलोक्य मारीचनामाऽऽशरो वक्तव्यम् ।

शलभतिलक साहसं माकुरु स्वीकुरुष्वोदितं

मम बहुशलभास्तदाशावशान्मृत्युमेवाप्नुवन् ॥ ९७ ॥

प्रस्तुतेन प्रस्तुतस्य द्योतने प्रस्तुतांकुरः । यत्र प्रस्तुतेन वर्ण्य-
 मानेनाभिमतमन्यत्प्रस्तुतं द्योत्यतेतत्र प्रस्तुतांकुरालंकारस्तं निशा-
 वृत्तेनोदाहरति । शलभेति । तल्लक्षणन्तु 'नगणयुगलतोऽधिरेफाय-
 दास्युर्निशासामवेदि'ति । सीतापहरणेस्वंसहायंप्रार्थितवन्तरावण-
 मीषन्निद्रमालक्ष्यरात्रौमारीचशलभव्याजेनबोधयतितमित्थं । अयं-
 मारीचनामा आशरोराक्षसोनिशायांप्रदीपद्युतौ दीपशिखायामाश-
 यामक्षणाशया जिगमिषुतांप्रतिगन्तुमिच्छुशलभपरिवृढंपतंगश्रेष्ठ-
 अवलोकयदृष्ट्वावक्षि ब्रवीति किमिति-हेशलभतिलकपतंगपते साह-
 दीपशिखाभक्षणायदृष्टाकारपूर्वकगमनकार्यं माकुरु ममोदितंवा-
 क्यंस्वीकुरुष्वङ्गीकुरु बहवःशलभास्तस्यां दीपशिखायामाशाव-
 शान्मृत्युमृतिमेवाप्नुवन् । अत्रशलभपरिवृढमेवंवक्षीतिवाच्यार्थ-
 स्यप्रस्तुतत्वं एवंचप्रस्तुतेनवाच्यार्थेनशलभहितोपदेशरूपेणदीप-

शिखासदृशसीताकामुकं रावणं प्रति मारीचस्य हितोपदेशरूपं प्रधान-
भूतं प्रस्तुतान्तरमभिव्यज्यते ॥ ९८ ॥

करिणीवृत्तं—पर्यायोक्तालंकारः ।

न यदीयपदपि पश्यति सकलं नतु भुवनं

रघुपुंगव तमसा वृतनिलयामधिविपिनम् ।

भवदीयपदरुणांबुजरजसा धुतदुरितां

स शिलामपि करिणीगतिमकरोन्निजरमणीम् ॥ ९८ ॥

पर्यायोक्तुगम्यस्यवचोभंग्यन्तराश्रयम् । यदेवगम्यं विवक्षितं तस्यैव भंग्यन्तरेण विवक्षितरूपादपि चारुतरेण केनचिद्रूपांतरेणाभिधानं पर्यायोक्तं [विवक्षितस्वप्रकारातिरिक्तेन चारुतरेण रूपेण व्यंग्यस्याभिधानं पर्यायोक्तं] करिणीवृत्तेनोदाहरति । नेति । तल्लक्षणन्तु 'सनजा अपि न भसाः शरयति भिर्यदिकरिणीति । यस्य (गौतमस्य) अयं यदीयः पदपादोपि सकलं समस्तं भुवलं लोकं नतु पश्यतीति न अपितु पश्यति गौतमस्याक्षपादत्वादिति भावः । समुनिः अधिविपिनं वने तमसा अन्धकारेण वृतनिलयां संवृतास्पदां शिलामपि रघुपुंगव भवदीयस्य पदरुणांबुजस्य चरणकोकनदस्य रजसारेणुना धुतदुरितां विगतकल्मषां करिण्याः गतिसदृशगतिं निजरमणीं स्वभार्यामकरोत् । अत्र गौतमः स्वासाधारणरूपेण गम्यः सकलभुवनद्रष्टृपदत्वेनाभिहितः ॥

शार्दूलविक्रीडितवृत्तं—पर्यायोक्तभेदः ।

हे सीते परिधानमध्यपिहितं देह्यात्मनः कन्दुकं

क्रीडन्येन चिकीर्षुरस्मि विविधं शार्दूलविक्रीडितम् ।

किं याच्नावचसा स्वयं विचिनुयामित्यादरेण ब्रुवन्

नीवीसंसनकृत्स्नयाः सुरुचिरं दद्यात्सुखं राघवः ॥ ९९ ॥

पर्यायोक्ततदप्याहुर्यद्याजेनेष्टसाधनम् । (रमणीयेनव्याजेन-
स्वस्यपरस्यवेष्टस्यसंपादनमपिपर्यायोक्तं) सूर्याश्वैर्मसजस्तताः-
सगुरवःशार्दूलविक्रीडितम् । तेनवृत्तेनतत्पर्यायोक्तमुदाहरति हेसी
तइतिहेसीतेपरिधानस्याधोवस्त्रस्यमध्येपिहितंनिगूहितं आत्मनस्त-
वममवा कन्दुकंगेन्दुकंदेहि । येनकन्दुकेनक्रीडन्विहरन् विविधंना-
नाप्रकारं शार्दूलस्यव्याघ्रस्येवविक्रीडितंविशिष्टखेलनंचिकीर्षुः कर्तु-
मिच्छुरस्मि । अथवायान्नायत्रसाप्रार्थनोक्त्याकिं नकिमपिप्रयोजन-
मित्यर्थः । स्वयमहमेव पिहितंकन्दुकंविचिनुयामार्गयेयमित्यादरेण-
प्रीत्याब्रुवन्कथयन् सुरचिरंसबिलासंयथातथा स्त्रियाः रमण्याः
सीतायाः नीव्याअधोवस्त्रग्रन्थेः संसनकृतविस्त्रंसनकुर्वन् राघवः
सुखंदद्यात् दिशेत् । अत्रकन्दुकसद्भावशोधनाय नीवीविस्त्रंसन-
व्याजेन स्वेष्टसाधनं पर्यायोक्तम् ॥ ९९ ॥

पानीयस्थलरामणीयकयुते गोदास्रवन्तीतटे

क्रीडासाधनवस्तुभिः क्वचित्तं शय्यागृहं निर्मितम् ।

पश्य त्वं प्रियया समं रघुपते शार्दूलविक्रीडितं

कृत्वाऽऽनेतुमना वनान्तरमियां भोज्यं फलाद्युत्तमम् ॥

पुनरपिपर्यायोक्तपूर्वोक्तवृत्तेनोदाहरति पानीयेति पानीयस्यो-
दकस्यस्थलस्यदेशस्यच रामणीयकेनरमणीयतयायुतेयुक्ते गोदा-
स्रवन्त्याः गोदावरीनद्यास्तटेतीरे क्रीडासाधनैर्विहारयोगैर्वस्तु-
भिः पदार्थैः क्वचित्तंव्याप्तं भवदाश्रयशंवदेनमयानिर्मितंकृतंशय्या-
गृहंशयनसदनंहेरघुपते वप्रिययादयितयासीतया समंसाकंपश्यवी-
क्षस्व । अहन्तुशार्दूलस्येवविक्रीडितंशीघ्रधावनादिखेलनं कृत्वाउ-
त्तमंमेध्यंफलादिफलमूलकन्दपिशितादिकं भोज्यंअदनीयंवस्तुजातं

आनेतुमाहर्तुं मनोयस्यतथाभूतः वनान्तरंवनमध्यंअन्यद्वनंवा इयां-
गच्छेयं अत्रसीतारामयोर्विहारानुगुणंशय्यागृहंनिर्मायभोज्यवस्त्वा-
नयनव्याजेनबहिर्गच्छतालक्ष्मणेनतयोःस्वच्छन्दतासंपादनरूपंपरेष्ट
साधनंपर्यायोक्तम् ॥ १०० ॥

वाणीवृत्तं—व्याजस्तुत्यलंकारः ।

हे रामाख्ये विपिनचरा मणिमयभूषादि हरामो

रम्या रामा नगरगता वशयितुमाभिर्विचरामः ।

इत्याद्युक्तीनधिमनुजान् श्रुतिमयवाणीनिव विज्ञान्

बुद्धेलेशो न भवति ते सुरवनभूमिं गमयन्त्याः ॥

उक्तिव्याजस्तुतिर्निन्दास्तुतिभ्यां स्तुतिनिन्दयोः । निन्दया-
स्तुतेः स्तुत्याचनिन्दायाः स्तुत्यास्तुतेश्चोक्तिरभिव्यक्तिव्याजस्तु-
तिः । आद्येप्रकारद्वये स्तुतिनिन्दयोः समानविषयत्वभिन्नविषय-
त्वाभ्यांप्रत्येकंद्वैविध्यमिति चत्वारोभेदाः । अन्त्यस्तु भिन्नविषय-
स्तुतिक एकएवेति पञ्चभेदाः । व्याजस्तुतौनिन्दयास्तुतेस्स
मानविषयायाउदाहरणं वाणीवृत्तेनाह । हेरामेति । तल्लक्षणंतु
मभसनयसगणा गुरुश्च नवसु यतिश्चेद्वाणीवृत्तम् । हे रामाख्ये-
रामनामन् वयंविपिनचराः काननचारिणस्सन्तः वनप्रयाणिनांवाणि-
जांमणिमयभूषादि रत्नखचिताभरणादिकं वस्तुजातं हरामः तान्प्र-
हृत्यतद्वस्त्वपहरामः । किंच नगरगताः पौरजनाइवरमणीयवेषा-
स्सन्तः रम्यास्सुन्दरीः रामाः परचनिताः । वशयितुंमणिमन्त्रौष-
धादिभिस्स्वाधीनीकर्तुं आभिस्सहविचरामः सञ्चरामः इत्याद्युक्ती-
नइतिएवमादयः उक्तयः ‘नदीस्तरामोनभयंस्मरामोवनेचरामोवसु-
चाहरामः’ इत्यादिवाक्यानि येषांतान् अधिनःपापिनोमनुजान्नरा-

नपि श्रुतिमयीवेदप्रचुरावाणीवाग्येषान्ते श्रुतिमयवाण्यस्तान्श्रु-
तिमयवाणीन् । समासान्तविधेरनित्यत्वान्नकप् । गांस्त्रियोरितिह्र-
स्वः । विज्ञानिव तत्त्वज्ञानिव सुरवनभूमिदेवलोकस्थितनन्दनादि-
प्रदेशं गमयन्त्याः आनुषङ्गिकरामनामकथनेनप्रापयन्त्याः ते हेरा-
माख्यमवत्याः बुद्धेर्धियः लेशःलवोऽपि नभवति । अत्रबुद्धिर्नास्ती-
तिनिन्दाव्याजेन रामनाम वेदवादिनइवपरस्वपरवनितापहारिपा-
पिनोऽपिस्वर्गनयतीतिव्याजनिन्दयारामनामप्रभावातिशयस्तुतिः ॥

राक्षसि त्वया क वा सुवृत्तया गिरौ कृतं महत्तपस्तु

यन्महापराक्रमं तमालकोमलच्छविं विना श्रमेण ।

राघवं पतिं विधाय तद्विहारकुङ्कुमैस्सुचर्चितेन

वक्त्रनासिकादिना प्रतीकतल्लजेन साम्प्रतं विभासि ॥

व्याजस्तुतौ स्तुत्या निन्दायास्समानविषयायाउदाहरणं
“त्रिःरजौगणौअन्तेगुरुलघूचवृत्तनामवृत्तं” इति लक्षणवता वृत्त-
वृत्तेनाह । राक्षसीति । वृद्धामपिरामसौन्दर्यमुदीक्ष्यतद्भोगकाम्यया
तरुणीरूपंधृत्वा रामसविधमुपेत्य स्वमनोरथमलब्ध्वापि प्रत्युत ल-
क्ष्मणेन निकृत्तनासां सर्वतश्शोणितमेदुराङ्गीं स्वनिलयंगच्छन्तीं-
शूर्पणखामालोक्य तद्दौर्जन्यमसहमानायाः कस्याश्चिदुक्तिरियम् ।
हेराक्षसिशूर्पणखे सुवृत्तयासञ्चरित्रयात्वया कवा गिरौ सुमहत्तप-
स्तुकृतं यद्यस्मात्कारणान्महापराक्रमं तमालवत्तापिञ्छवत्कोमल-
च्छविरम्यकान्तिराघवंरामंश्रमेणविनाअक्लेशेनपतिंविधाय तद्विहा-
रेतेनसहक्रीडावसरे तद्विकीर्णैः कुङ्कुमपरागैस्सुचर्चितेनसुष्ठुविलि-
प्तेन मुखनासादिनाप्रतीकतल्लजेन श्रेष्ठावयवजातेन सांप्रतमधुना-
विभासिविराजसे । अत्रमहत्तपस्त्वयाकृतंतत्फलभूतरामप्राप्त्यादि-

कमनुभूतमितिस्तुत्याअप्रार्थनीयपरपुरुषसङ्गमेच्छुतददुरितफलभू-
तनासिकाकर्तनसर्वाङ्गरक्तमेदुरतायुक्तांवृद्धविधवाननुगुणकारिणीं-
त्वांधिगितिनिन्दा निगीर्याध्यवसानद्वारागम्यते ॥ १०२ ॥

हेमाद्रौ वा हिमाद्रौ रजतशिखरिणि क्षमाधरे मन्द्रे वा
कुत्रायं चञ्चरीकशुकशकुनिरयं चापि कालं कियन्तम् ।
तप्त्वा वैदेहि लीढे कमलमधु भवद्वक्त्रपीयूषतुल्यं
बिम्बं दन्दंष्टि दन्तच्छदसदृशमिदं माधवीस्रग्धरे ते ॥

व्याजस्तुतौस्तुत्यास्तुतेर्भिन्नविषयायाउदाहरणम् “म्रभैर्या-
नान्त्रयेणत्रिमुनियतियुतास्रग्धराकीर्तितेयम्” इतिलक्षणवतास्र-
ग्धरावृत्तेनाह । हेमेति । उद्यानेसीतयासद्विहरतोरामस्योक्तिरियम् ।
माधवीस्रग्धरेवासन्तीपुष्पमालाधारिणिहैवैदेहिजानकि हेमाद्रौमे-
रौवा हिमाद्रौहिमवद्विरौवा रजतशिखरिणिकैलासेवा मन्दरेतदा-
ख्येक्षमाधरेगिरौवा अन्यत्रकुत्रवा कियन्तंकालंतप्त्वातपः कृत्वा अ-
यंचञ्चरीकः दीर्घिकाविहारीमधुकरः भवत्यास्तवद्वक्त्रपीयूषस्यमु-
खामृतस्यतुल्यंसदृशंकमलमधुपद्ममकरन्दलीढेपियति । अपिचत-
थैवायंशुकशकुनिःवनविहारीकीरपक्षीच हेमाद्रौ.....तपःकृत्वा-
तेतवदन्तच्छदसदृशंअधरतुल्यंइदंबिम्बंविस्वफलं दन्दंष्टिपुनःपुनर्द-
शति । अत्रमधुकरस्तुत्यासीतावदनामृतसौभाग्यातिशयस्तुतिः ।
शुकस्तुत्यासीताऽधरसौभाग्यातिशयस्तुतिश्चव्यज्यते । व्याजस्तु-
तौनिन्दयास्तुतेर्भिन्नविषयायाउदाहरणंस्तुत्यानिन्दायाभिन्नविषया-
याउदाहरणंच “कस्त्वंवानर.....नज्ञायते । यद्वक्त्रंमुहुरीक्षसे
.....तपः” इत्यादिकंज्ञेयम् ॥ १०३ ॥

शम्भुनटनवृत्तम्—व्याजनिन्दा ।

अये सखि सएव बहु निन्दनपदं रघुपतिः कुशिकसम्भवमखे

सुबाहुमिव यः कनककायकमलं न हतवान्कलितशम्भुनटनः ।

खरास्रपमुखं पललभोजिनिकरं भृशदुरापनरकामयुतया

निदर्शितनिजाश्रममुवा रणगतं न च ध्वान सह शूर्पणखया ॥

निन्दायानिन्दयाव्यक्तिर्व्याजनिन्देतिर्गण्यते । अन्यनिन्दयाअ-
न्यस्यनिन्दायाअभिव्यक्तिर्व्याजनिन्दा, तां “जसन्भजसन्भगणाः
लघुगुरूपतैर्यस्यपादःप्रक्षिप्त्यक्षरोभवतितच्छम्भुनटनवृत्तं अत्रच-
तुर्दशेषाद्विंशेचवर्णयतिः ” इतिलक्षणवताशम्भुनटनवृत्तेनोदाहर-
ति । अयेसखीति शूर्पणखासन्धुक्षणेनमायासृगमारीचसाहाय-
कमाश्रित्यसीतामपहृत्यसर्वविनाशयस्मृतं दशाननं परिदेवयन्त्यास्तत्प-
त्न्यास्सखीमवलोकयेयमुक्तिः । अयेहेसखि सरघुपतिःरामएव बहू-
नांविविधानानिन्दनानानिन्दावचनानांपदंविषयः बहुधानिन्द्यइत्य-
र्थः यःरघुपतिःकुशिकसम्भवस्यविश्वामित्रस्यमखेयज्ञेमखसम्भूते-
युद्धे कलितंकृतंशम्भोरिवनटनं (लक्षणया) व्यायामोयेनतथाविध-
स्सन् । सुबाहुंतदाख्यराक्षसमिव कनककायंस्वर्णमयशरीरंकमलंमृ-
गमारीचंनहतवान्नावधीत् चकिंचयःरणगतंयुद्धभूमिमागतं खरः
तदाख्यः अस्त्रपः राक्षसः मुखंप्रमुखोयस्यतथाभूतं पललभोजि-
नांपलाशानां निकरंसङ्घंभृशंदुरापेदुर्लभेनरेपुरुषेरामेकामयुतयाः
सकामयानिदर्शिताप्रदर्शितानिजाश्रमभूःरामाश्रमभूमिर्ययातथाभू-
तयाशूर्पणखयासहनजघाननहतवान् किंतुतांविहायतन्निकरगेवहत-
वानित्यर्थः सएवबहुनिन्दनपदमितिपूर्वेणसंबन्धः । अत्ररामनिन्दया-
लङ्कानाशकारणस्यमारीचस्यशूर्पणखायाश्चनिन्दाऽभिव्यज्यते ॥

द्रुतमध्यावृत्तम्—आक्षेपालङ्कारः ।

किञ्चिदुदञ्चय पञ्चमगीतिं परभृत कर्णमधु द्रुतमध्याम् ।

अस्त्यथवा ननु मे दयिताया जनकभुवः कलकण्ठनिनादः ॥

आक्षेपस्स्वयमुक्तस्यप्रतिषेधोविचारणात् । स्वयमुक्तस्यार्थ-
स्यकिञ्चिन्निमित्तमभिसन्धायप्रतिषेधआक्षेपः । तं “भत्त्रयमोजग-
तंगुरुणीचेत्तयुजिचनजौज्ययुतौद्रुतमध्या ” इतिलक्षणवताद्रुतम-
ध्यावृत्तेनोदाहरति किञ्चिदिति । हेपरभृतकोकिल कर्णयोर्मधुवन्मर-
न्दवदानन्दकरंद्रुतंगीतिगतशीघ्रगतिःमध्यंविलम्बितद्रुतगत्योर्मध्य-
गतिश्चयस्यास्तथाभूतां पञ्चमगीतिंपञ्चमस्वरं किञ्चिदीषदुदञ्चयो-
च्चारय । अथवा ननुहेपरभृत मेरामस्यममदयितायाः प्रियायाः ज-
नकभुवः जानक्याः कलः मधुरः कण्ठनिनादः कण्ठस्वरोऽस्ति ।
अत्रप्रार्थितस्यपरभृतपञ्चमस्वरोच्चारणस्यसीताकण्ठस्वरसत्त्वेनान-
र्थक्यंविचार्याथवेत्यादिसूचितः प्रतिषेधआक्षेपः ॥ १०५ ॥

उपचित्रवृत्तम्—आक्षेपभेदः ।

शृणु मे वचनं विरूपचित्रं राघव मारुतिरस्मि न दूतः ।

हरिणीव शिखावृताऽस्ति राक्षस्यालिवृता जनकस्य तनूजा ॥

निषेधाभासमाक्षेपंवृथाः केचनमन्वते । ननिषेधमात्रमाक्षेपः
किन्तु योनिषेधोबाधितस्सन्नर्थान्तरपर्यवसितःकिञ्चिद्व्यङ्ग्यार्थविशे-
षमाक्षिपतिसआक्षेपः । तमाक्षेपं “ विषमेयदिसौपुनर्जगौगां भौयु-
जिभाद्गुरुकावुपचित्रम् ” इतिलक्षणवतोपचित्रवृत्तेनोदाहरति ।
शृण्विति । हेराघव विरूपंजगदेकवीरस्यतवपुरतोनिवेदयितुमननु-
गुणं अतएवचित्रमद्भुतंमेममवचनंशृणु मारुतिःहनुमान्नामाऽहं-
तवदूतः दूत्यकर्मप्रवृत्तौनास्मि । शिखयादावाग्निज्वालावृतासं-

वृताहरिणीमृगीव जनकस्यतनूजाजानकी राक्षस्यालिवृता अशोक-
वनेराक्षसीनांमांसादिनीनामाल्यासङ्घेनपरिवृताऽस्ति । अत्रसीता-
सन्देशमखिलमुक्तवतोदूतस्यहनुमतउक्तौ नदूतोऽस्मीतिनिषेधोबा-
धितत्वादाभासरूपःराघववीर्यसन्धुक्षणसमयोचितमिथ्यावचनप-
रिहारेणयथार्थवादित्वेपर्यवस्यन् कालहरणमुत्सृज्येदानीमेवलंकांग-
त्वानिहत्यशत्रून्सीतासमुज्जीवनीयेतिव्यङ्ग्यार्थविशेषमाक्षिपति ॥

वेगवतीवृत्तं—आक्षेपभेदः ।

अवलम्ब्य पते पितुराज्ञां गच्छसि वेगवती यदि गच्छेः ।

दयितामिह मां विसृजन्नो चिरतापकरं तव यानम् ॥

आक्षेपोऽन्योविधौव्यक्तेनिषेधेचतिरोहिते । तमाक्षेपं “सयुगा-
त्सगुरुविषमेचेद्भाविहवेगवतीयुजिभाद्रौ” इतिलक्षणवतावेगवतीवृ-
त्तेनोदाहरति । अवेति । आत्मनोवनयात्रांप्रतिषेधन्तराघवंप्रतिसीतो-
क्तिरियम् हेपतेत्वंवेगवतींशीघ्रंवनंगन्तव्यमित्येवंरूपां पितुराज्ञामव-
लम्ब्यगृहीत्वादयितांप्रियांमामिहविसृजन्त्यजन्सन्गच्छसियदिवनं-
यासिचेद्गच्छेःयायाः तवयानंयात्रामेममचिरतापकरंनो चिरकालं-
सन्तापकारिनभवेत् । अत्रगच्छेरितिविधिव्यक्तःमागाइतिनिषेध-
स्तिरोहितः । नोचिरतापकरमितिस्वमरणसंसूचनेनगमननिषेधोग-
र्भकृतः ॥ १०७ ॥

विरोधाभासः ।

पित्राज्ञां निर्वोदुं क्षमोऽपि वहसि त्वमक्षमताम् ।

ईशोऽप्यनीश एव श्रीरघुपुङ्गव महादरोऽप्यदरः ॥

विरोधस्याभासत्वेआपाततोभासमानत्वेविरोधाभासस्तमार्थ-
योदाहरति पित्रिति । हेश्रीरघुपुङ्गवत्वंपितुराज्ञांवनगमनाज्ञां निर्वोदुं

कर्तुंक्षमश्शक्तोऽपि अक्षमतांअशक्तत्वंराज्यराहित्यंचवहसिप्राप्नोषिं
ईशःप्रभुरप्यनीशःअप्रभुः नविद्यतेईशःअस्यसइत्यपि महान्दरःभयं-
यस्यसःमहादरोऽपि अदरोभयरहितः । महानादरःभक्तेषुप्रीतिर्यस्य-
सइत्यपि । अत्रसमन्वयस्स्पष्टः ॥ १०८ ॥

गच्छेति वनं विभो क्षमस्त्वं पित्राज्ञामपि वोढुंमक्षमोऽसि ।

सर्वस्य विराट्च नो विराट्त्वं निर्भीकोऽपि महादरोऽसि लोके ॥

विषमे तजरगणागुरुश्च समे मसजगणागुरुद्वयंचेद्विराडिति
लक्षणवताविराड्वृत्तेन विरोधाभासमुदाहरति । गच्छेति । पित्राज्ञां-
वोढुं क्षमःशक्तोप्यक्षमःअशक्तःराज्यरहितश्चासि । सर्वस्यजगतां-
विराट्चविशिष्टोराट्चराजापित्वं विराट्विशिष्टोराजा नो नासिवि-
राट्वीनांपक्षिणांराट् राजागरुडोनासीत्यपि । लोकेनिर्भीकोभयरहि-
तोपिमहान्दरोभयंयस्यसःमहादरोसि महान्आदरोयस्यसइत्यपि ।
अत्रापिसमन्वयस्स्पष्टः ॥ १०९ ॥

वियोगिनीवृत्तं—विभावनालंकारः ।

जनकस्य सुतां वियोगिनीं त्रिजटा प्राह भवत्पदौ सखि ।

न हि यावक्लेशचर्चितावयि वर्वर्ति तथापि पाटलः ॥

विभावना विनापि स्यात्कारणं कार्यजन्म चेत् । प्रसिद्धकार-
णाभावेपि कार्योत्पत्तिर्विभावना । तां “ विषमेससजागुरुस्समे स-
भरालोऽथगुरुर्वियोगिनी”ति लक्षणवता वियोगिनीवृत्तेनोदाहरति
जनकस्येति त्रिजटातदाख्याकाचनराक्षसीसीतासखी वियोगिनीं-
रामविरहितांजनकस्यसुतामेवंप्राह । किमितिअयिहेसखिभवत्याःपदौ
यावकस्यलाक्षारसस्यलेशेनलवेनापिचर्चितौसिक्तौनहि नस्तः तथा-
पिपाटलःरक्तःवर्वर्तिभृशंवर्तते । अत्रयावकरसचर्चनरूपकारणाभा-

वेपिपाटलिमाकथितः स्वाभाविकत्वेनविरोधपरिहारः ॥ ११० ॥

आख्यानिकावृत्तं—विभावनाभेदः ।

आख्यानिकायामिदमद्भुतं ते निगद्यते राघव यं त्वमास्यः ।

विद्राव्य काकं त्रिजगत्स्वतीक्ष्णो मृदुस्स दर्भोऽस्य जहार नेत्रम् ॥

हेतूनामसमग्रत्वे कार्येत्पत्तिश्च सा (विभावना) मता । इति-
विभावनाभेदं “ प्रथमतृतीयपादाविन्द्रवज्रायाः द्वितीयचतुर्थावु-
पेन्द्रवज्रायायदिस्यातांतदाख्यानिकावृत्तं ” इति लक्षणवतातेनवृ-
त्तेनोदाहरति आख्यानिकायामिति हेराघवतेतवाख्यानिकायामि-
तिहासेरामायणेइदमद्भुतमाश्चर्यंनिगद्यतेकथ्यते । किमिति त्वयंद-
र्भमास्यः काकासुरोपर्यक्षिपः सःअतीक्ष्णस्तैक्ष्ण्यरहितःमृदुःकोम-
लोदर्भस्त्रिषुजगत्सुतंकाकंविद्राव्यविद्रूतंकृत्वा अस्यकाकस्यनेत्रंद-
क्षिणाक्षिजहारअहरत् । अत्रकाकनेत्रापहरणेसाध्येहेतोर्दर्भस्यासम-
ग्रत्वंतीक्ष्णत्वादिगुणवैकल्यम् ॥ १११ ॥

विपरीताख्यानिकावृत्तं—विभावनाभेदः ।

रघूत्तमोक्ता मुनिना न मिथ्या नाख्यानिका ते विपरीतपूर्वा ।

तथापि मुक्तिं दिशति त्वयीमे बद्धास्सकामा न सितास्त्वकामाः ॥

कार्येत्पत्तिस्तृतीया स्यात्सत्यपि प्रतिबन्धके । इतिविभाव-
नाभेदं “ प्रथमतृतीयपादावुपेन्द्रवज्रायाः द्वितीयचतुर्थपादाविन्द्र-
वज्रायायदिस्यातांतद्विपरीताख्यानिकावृत्तमिति ” लक्षणवतातेन-
वृत्तेनोदाहरतिरध्विति हेरघूत्तममुनिनावाल्मीकिव्यासप्रभृतिनोक्ता
तेतवाख्यानिका रामभक्तःसंसृतिबन्धान्मुच्यतेतदभक्तःसंसृतिब-
न्धवान्भवतीतिसुहृदिवच्यंभयमर्यादयाप्रवक्तारामायणादीतिहासः

मिथ्यान सत्यैव तथा विपरीतपूर्वा पूर्वशब्दउपलक्षणविधयोत्तर-
स्यापिबोधकः विरुद्धपूर्वोत्तरभागापि त्वदाख्यानकथितंसत्यमवि-
रुद्धपूर्वोत्तरमित्यर्थः । तथापिमुक्तिभक्तानांमोक्षंदिशतिवितरतित्व-
यिसकामास्सभक्तयःइमे वद्धाःसंसृतिबन्धवन्तोभवन्ति । अकामाः
भक्तिरहितास्तु सितास्संसृतिबद्धा न नभवन्ति । त्वयिमुक्तिदिश-
तिसति सकामाः त्वामनासेव्यकामक्रोधादियुक्ताःवद्भानभवन्ति ।
अकामाःकामक्रोधादिराहित्येनत्वामासेवमानाःसिताःवद्भानभव-
न्तीतिविरोधपरिहारः । अत्रसकामाःभक्ताःसंसृतिबन्धप्रतिबन्धक-
भक्तिशालिनःश्लेषेणगृहीताः । अकामाअभक्ताःसंसृतिबन्धाभाव-
प्रतिबन्धकभक्त्यभाववन्तश्चश्लेषेणगृहीताइति सत्येवप्रतिबन्धके-
कार्योत्पत्तिः ॥ ११२ ॥

उपजातिभेदः—विभावनाभेदः ।

सीताकुचौ वीक्ष्य पतिः स्थिरायाः जाता तटित्तोऽद्रियुगीति चष्टे ।
पत्युर्मुखं वक्ति विलोक्य नीलाचलादुदीतश्च शशीति सीता ॥

अकारणात्कार्यजन्मचतुर्थीस्याद्विभावना । इतिविभावनाभे-
दमुपजातिभेदेनोदाहरति सीतेति पतिःरामःसीताकुचौवीक्ष्यचष्टे ।
किमिति स्थिरायाश्चंचलतांविहायस्थिरभावंगतायास्तटित्तोविद्युतः
अद्रियुगीशैलद्वयीजातेति । सीताचपत्युर्मुखं विलोक्यवक्ति किमि-
ति नीलाचलादिन्द्रनीलपर्वतात्शशीचन्द्रःउदीतःजातइति । अत्र-
तटित्वेनसीताशैलयुगत्वेनतत्कुचद्वयंचाध्यवसीयते । तथानीला-
चलत्वेनरामःचन्द्रत्वेनतन्मुखंचाध्यवसीयतइत्यकारणात्कार्यजन्म ॥

विलोक्य रामश्शशिनं ब्रवीति तरोस्तलं याम्ययि लक्ष्मणैते ।

कराः शशांकस्य मदीयकायं सन्तापयन्त्यर्ककरोपमानाः ॥

विरुद्धात्कार्यसंपत्तिर्दृष्टा काचिद्विभावना । इतिविभावनाभे-
दमुपजातिभेदेनोदाहरति विलोक्येति सीताविरहवेदनामनुभवन्-
रामःशशिनमुदितंचन्द्रंविलोक्यब्रवीति किमिति अयिहेलक्ष्मणतरो-
स्तलयामि अर्ककरोपमानाःरविकिरणसदृशाःएतेशशांकस्यकराः
किरणाः मदीयंकायंशरीरंसंतापयन्ति । अत्रतापनिवर्तकतयाताप-
विरुद्धैःशशिकिरणैस्तापजनिरुक्ता ॥ ११४ ॥

तवानेन्दोः स्मितदुग्धराशि रुदेति वैदेहि पते पुरस्तात् ।

जातस्त्वदीयात्करकल्पवृक्षात् कीर्तिच्छटाक्षीरनिधिप्रवाहः ॥

कार्यात्कारणजन्मापि दृष्टा काचिद्विभावना । तामुपजातिभे-
देनोदाहरति तवेति सीतारामयोर्नर्मोक्तिरियं हेवैदेहितवानेन्दोर्मुख-
चन्द्रात् स्मितहासएवदुग्धराशिःक्षीरसमुद्रःउदेत्याविर्भवति । स्मि-
तस्यमन्दत्वात्तत्सादृश्यानुगुण्यायदुग्धराशेः किंचिदुदञ्चनंवार्तमान-
कालिकमालोच्यसीताप्राह पतेरामत्वदीयात् करएवदातृत्वात्कल्प-
वृक्षस्तस्मात्कीर्तिच्छटायशोराशिरेवक्षीरनिधिस्तस्यप्रवाहः पुरस्ता-
त्पूर्वमेवजातः । अत्रक्षीरांबुधिजन्यादिन्दोःकल्पवृक्षाच्चकारणस्यक्षी-
रांबुधेरुत्पत्तिरुक्ता ॥ ११५ ॥

उपजातिभेदः—विशेषोक्तिःअलंकारः ।

कृष्टोऽपि रक्षोविषकण्डकैरप्याशागुणो मैथिलपुत्रिकायाः ।

न च्छिद्यते राघव लंबमानत्वदीयविश्लेषरुजाधरोऽपि ॥

कार्याजनिर्विशेषोक्तिः सतिपुष्कलकारणे । तामुपजातिभेदे-
नोदाहरति कृष्टइति हनुमदुक्तिरियं हेराघवमैथिलपुत्रिकायाःअशो-
कवनान्तरेराक्षसीवृतायाःसीतायाः आशागुणःस्नेहसूत्रं रक्षोभिस्त्व-
विषकण्टकैःकृष्टोपि लंबमानः त्वदीयःविश्लेषोवियोगस्तेनजातारु-

जारोगण्वधरःपर्वतोयस्मिस्तथाभूतोपि नच्छिद्यतेछिन्नो न भवति ।
अत्रसूत्रविच्छेदकारणपौष्कल्येपिविच्छेदरूपकार्यानुत्पत्तिरुक्ता ॥

उपजातिभेदः—असंभवालंकारः ।

को वेद सप्तैष शरेण सालनेकेन भिन्द्याद्दश योजनानि ।

क्षिपेत्पदो दुन्दुभिदानवस्य शरीरमंगुष्ठमुखेन चेति ॥

कस्यचित्पदार्थस्यनिष्पत्तेरसंभावनीयत्ववर्णनमसंभवालंकार-
स्तमुदाहरति कश्चित् सप्तसालभेदनदुन्दुभिःशरीरक्षेपणकृतं राघवं-
श्लाघमानस्यसुग्रीवस्योक्तिरियं एषराघवपक्षेनशरेणसप्तसालान्सा-
लवृक्षान्भिन्द्यात् किंचदुन्दुभिदानवस्यशरीरं पदःपादस्यांगुष्ठस्य-
मुखेनाग्रेणे दशयोजनानिक्षिपेदस्येदितिकोवेदवेत्ति नकोपीत्यर्थः अ-
त्रसमन्वयः स्पष्टः ॥ ११७ ॥

उपजातिभेदः—असंगत्यलंकारः ।

रघूत्तमेनाहवकर्म सम्यगनुष्ठितं श्रेष्ठतमं वनान्ते ।

प्राप्तं फलं स्वर्गसुखं समस्तै रक्षोभिरुग्रैः खरदूषणाद्यैः ॥

ययोःकार्यहेत्वोर्भिन्नदेशत्वंविरुद्धंतयोस्तन्निबध्यमानमसंगत्य-
लंकारस्तमुदाहरति रघ्विति आहवकर्मयज्ञकर्मयुद्धकर्मच स्वर्गसु-
खंयज्ञकर्मशूरप्राप्यंयुद्धांगणहतवीरप्राप्यंच शिष्टंस्पष्टं । अत्रयज्ञकर्म-
स्वर्गफलयोर्भिन्नदेशत्वंनिबद्धम् ॥ ११८ ॥

उपजातिभेदः—असंगतिभेदः ।

धार्यं किरीटं भरतः स्वमूर्ध्ना रघूत्तमस्यांग्रियुगे न्यधत् ।

स्वपादुके पादयुगेन धार्यं व्यधत् रामो भरतस्य मूर्ध्नि ॥

अन्यत्रकरणीयस्यततोऽन्यत्रकृतिश्चसा (असंगतिः) तामुदाहर-
ति धार्यमिति भरतोमातृवरेणस्वमूर्ध्नाधार्यंकिरीटंरामस्यांग्रियुगेन्य-

घत्तनिहितवान् । रामोपिपादयुगेनधार्यैस्वपादुकेभरतस्यमूर्ध्न्यध-
त्तविहितवान् । अत्रशिरसिरसिकरणीयंपादयोःकृतंपादयोःकरणी-
यंचशिरसिकृतमित्यसंगतिः ॥ ११९ ॥

उपजातिभेदः—असंगतिभेदः ।

रघूत्तमो गाधितनूभवस्य यज्ञे सुमित्रातनयेन साकम् ।

पलाशिनः पालयितुं प्रवृत्तः पलाशिनां दण्डनमेव चक्रे ॥

अन्यत्कर्तुंप्रवृत्तस्यतद्विरुद्धकृतिस्तथा (असंगतिः) तामुदाह-
रति रध्विति रघूत्तमो रामः गाधितनूभवस्य विश्वामित्रस्य यज्ञे सु-
मित्रातनयेन लक्ष्मणेन साकं सह पलाशिनः पलाशसमिदादिहरान् प-
लाशदण्डधरान् वारक्षोभीतान् विश्वामित्रशिष्यान् पालयितुं रक्षितुं प्र-
वृत्तस्सन् पलाशिनां पलाशदण्डधराणां विश्वामित्रशिष्याणां मांसा-
शिनां राक्षसानां च दण्डनं शिक्षणमेव चक्रे । अत्र पलाशिनां रक्षणप्र-
वृत्तेन तद्विरुद्धं पलाशिनां दण्डनं कृतमिति श्लेषोत्थापितेयमसंगतिः ॥

उपजातिभेदः विषमालंकारः ।

स्नुहिद्रुवत्तीव्रविहिंसकस्त्वं मल्लीव रम्या मृदुला च सीता ।

एनां वहन्न त्रपसे दशास्य क मल्लिका क स्नुहिकण्टकद्रुः ॥

विषमं वर्ण्यते यत्र घटनाननुरूपयोः । परस्परमानुरूप्यरहित-
योः पदार्थयोर्यत्र घटनासंबन्धस्संयोगादिरुत्पाद्योत्पादकभावश्च व-
र्ण्यते तत्र विषमालंकारस्तमुदाहरति स्नुहीति सीतामपहृत्य गच्छ-
न्तरावणमालोक्य जटायुष उक्तिरियं । हे दशास्य रावण त्वं स्नुहिद्रुव-
त्कण्टकवृक्षभेदवत्तीव्रः कण्टकैस्तीक्ष्णैरुग्रः अतएव विशेषतो हिंसा-
कश्च । सीता तु मल्लीलतेवरम्या सुन्दरी मृदुलामृद्वंगी च अतः एनां सी-
तां वहन्नयन्त्वं न त्रपसेलज्जावान्नभवसि । परस्पराननुरूपत्वमाह

केति मल्लिकासदृशीसीताक । स्नुहिकण्टकद्रुःस्नुहिनामककण्ट-
कवृक्षसदृशोभवांश्चक । अत्ररस्यत्वमृदुत्वादिनातीव्रत्वर्हिसकत्वा-
दिनाचाननुरूपयोस्सीतारावणयोर्घटनाकृता ॥ १२१ ॥

उपजातिभेदः—विषमालंकारभेदः ।

पुष्पायुधारातिशिरोधरेव कलिन्दकन्याजलवेणिकेत्र ।

नीला रघूत्तंस भुजालता ते कीर्तिं प्रसूते शरदिन्दुशुभ्राम् ॥

विरूपकार्यस्योत्पत्तिरपरंविषममतम् । कार्यकारणयोर्निवर्त्य-
निवर्तकत्वेपञ्चमीविभावना विलक्षणगुणशालित्वेत्वयंविषमइतिभे-
दः । [विरूपकार्यस्यकारणविलक्षणस्वरूपस्येत्यर्थः] तंविषमभेद-
मुदाहरति पुष्पेति हेरघूत्तंसराम पुष्पायुधारातेरिशवस्यशिरोधरे-
वकण्ठवत् कलिन्दकन्यायायमुनायाः जलवेणिकेवकचसदृशजलप्र-
वाहवच्चनीलाश्यामातेतवभुजालतालतासदृशभुजः शरदिन्दुवत्-
शुभ्रांधवलांकीर्तिंप्रसूतेजनयति । अत्रकारणगुणपरिपाठ्या [स्वस-
जातीयकार्यगुणोत्पादकत्वरूपया] विरुद्धान्नीलाद्धवलोत्पत्तिः ॥

उपजातिभेदः—विषमालंकारभेदः ।

रतीच्छया सुन्दरसुन्दरांगं रामानुजं शूर्पणखा समेत्य ।

अप्राप्य तत्संगसुखं बभूव तस्यासिना प्रत्युत कृत्तनासा ॥

अनिष्टस्याप्यवाप्तिश्चतदिष्टार्थसमुद्यमात् । इष्टार्थमुद्दिश्यकिं-
चित्कर्मारब्धवतोनकेवलमिष्टस्यानवाप्तिः किन्तुततोनिष्टस्यापिप्र-
तिलभश्चेत्तदपिविषमं तदुदाहरति रतीति शूर्पणखारतीच्छयाल-
क्ष्मणेनसहरतिमनुभवितुमाशयासुन्दराणामपिसुन्दराण्यंगानिय-
स्यतं रामस्यानुजलक्ष्मणंसमेत्योपेत्य तेनसहसंगस्संगमस्तेनजातं-
सुखमप्राप्य प्रत्युतकिन्तु तस्यलक्ष्मणस्यासिनाखड्गेनकृत्तनासा

छिन्ननासिकाबभूव। अत्ररत्याशयालक्ष्मणमुपगतायाश्शूर्पणखायाः-
नकेवलंरत्यलाभःकिन्तुनासिकाच्छेदोपि ॥ १२३ ॥

उपजातिभेदः—समालंकारः ।

मल्लीलता मैथिलराजकन्या चूतद्रुमः पङ्क्तिरथस्य पुत्रः ।

तयोस्तु संगः प्रियकृन्न कस्य मल्लीरसालद्रुमसंगतुल्यः ॥

समंस्याद्वर्णनंयत्र द्वयोरप्यनुरूपयोः । प्रथमविषमप्रतिद्वंद्वीदं-
समं तदुदाहरति मल्लीति मैथिलराजकन्यासीता मल्लीलतामल्लील-
तासदृशी पङ्क्तिरथस्यदशरथस्यपुत्रोरामस्तुचूतद्रुमःरसालवृक्ष-
सदृशः मल्ल्याःरसालद्रुमस्यचसंगेनसंवन्धेनतुल्यस्सदृशस्तयो-
स्सीतारामयोस्संगः कस्यप्रियकृन्नभवेत् सर्वस्यापिप्रियकृदितिभा-
वः समन्वयःस्पष्टः ॥ १२४ ॥

उपजातिभेदः—समालंकारभेदः ।

योगीश्वरोऽसौ जनकाधिराजः पिता क्षमेयं जननी भवत्याः ।

अतो दशास्यस्य च राक्षसीनां सर्वं कुकृत्यं सहसे सखि त्वम् ॥

सारूप्यमपिकार्यस्यकारणेनसमंविदुः । इदंद्वितीयविषमप्रति-
द्वंद्विसमं तदुदाहरति योगीति रावणराससीतर्जनादिकंसहमानां
सीतामासाद्यतत्सख्यास्त्रिजटायाउक्तिरियं । अयिसखिसीतेभवत्या-
स्तव योगिनांशमदमादिमतामीश्वरःअसौप्रसिद्धःजनकाधिराजः
जनकराजःपिता इयंक्षमासर्वसहाजननीमाता अतःकारणात्सर्वं द-
शास्यस्यरावणस्यकुकृत्यंअपहरणादिकुत्सितकार्यं राक्षसीनां कु-
कृत्यंभर्त्सनादिकुचरितंच त्वंसहसेक्षमसे । अत्रकार्यभूतायास्सीता-
याः कारणभूतशमदमादिमज्जनकस्वभावानुरूप्यं कारणभूतसर्व-
सहनादिमज्जननीस्वभावानुरूप्यंचदर्शितम् ॥ १२५ ॥

उपजातिभेदः—समालंकारभेदः ।

उच्चेषु कूटेष्वटनं रताय सौमित्रिणा शूर्पणखाऽर्थयन्ती ।

उपेत्य तं प्राप जवेन तस्मा दुच्चाटनं न ह्यफला सदर्चा ॥

विनानिष्टं च तत्सिद्धिर्यदर्थं कर्तुमुद्यमः । अनिष्टं विना यमर्थं कर्तु-
मुद्यमस्तत्सिद्धिरपि समं इदं तृतीयविषमप्रतिद्वंद्वि तदुदाहरति उच्चे-
ष्विति सौमित्रिणालक्ष्मणेन सह रताय क्रीडामनुभवितुं उच्चेषु उन्न-
तेषु श्रेष्ठेषु वाकूटेषु गिरिऽंगेषु अटनं तेन सह संचारमर्थयन्ती प्रार्थयमा-
ना शूर्पणखा तं लक्ष्मणमुपेत्य जवेन शीघ्रं तस्माल्लक्ष्मणादुच्चाटनमुच्चे-
षु स्थानेष्वटनं दूरनिर्वासनं च प्राप हियतः सदर्चामहत्सेवा अफलानि-
ष्फलान्भवति । अत्रोच्चाटनार्थितया लक्ष्मणमुपसर्पन्त्याः शूर्पण-
खायाः अन्ततस्समुपसर्पणेनासिकाच्छेदरूपोत्कटानिष्टप्राप्तावपि प्र-
थमद्वितीयसमुपसर्पणयोस्तादृशानिष्टाभावादिदं तृतीयसमोदाहर-
णं इष्टावाप्तिस्तु श्लेषकल्पिता बोध्या ॥ १२६ ॥

आख्यानिकावृत्तं—विचित्रालंकारः ।

निश्चिन्तितस्संभवितुं सदोषः सचिन्तितो राम भवत्यजस्रम् ।

औन्नत्यमप्यासुमना जगत्सु नर्ति करोत्येतदतीव चित्रम् ॥

विचित्रं तत्प्रयत्नश्चेद्विपरीतः फलेच्छया । फलेच्छया विपरीतः
प्रयत्नो विचित्रालंकारस्तमाख्यानिकावृत्तेनोदाहरति निरिति हेराम-
सतांसज्जनानामोघस्समूहः निश्चिन्तितः विषयादिचिन्तारहितः संभ-
वितुं सम्यग्भवितुमजस्रं सदा सचिन्तितः विषयादिचिन्तासहितः भ-
वति । हेरामभवति त्वयि सचिन्तितः सभक्तिरस्तीति विरोधपरिहा-
रः । अपि किंच जगत्सु लोकेषु औन्नत्यमुच्चतामाप्नुं प्राप्नुमनो यस्य त-
थाभूतस्स न सदोषः नर्तिकरोति न मीभवति एतदतीव चित्रमद्भुतं उ-

त्कर्षप्राप्तुं विनयादिगुणयुक्तो भवतीति वा त्वयि प्रणामादिसेवां करोतीति वा विरोधपरिहारः ॥ १२७ ॥

उपजातिभेदः—अधिकालंकारः ।

कार्यप्रपञ्चं प्रकृतिर्विलाप्य यत्रास्ति रामस्य तनौ युगान्ते ।

ममौ न तस्यां दयितेक्षितेति हनूमदावेदनजः प्रमोदः ॥

अधिकं पृथुलाधारादाधेयाधिक्यवर्णनम् । तदुदाहरति कार्येति युगस्यान्ते अवसाने प्रकृतिः जगदुपादानभूतामाया कार्यप्रपञ्चस्वकार्यभूतमखिलं प्रपञ्चं विलाप्य घटादिकं मुदादाविव स्वस्यां विलीनं कारयित्वा रामस्य “रमन्ते योगिनोऽनन्ते सत्यानन्दे चिदात्मनि । इति रामपदेनासौ परब्रह्माभिधीयते” इति श्रुत्यारामपदाभिधेयस्य परब्रह्मणः यत्र यस्यांतनौ शरीरे स्वरूपे अस्ति लीनं वर्तते । तस्यां रामस्य तनौ दयिता प्रियासीता ईक्षिता दृष्टेति हनूमत आवेदनं उक्तिस्तज्जः प्रमोद आनन्दः नममौ न मातिस्म । अत्र यत्र रामतनौ कार्यप्रपञ्चेन सह प्रकृतिरस्तीत्याधारस्यातिविशालत्वं प्रदर्श्य तत्र नममावित्याधेयस्यानन्दस्याधिक्यवर्णितम् ॥ १२८ ॥

उपजातिभेदः—अधिकालंकारभेदः ॥

कियद्विशालं कवितल्लजानां वाग्ब्रह्म वल्मीकजनुर्मुखानाम् ।

सीतापते संहतयोऽपि यत्र विश्रान्तिमृच्छन्ति भवद्गुणानाम् ॥

विशालादाधेयाद्यदाधारस्याधिक्यंतदप्यधिकंतदुदाहरति । कियदिति । वल्मीकजनुर्मुखानां वल्मीकिप्रभृतीनां कवितल्लजानां कविश्रेष्ठानां विशालं विस्तृतं वाक्शब्दएव ब्रह्म परवस्तु कियत् अपरिमितमित्यर्थः । यत्र हे सीतापते भवतः गुणानां संहतयस्ततयोऽपि विश्रान्तिमसंकुचितावस्थानमृच्छन्ति प्राप्नुवन्ति । गुणसंहतीनामाधे-

यानांविश्रान्तिमृच्छन्तीत्यसंकटावस्थानोक्त्या वाग्ब्रह्मणआधि-
क्यं वर्णितम् । यद्यपिकियद्वाग्ब्रह्मेत्याधारस्यप्रशंसाक्रियते तथापि-
तनुत्वेनसिद्धवक्तृतस्यशब्दब्रह्मणोगुणसंहत्यधिकत्वेनाधिकरणत्वंप-
रिकल्प्यैव प्रशंसाक्रियतइतितत्प्रशंसा प्रस्तुतगुणसंहतिप्रशंसाया-
मेवपर्यवस्यति ॥ १२९ ॥

उपजातिभेदः—अल्पालङ्कारः ।

राम त्वदाख्याङ्कितमङ्गुलीयं सीताकरे कङ्कणवद्विधाय ।

एकत्र पाणौ बलयं परत्र विधातुकामेव विराजते स्म ॥

अल्पंतुसूक्ष्मादाधेयाद्यदाधारस्यसूक्ष्मता । स्वापेक्षयासूक्ष्मा-
दाधेयादाधारस्यसूक्ष्मतायत्तदल्पनामालङ्कारः तमुदाहरति । रामे-
ति । रामवियोगकृशाङ्गीसीतामालोक्यराममासाद्यसीतावृत्तान्त-
निवेदयतोहनूमतउक्तिरियम् । हेरामतवाख्ययानाम्नाङ्कितमङ्गुली-
यंप्रत्यभिज्ञानायमयादत्तांतवमुद्रिकां सीताविरहकृशाङ्गुलौधर्तु-
मानुगुण्याभावमन्वाना कङ्कणवद्वलयवदेकत्रकरेविधायलम्बितकृ-
त्वा करद्वयवलयधारणसम्प्रदायमनुसृत्य परत्रपाणावितरकरेऽपि-
बलयंविधातुकामेवधर्तुकामेवविराजतेस्म । अत्राङ्गुलीयंतावद-
ङ्गुलिमात्रपरिमितत्वात्सूक्ष्मं तदपिविरहिण्याःकरेकङ्कणवल्लम्बि-
तंप्रवेशितमित्युक्त्या ततोऽपिकरस्यविरहकाश्यादितिसौक्ष्म्यंदर्शि-
तम् ॥ ३० ॥

विपरीताख्यानिकावृत्तम्—अन्योन्यालङ्कारः ।

रसालवृक्षेण विभाति मल्ली मल्या यथा भाति रसालवृक्षः ।

तथैव रामेण विभाति सीता रामो दुहित्रा जनकस्य भाति ॥

अन्योन्यंनामयत्रस्यादुपकारःपरस्परम् । यत्रपरस्परमुपका-

रः तत्रान्योन्यालङ्कारस्तमुदाहरति । रसालेति । रसालश्चूतःजनक-
स्यदुहित्रासीतया । समन्वयस्स्पष्टः ॥ १३१ ॥

उपजातिभेदः—विशेषालङ्कारः ।

राकाशशाङ्केऽद्य तिरोहितेऽपि पयोमुचा राहुमुखं गतेऽपि ।

ज्योत्स्ना तदीया वदनं प्रविष्टा वैदेहि ते ह्लादयतेतरां माम् ॥

विशेषः ख्यातं [प्रसिद्धं] आधारं विनाऽप्याधेयवर्णनं । तमुदा-
हरति । राकेति । मेघावरणोपरागयुक्तराकायांसोल्लासंसीतां दृष्ट्वा रा-
मोक्तिरियम् । हेवैदेहि अद्यास्मिन्नहनिराकाशशाङ्के पूर्णमाचन्द्रे प-
योमुचामेधेन तिरोहितेऽन्तर्हितेऽपिराहोर्मुखंगते प्रविष्टेऽपि तस्य रा-
काशशाङ्कस्येतदीया ज्योत्स्नाचन्द्रिकातेतव वदनं मुखं प्रविष्टासती-
राममां ह्लादयतेतरामतिशयेन सन्तोषयति । अत्र प्रसिद्धाधारस्य च-
न्द्रस्याभावेऽपि तच्चन्द्रिकायास्सीतावदनस्थितिरुक्ता ॥ १३२ ॥

उपजातिभेदः—विशेषभेदः ।

मल्लीप्रसूनद्युतिदन्तपङ्क्तिर्विभाति सीता पुरतश्च पश्चात् ।

अन्तश्च पार्श्वद्वितये किमर्थमन्वेषणीया भवता मया वा ॥

विशेषस्सोऽपियद्येकं वस्त्वनेकत्र वर्ण्यते । तमुदाहरति मल्ली-
ति । भावनामयसीतांसर्वत्र पश्यतो रामस्य लक्ष्मणमालोक्येयमुक्तिः
अत्रार्थस्समन्वयश्च स्पष्टः ॥ १३३ ॥

उपजातिभेदः—विशेषभेदः ।

मदाश्रमे कोसलजाकुमार निर्विघ्नलेशं मत्सकर्म कर्तुम् ।

त्वां साम्प्रतं लब्धवता मया यः प्रह्लादमावीद्भगवान्स लब्धः ॥

किञ्चित्पदार्थारम्भेणाशक्यस्य वस्त्वन्तरस्य कृतिरपि विशेषा-
लङ्कारस्तमुदाहरति मदिति । दशरथसकाशाद्राममात्मयज्ञरक्षणा-

यस्वाश्रममानयतोमध्येमार्गविश्वामित्रस्यराममालोक्येयमुक्तिः ।
कोसलजायाः कौसल्यायाःकुमारराम ममाश्रमेनिर्विघ्नलेशंशेषदपि-
प्रत्यूहंविना मखकर्मयज्ञकर्मकर्तुं सांप्रतमद्यत्वांलब्धवताप्राप्तवताम-
या यःहिरण्यकशिपुंहत्वाप्रह्लादमावीद्रक्षितवान्सभगवान्नरहरि-
र्विष्णुरेवलब्धः । अत्ररामलाभारम्भेणनरहरिविष्णुलाभरूपाशक्य-
वस्त्वन्तरकृतिः ॥ १३४ ॥

उपजातिभेदः—व्याघातालङ्कारः ।

लोके प्रियं यत्स्मर तत्सुमन्ते शरत्वमाप्याप्रियतामुपैति ।

शीतं हिमं यद्भुवने तदिन्द्रोः रश्मित्वमाप्तं भजते महौष्ण्यम् ॥

यत् यत्साधनत्वेनलोकेऽवगतंतत्केनचित्त्वाद्रुद्धसाधनंक्रिये-
तचेत्सव्याघातः । यद्वा यत्साधनतयाकेनचिदुपात्ततदन्येनतत्प्रति-
द्वंदिनातद्विरुद्धसाधनंक्रियेतचेत्सोऽपिव्याघातस्तत्रप्रथममुदाहर-
तिलोकइति । सीताविरहाग्नितप्तस्यरामस्यमन्मथचन्द्रोपालम्भरूपं-
वचनमिदम् । हेस्मरकाम लोकेयत्सुमंपुष्पंप्रियंप्रीतिकरं तच्चेतव-
शरत्वंबाणतामाप्यआसमन्तादाप्त्वा अप्रियतांअप्रीतिकरतामुपैति-
प्राप्नोति भुवनेजगति यद्विमंतुहिनंशीतंशैत्यगुणयुक्तं तदिन्द्रोश्चन्द्रस्य-
रश्मित्वंकिरणतांआप्तंप्राप्तंसत्तमहत् औष्ण्यंउष्णतांभजतेलभते ।
अत्रप्रीतिकरणसाधनत्वेनलोकेऽवगतंपुष्पंमन्मथेनाप्रीतिकरणसाध-
नंक्रियते शैत्यकरणसाधनत्वेनलोकेऽवगतंहिमंचन्द्रेणौष्ण्यकरणसा-
धनंक्रियतइतिप्रथमोव्याघातः ॥ १३५ ॥

उपजातिभेदः—द्वितीयव्याघातः ।

एका सतो रव्युदयं निरास्थद्यं भर्तृजीवस्थितये गिरैव ।

इयं समस्तस्थितयेऽनसूया प्रावर्तयज्जानकि तं तयैव ॥

रः तत्रान्योन्यालङ्कारस्तमुदाहरति । रसालेति । रसालश्चूतःजनक-
स्यदुहित्रासीतया । समन्वयस्स्पष्टः ॥ १३१ ॥

उपजातिभेदः—विशेषालङ्कारः ।

राकाशशाङ्केऽद्य तिरोहितेऽपि पयोमुचा राहुमुखं गतेऽपि ।

ज्योत्स्ना तदीया वदनं प्रविष्टा वैदेहि ते ह्लादयतेतरां माम् ॥

विशेषः ख्यातं [प्रसिद्धं] आधारं विनाऽप्याधेयवर्णनं । तमुदा-
हरति । राकेति । मेघावरणोपरागयुक्तराकायांसोल्लासंसीतां दृष्ट्वा रा-
मोक्तिरियम् । हेवैदेहि अद्यास्मिन्नहनिराकाशशाङ्के पूर्णमाचन्द्रेष-
योमुचामेघेन तिरोहितेऽन्तर्हितेऽपिराहोर्मुखंगते प्रविष्टेऽपि तस्य रा-
काशशाङ्कस्येयं तदीया ज्योत्स्ना चन्द्रिकातेतव वदनं मुखं प्रविष्टा सती-
राममां ह्लादयते त रामतिशयेन सन्तोषयति । अत्र प्रसिद्धाधारस्य च-
न्द्रस्याभावेऽपि तच्चन्द्रिकायास्सीता वदनस्थितिरुक्ता ॥ १३२ ॥

उपजातिभेदः—विशेषभेदः ।

मल्लीप्रसूनद्युतिदन्तपङ्क्तिर्विभाति सीता पुरतश्च पश्चात् ।

अन्तश्च पार्श्वद्वितये किमर्थमन्वेषणीया भवता मया वा ॥

विशेषस्सोऽपियद्येकं वस्त्वनेकत्र वर्ण्यते । तमुदाहरति मल्ली-
ति । भावनामयसीतां सर्वत्र पश्यतो रामस्य लक्ष्मणमालोक्येयमुक्तिः
अत्रार्थस्समन्वयश्च स्पष्टः ॥ १३३ ॥

उपजातिभेदः—विशेषभेदः ।

मदाश्रमे कोसलजाकुमार निर्विघ्नलेशं मत्सकर्म कर्तुम् ।

त्वां साम्प्रतं लब्धवता मया यः प्रह्लादमावीद्भगवान्स लब्धः ॥

किञ्चित्पदार्थारम्भेणाशक्यस्य वस्त्वन्तरस्य कृतिरपि विशेषा-
लङ्कारस्तमुदाहरति मदिति । दशरथसकाशाद्राममात्मयज्ञरक्षणा-

यस्वाश्रममानयतो मध्येमार्गविश्वामित्रस्य राममालोक्येयमुक्तिः ।
 कोसलजायाः कौसल्यायाः कुमारराम ममाश्रमे निर्विघ्नलेशं ईषदपि-
 प्रत्यूहं विना मखकर्मयज्ञकर्मकर्तुं सांप्रतमद्यत्वांलब्धवता प्राप्तवताम-
 या यः हिरण्यकशिपुं हत्वा प्रह्लादमावीदक्षितवान्सभगवान्नरहरि-
 र्विष्णुरेवलब्धः । अत्र रामलाभारम्भेण नरहरिर्विष्णुलाभरूपाशक्य-
 वस्त्वन्तरकृतिः ॥ १३४ ॥

उपजातिभेदः—व्याघातालङ्कारः ।

लोके प्रियं यत्स्मर तत्सुमन्ते शरत्वमाप्याप्रियतामुपैति ।

शीतं हिमं यद्भुवने तदिन्द्रोः रश्मित्वमाप्तं भजते महौष्ण्यम् ॥

यत् यत्साधनत्वेन लोकेऽवगतं तत्केनचित् तद्विरुद्धसाधनं क्रिये-
 तचेत्स व्याघातः । यद्वा यत्साधनतया केनचिदुपात्तं तदन्येन तत्प्रति-
 द्वन्दिना तद्विरुद्धसाधनं क्रियेत चेत्सोऽपि व्याघातस्तत्र प्रथममुदाहर-
 तिलोक इति । सीताविरहाग्नि तप्तस्य रामस्य मन्मथचन्द्रोपालम्भरूपं-
 वचनमिदम् । हेस्मरकाम लोके यत्सुमं पुष्पं प्रियं प्रीतिकरं तत्ते तव-
 शरत्वं बाणतामाप्य आसमन्तादाप्त्वा अप्रियतां अप्रीतिकरतामुपैति-
 प्राप्नोति भुवने जगति यद्विमं तुहिनं शीतं शैत्यगुणयुक्तं तदिन्द्रोऽश्चन्द्रस्य-
 रश्मित्वं किरणतां आप्तं प्राप्तं सत् महत् औष्ण्यं उष्णतां भजते लभते ।
 अत्र प्रीतिकरणसाधनत्वेन लोकेऽवगतं पुष्पं मन्मथेनाप्रीतिकरणसाध-
 नं क्रियते शैत्यकरणसाधनत्वेन लोकेऽवगतं हिमं चन्द्रेणौष्ण्यकरणसा-
 धनं क्रियत इति प्रथमो व्याघातः ॥ १३५ ॥

उपजातिभेदः—द्वितीयव्याघातः ।

एका सती रव्युदयं निरास्थं भर्तृजीवस्थितये गिरैव ।

इयं समस्तस्थितयेऽनसूया प्रावर्तयज्जानकि तं तयैव ॥

द्वितीयव्याघातमुदाहरतिपकेति । अत्रिमहर्षेराश्रमप्रविष्टस्य-
 रामस्यसीतामालोक्यपतिव्रतारत्नानसूयामहिमनिरूपणपरमिदं व-
 चनम् । हेजानकिसीते एकासतीकौशिकीनामपतिव्रता भर्तुःपत्यु-
 र्जीवस्यप्राणस्यस्थितयेरक्षणाय गिरैववाचैवरवेरुदयनिरास्थन्निराक-
 रोत् । इयमनसूयातुसमस्तस्य प्राणिसङ्घस्यस्थितयेतयैवगिरैवतं-
 रवेरुदयंप्रावर्तयत्प्रवर्तितवती । अत्रैवंपुराणकथा—कोशिकीनामप-
 तिब्रताभर्तारमंसमारोप्यरात्रौगाढान्धकारेवेक्ष्यागृहंनयन्ती मध्येमा
 गंशूलारोपितस्य माण्डव्यमुनेस्स्वभर्तृपादसंघट्टनेनचालितस्यस-
 ज्ञातवेदनस्य कुपितस्य “अयितवभर्तारवेरुदयेमरिष्यति” इतिशापं-
 श्रुत्वारवेरुदयोमाभूदितिगिरमुवाच । ततोबहून्दिवसान्नवेरुदयाभा-
 वाल्लोकस्थितिर्विनष्टाभूत् । तदनुसर्वेदेवाः “उष्णमुष्णेनशाम्यती-
 ति” न्यायमनुसृत्यरवेरुदयायानसूयांप्रार्थयामासुः । साऽपिकौशि-
 कीप्रतिद्वन्द्वितयाखेरुदयोभूयात्कौशिकीपतिरपिनम्रियतामितिच -
 गिरमुवाच । तदनुयथापूर्वरवेरुदयोऽभूदिति । अत्रसूर्योदयाभाव-
 साधनत्वेनकौशिक्यारवेरुदयोमाभूदितिगीरुपात्ता, तद्विरुद्धसूर्यो-
 दयसाधनत्वेनतत्प्रतिद्वन्द्वितयाऽनसूययाऽपिरवेरुदयोभूयादितिगी-
 रेवोपात्तेतिलक्षणसमन्वयः ॥ १३६ ॥

उपजातिभेदः—व्याघातभेदः ।

पित्राज्ञया त्वं विपिनं गियासुर्यमब्रवीर्मांमिबलेत्यनेतुम् ।

सहात्मना हेतुमबाधनीयं सएव नेतुं रघुनाथ हेतुः ॥ ३७ ॥

कार्यविशेषनिष्पादकतयाकेनचित्संभाव्यमानादर्थादन्येनकार्य-
 विरोधिक्रिया सौकर्येण [कारणस्यानुगुण्याधिक्येन] समर्थतेचे-
 त्सोऽपि व्याघातस्तमुदाहरति पित्रिति । अवलात्वेनहेतुनात्मानंव-

नमनेतुकामं प्रियं ते नैव हेतुनाऽऽत्मानं वनं नेतुं प्रार्थयन्त्यास्सीताया उक्ति-
रियम् । हेरघुनाथरामपितुराज्ञया विपिनं वनं यातुमिच्छुरिया सुस्त्वं-
आत्मना स्वेन त्वया सह मां विपिनमनेतुमप्रापयितुमबलेति बलं शरी-
रदादर्थं तद्रहिता शीतोष्णादिसहनराक्षसादिभीतिकरप्राणिसङ्कु-
लवननिवासक्षमशक्तिरहितेति यावत् तस्मादत्रैव नगरे सुखेन स्था-
तुमर्हेति यं अबाधनीयमप्रतिषेध्यं हेतुमव्रवीरवदः । मामात्मना सह-
विपिनं नेतुं स एव हेतुः । अवलेत्येतदेव कारणं बलं सहायस्तद्रहिता-
सर्वसुखास्पदश्रेष्ठसहायभूतभवद्रहितेत्यर्थः । तस्मादत्र नगरे सुखेन-
कथं वतं यं ततस्त्वया सहैव नेतव्येत्यर्थः । अत्र वनप्रयाणोन्मुखेन रा-
मेण सीतायानगरएव स्थापनेत्यकारणत्वेन संभावितमबलात्वं तत्प्र-
त्युत तद्विरुद्धस्य सहनयनस्यैव कारणतया सीतया परित्यागस्यायुक्त-
त्वं दर्शयन्त्यासमर्थ्यते ॥ १३७ ॥

उपजातिभेदः—कारणमालालङ्कारः प्रथमः ।

आस्तिक्यबुद्धिर्मखकार्यहेतुर्मुखक्रिया चित्तविशुद्धिहेतुः ।

चित्तस्य शुद्ध्या श्रवणादिवृत्तिः राम त्वमाप्यः श्रवणादिवृत्त्या ॥

उत्तरोत्तरकारणभूतपूर्वपूर्वैः पूर्वपूर्वकारणभूतोत्तरोत्तरैर्वा-
वस्तुभिः कृतोगुम्भः (रचना) कारणमाला । तत्राद्यां कारणमाला-
मुदाहरति । आस्तिक्येति । अस्ति परलोकसुखादिकमिति मतिरस्ये-
त्यास्तिकस्तस्य भाव आस्तिक्यं तद्युक्ता बुद्धिरास्तिक्यबुद्धिः श्रद्धेत्य-
र्थः मखकार्यहेतुः यज्ञानुष्ठानकारणं मखक्रियायज्ञानुष्ठानं चित्तस्य-
मनसश्शुद्धिहेतुः चित्तस्य शुद्ध्या श्रवणादौ श्रवणमनननिदिध्यासना-
दौ वृत्तिः प्रवृत्तिर्जायत इति शेषः । श्रवणादिवृत्त्या हेरामत्वं आप्यः प्रा-
प्तुं योग्यो भवसि । समन्वयस्स्पष्टः । १३९ ॥

गीतिवृत्तम्—कारणमालालङ्कारो द्वितीयः ।

पापादुपैति नरकं पापं कामादिसंभवं तेऽपि ।

असतां भवन्ति सङ्गाद्राम त्वदभक्तिसम्भव स्तोऽपि ॥

साऽपि च मनसोऽशुद्ध्या मनसोऽशुद्धिर्मस्वक्रियाऽभावात् ।

सोऽपि श्रद्धाऽभावात्तस्माच्छ्रद्धान्वितो भवेल्लोकः ॥

द्वितीयांकारणमालां गीतिभ्यामुदाहरति । पापादिति । सापी-
ति च । लोको जनः पापान्नरकमुपैति पापं कामादिजन्यं तेऽपि कामा-
दयोऽपि असतां सङ्गाद्भवन्ति सोप्यसत्सङ्गोऽपि हेरामत्त्वदभक्तिसंभ-
वस्तवभक्त्यभावजन्यः । साऽपि च त्वदभक्तिश्च मनसः अशुद्ध्या जाय-
ते मनसः अशुद्धिः मस्वक्रियायाः यज्ञानुष्ठानस्याभावाज्जायते सोऽपि-
यज्ञानुष्ठानभावोऽपि श्रद्धाया अस्तित्वबुद्धेरभावाज्जायते तस्माल्लो-
कः श्रद्धया अन्वितो युक्तो भवेत् । अत्रापि समन्वयस्स्पष्टः ॥ १४१ ॥

उपजातिभेदः—एकावल्यलङ्कारः ।

कर्णन्तियाते नयने भुजासौ कर्णौ भुजौ जानुविलम्बमानौ ।

जानुद्वयं सन्मणिदर्पणाकृत्यथो न रामस्य समो न कोऽपि ॥

सभा हि सा यत्र वसन्ति वृद्धा वृद्धास्तु ते ये प्रवदन्ति धर्मम् ।

धर्मस्स यः कोसलजाकुमारसन्नामसङ्कीर्तनपुण्यरूपः ॥

न सा सभा यत्र न सन्ति वृद्धाः वृद्धा न ते ये न वदन्ति धर्मम् ।

धर्मस्स नो यस्तु रघूत्तमस्य न नामसङ्कीर्तनपुण्यरूपः ॥

गृहीतमुक्तरीत्यार्थश्रेणिरेकावलिर्मता । उत्तरोत्तरस्य पूर्वपूर्व-
विशेषणभावः पूर्वपूर्वस्योत्तरोत्तरविशेषणभावो वा गृहीतमुक्तरीति-
स्तयानिबद्धार्थपङ्क्तिरेकावलिरलङ्कारः द्विविधः तत्र प्रथममुदाहरति
कर्णेत्यादिभिस्त्रिभिश्श्लोकैः । रामस्य नयनेनेत्रे कर्णयोरन्तयाते-

प्राप्ते कर्णौ भुजौआप्तौभुजाप्तौ भुजौ जानुनोःविशेषेणलम्बमानौ
जानुनोर्द्वयं सतोःश्रेष्ठयोर्मणिदर्पणयोःरत्नादर्शयोराकृतिरिवाकृति-
राकारोयस्यतथाभूतं अतःएतादृशविशिष्टावयववन्वस्यान्यत्रास-
म्भवाल्लोके रामस्यसमस्तुल्यःकोऽपिनास्ति ॥ १४२ ॥ सभेति ।
साहिसभापरिपत् यत्रयस्यांसभायां वृद्धाःविद्यावृद्धाःधनवृद्धाव-
योवृद्धाश्चवसन्तिसासभेतिपूर्वेणसंबन्धः । वृद्धास्तुते येधर्मप्रवद-
न्ति धर्मःसः यः कोसलजाकुमारस्यरामस्यसत्श्रेष्ठनामरामनामत-
स्यसङ्कीर्तनमुच्चारणमेवपुण्यंपावनंरूपयस्यतथाभूतस्सएवोत्तमोध-
र्मइत्यर्थः । अस्मिन्श्लोकेपूर्वश्लोकेचएकावलिगतगृहीतमुक्तराते-
राद्यप्रकारोविधिमुखेनप्रोक्तः ॥ १४३ ॥ नसेति । स्पष्टोऽर्थस्समन्वय-
श्च अत्रएकावलिगतगृहीतमुक्तरातेराद्यप्रकारोनिषेधमुखेनोक्तः ॥

हवींषि यत्र हूयन्ते यत्कान्तादेप जायते ।

यस्तेन वर्धते युक्तस्ताशङ्करदशस्तुवे ॥

हवींषीति यत्राग्नौहवींषिचरुपुरोडाशादीनिहूयन्ते । एषःअ-
ग्निर्यत्कान्तात्यस्यसूर्यस्यकान्तात्दृषदःसूर्यकान्ताज्जायते । यश्चन्द्र-
स्तेनसूर्येणयुक्तोवर्धते । तापताःपूर्वोक्ताग्निसूर्यचन्द्ररूपाः शङ्करस्य
दशोनेत्राणि स्तुवेस्तौमि । अत्रएकावलिगतगृहीतमुक्तरातेर्द्वितीयः
प्रकारःप्रोक्तः । रामस्तुतौशङ्करस्तुतेःप्रसक्तिरभेदाभिप्रायेणनेतव्या
यद्वा शेषधर्मेरामस्यशिवावतारत्वेनप्रोक्तत्वाच्छिवस्तुतिरपिराम-
स्तुतिरेव ॥ १४५ ॥

उपजातिभेदः—मालादीपकालङ्कारः ।

आप्तं शुचा पङ्क्तिरथस्य चित्तं रघूत्तमस्तेन रघूत्तमेन ।

कान्तारमध्यस्थतपस्विसङ्घो निर्भीति वेदोदितकर्म तेन ॥

आसादितं रामकरेण चापं चापेन बाणा रजनीचराणाम् ।

शिरांसि बाणैर्धरणीतलं तैरक्षय्यसौख्यं धरणीतलेन ॥

दीपकैकावलीयोगान्मालादीपकमिष्यते । तदुदाहरतिआप्त-
मिति । शुचा (विश्वामित्रेणनीयमानस्यवालस्यरामस्यविरहंकथं-
सहेयेतिचिन्तासञ्जातेन) दुःखेन पङ्क्तिरथस्यदशरथस्यचित्तमा-
प्तमासादितं । तेनचित्तेनरघूत्तमआप्तः रघूत्तमेनकान्तारस्यवनस्य-
मध्यस्थानांतपस्विनांविश्वामित्राश्रमगतमुनीनांसङ्घआप्तः । तेन-
कान्तार.....सङ्घेन निर्भीतिनिर्भयंवेदोदितंकर्मआप्तम् ॥ १४६ ॥
पुनरपितदेवोदाहरति । आसादितमिति रामस्यकरेणचापंधनुरासा-
दितंप्राप्तं चापेनबाणाश्शराआसादिताः बाणैरजनीचराणांराक्षसा-
नांशिरांस्यासादितानि । तैरजनीचरशिरोभिर्धरणीतलंभूतलमासा-
दितं धरणीतलेनाक्षय्यंक्षेतुमशक्यंराक्षसाद्युपद्रवाभावादभङ्गुरंसौ-
ख्यमासादितम् । पूर्वश्लोकेआप्तमित्येकंपदं शुचापङ्क्तिरथस्यचित्त-
मित्यादिषुचतुर्षुवाक्येषुतत्तदुचितलिङ्गविपरिणामेनान्वेतीतिदीप-
कम् । चित्तादीनामुत्तरोत्तरविशेषणभावरूपगृहीतमुत्तरीतिसद्भा-
वादेकावलीचेतिदीपकैकावलियोगः । अस्मिन्श्लोकेआसादितमित्ये-
कंपदं रामकरेणचापमित्यादिषुपञ्चसुवाक्येषु तत्तदुचितलिङ्गवचन-
विपरिणामेनान्वेतीतिदीपकम् । चापादीनांउत्तरोत्तर.....योगः ॥

वसन्ततिलकवृत्तम् गीतिवृत्तंच सारालङ्कारः ।

द्राक्षारसालपनसादिफलानि यानि लोकेषु तानि मधुराणि ततोऽपि रुच्ये
दुग्धं सिता मधु ततो मधुरं ततोऽपि पीयूषवत्सुमधुरं तव नाम राम ॥
पायसपानकमोदकलड्डुकमाध्वीकदधिफलज्यानि ।

रुचिराणि ततो रुचिरा सुधा ततो नाम राम ते रुचिरम् ॥

उत्तरोत्तरमुत्कर्षस्सारइत्यभिधीयते । तंवसन्ततिलकवृत्तेनो-
दाहरति द्राक्षेति लोकेषुजगत्सु [रसालंचूतविशेषफलं] द्राक्षा...
फलानियानिसन्तितानिमधुराणि ततोपिद्राक्षादिभ्योपिदुग्धक्षीरं-
सिताशर्कराचोभेरुच्येमधुरे ततोदुग्धसिताभ्यामधुमाध्वीकमधुरं
ततोमधुनोपिपीयूषवदमृतवत्हेरामतवनामसुष्टमधुरं ॥१४८॥ पुनर-
पितमेवगीत्योदाहरति पायसेति माध्वीकमधु सुधाअमृतं शिष्टंस्पष्टं
श्लोकद्वयेचश्लाघ्यगुणोत्कर्षः । अश्लाघ्यगुणोत्कर्षस्योदाहरणं । तृ-
णाल्लघुतरस्तूलस्तूलादपिचयाचकः । वायुनार्किननीतोसौमामयं-
प्रार्थयेदिति । श्लाघ्याश्लाघ्यगुणोत्कर्षस्योदाहरणं । गिरिर्महान्गि-
रेरब्धिर्महानब्धेर्नभोमहत् । नभसोपिमहद्ब्रह्मततोप्याशागरीयसी ।
इति । अत्रब्रह्मपर्यन्तेषुमहत्त्वंश्लाघ्यगुणः आशायामश्लाघ्यगुणः ॥

हरिणप्लुतावृत्तं—यथासंख्यालंकारः ।

रघुवंशमुवा श्रयता त्वया वर सता मटवीं हरिणप्लुताम् ।

निहताः प्रणता दलिताः श्रितः निशिचरा मुनय स्तरवो हरिः ॥

क्रमेणोक्तानांपदार्थानांतेनैवक्रमेणान्वयो यथासंख्यालंकारस्तं
“सयुगंसलघूविषमेगुर्युजिनभौचभरौहरिणप्लुता” इतिलक्षण-
वतातेनवृत्तेनोदाहरति रघ्विति सतांसत्पुरुषाणांवरश्रेष्ठराम रघुवं-
शशुवारघुकुलजातेन हरिणप्लुतांमृगसंचारवतीमटवींवनंश्रयता-
आश्रयतात्वयानिशिचराराक्षसानिहताःसंहताः मुनयःअगस्त्याद-
यःप्रणताः नमस्कृताः तरवःसप्तसालादलिताःपाटिताः सुग्रीवःश्रि-
तआश्रितः । समन्वयःस्पष्टः ॥ १५० ॥

अपरवक्त्रवृत्तं—पर्यायालंकारः ।

त्रिशिरसमिदमाह राघवस्त्वदपरवक्त्रमुपैति गर्जितम् ।

मुखयुगमपहाय खण्डितं मम विशिखैरवशिष्टमद्य ते ॥

क्रमेणानेकाश्रितत्वंपर्यायालंकारस्तं “अयुजितुननरालगौस-
मेतदपरवक्त्रमिदंनजौजरौ” इतिलक्षणवताअपरवक्त्रवृत्तेनोदाह-
रति द्वीति राघवः द्वीणिशिरांसियस्यतंविशिरसंतदाख्यराक्षसंक्र-
मेणखशरकृत्तमुखद्वयमवशिष्टतृतीयमुखेनगर्जन्तमिदंवक्ष्यमाणमाह
किमिति तेराक्षसस्यतव गर्जितंवीरवादो रामस्यममविशिखैश्शरैः
खण्डितंकृत्तं तेतवमुखयुगंवदनद्वयं [कर्म] अपहायक्रमेणहित्वा अ-
द्यसंप्रति अवशिष्टं त्वदपरवक्त्रंतवापरंकृत्तप्रथमद्वितीयमुखतः
अन्यत्तृतीयंवक्त्रंमुखमुपैतिश्रयति । अत्रैकस्यगर्जितस्यक्रमेणप्र-
थमद्वितीयमुखरूपानेकाधारसंश्रयणंपर्यायः यद्यपिप्रथमद्वितीयमु-
खसंश्रयणंकण्ठतो नोक्तं तथापि मुखयुगमपहायेतितत्परित्यागो-
क्त्याप्राकृतसंश्रयाक्षेपेणपर्यायनिर्वाहः एवंचास्मिन्नुदाहरणेपूर्वाधा-
रद्वयसमाश्रयणंगम्यं उत्तराधारसमाश्रयणंशाब्दम् ॥ १५१ ॥

गीतिवृत्तं—सर्वत्रशाब्दपर्यायः ।

द्राक्षामुख्यफलेषु प्रागथ दुग्धे ततः सिताद्येषु ।

मधुनि ततोऽथ सुधायां मधुर निवासोऽथ रामनाम्नि तव ॥

सर्वत्र (सर्वाधारसमाश्रयणांशे) शाब्दंपर्यायंगीत्योदाहरति
द्राक्षेति हेमधुर मधुरगुण तवप्राक्प्रथमतःद्राक्षामुख्येषुद्राक्षाप्रभृति-
फलेषु निवासःस्थितिरासीदितिशेषः अथदुग्धेपयसि ततःसिता-
द्येषुशर्करारसखण्डादिषुततोमधुनिमकरन्दे अथसुधायाममृते अद्य-
संप्रति रामनाम्निनिवासोस्तीतिशेषः ॥ १५२ ॥

उपजातिभेदः—संकोचपर्यायः ।

खलावलिर्निर्बहुदेशचारं कृत्वा ततो दण्डककाननादौ ।

विश्रम्य शत्रुघ्न तटेऽर्कपुत्राः कुत्रापि कोणेऽथ तटिद्वदस्ति ॥

संकोचपर्यायमुदाहरति खलेति यमुनातटस्थमधुवनवासिमु-
निर्हिंसकं लवणासुरं हन्तुं शत्रुघ्नं प्रेषयतोरामस्योक्तिरियं । देशत्रुघ्न ख-
लानां दुष्टानां सुबाहुराक्षसादीनामवलितिर्मुनिर्हिंसनरूपगर्वकृत्यं
सिद्धाश्रमादिषु बहुषु देशेषु चारं संचारं कृत्वा ततोदण्डककाननादौ द-
ण्डकारण्यलंकादौ विश्रम्य विश्रान्तिं प्राप्य अद्य संप्रति अर्कपुत्र्याय मु-
नायास्तटे तीरे कुत्रापि कचित्कोणे भागे मधुवने तटद्विद्विद्युदिवदृश्या दृ-
श्यरूपास्ति । पूर्वयोः श्लोकयोरुक्तं पर्यायद्वयं शुद्धं अत्र खलावलिभेदे-
न्तरोत्तरमाश्रयसंकोचाः संकोचपर्यायः ॥ १५३ ॥

उपजातिभेदः—विकासपर्यायः ।

वृत्तिं व्यतानीदयि चित्तमात्रे रक्ताकरः शूर्पणखे भवत्याः ।

वक्त्रोरुवक्षोरुहपाणिपादमुखखिलांगेष्वपि वर्ततेऽद्य ॥

विकासपर्यायमुदाहरति वृत्तिमिति कृत्तनासांसर्वांगसान्द्रर-
क्तां शूर्पणखामालोक्य कस्यचिदुक्तिरियं । अयि शूर्पणखेरक्तस्य शो-
णितस्यानुरागस्य च आकरः खनिस्समुद्रो वारक्तभूमेत्यर्थः भवत्यास्त-
वचित्तमात्रे केवले मनस्येव वृत्तिस्थितिं व्यतानीद्वितनोति स्म । अद्या-
धुनावक्त्रादिसर्वावयवेष्वपि वर्तते । अपिशब्दाच्चित्तेपीत्यर्थः ।
अत्र रक्ताकरस्य पूर्वाधारापरित्यागेनाधारान्तरस्थितिरिति विकास-
पर्यायः ॥ १५४ ॥

उपजातिभेदः—पर्यायभेदः ।

यत्राभवत्प्राग्वसु नास्ति भिक्षो गच्छेति वाक्तत्र मुखेऽद्य भिक्षो ।

आगच्छ भुङ्क्ष्वार्थितमर्पयेयमितीरणं रामकटाक्ष एषः ॥

एकस्मिन्नाधारे क्रमेण यद्यनेकं भवतिसोऽपि पर्यायस्तमुदाहरति-
यत्रेति प्राक्पुनरा रामकटाक्षाभावाद्धारिद्र्यमनुभवतो यस्य जनस्य-

त्रयस्मिन्मुखे हे भिक्षो याचक वसु तुभ्यं दातुं मयि किमपि धनं नास्ति त-
 तो गच्छेति वाग्वचनं मभवत् । अद्य संप्रति रामकटाक्षावात्तधनस्य-
 वदान्यस्य तस्यैव तत्र तस्मिन्नेव मुखे हे भिक्षो आगच्छ भुङ्क्ष्वभोजनम-
 त्र कुरु अर्थितयाचितं धनादिकमर्पयेयं दद्यामि तीरणमुक्तिर्भवतीति य-
 देशः रामस्य कटाक्षो दयादृष्टिविशेषः अत्र समन्वयः स्पष्टः ॥ १५५ ॥

उपजातिभेदः—परिवृत्यलङ्कारः ।

प्रसूनमेकं बहुभक्तिपूर्वं समर्प्य तुभ्यं रघुवंशकेतो ।
 विना प्रयासं भवतः सकाशदादत्तं भक्तश्चतुरः पुमर्थान् ॥
 भूयिष्ठभक्त्या फलपल्पमेकं भक्तेन दत्तं रघुवंशकेतुः ।
 प्रीत्या गृहीत्वा चतुरः पुमर्थान्तयैव विश्राणितवाननल्पान् ॥
 राम त्वदाराधनतत्परेभ्यः स्वदेशिकेभ्यः कतिचिद्भक्तानि ।
 बहूनि भक्ताः प्रतिपाद्य तेभ्यश्शुभाक्षतानादिरे जगत्याम् ॥

न्यूनाधिकयोः परस्परं विनिमयः परिवृत्यलङ्कारस्तमुदाहरति प्र-
 सूनमिति । भूयिष्ठेति । रामेति । प्रसूनं पुष्पं आदत्तं गृहीतवान् । चतुरः
 चतुस्सङ्ख्यान् पुमर्थान् धर्मार्थकाममोक्षरूपपुरुषार्थान् । भूयिष्ठभक्त्या
 अधिकतमभक्त्या अल्पमणु अनल्पान् महतः विश्राणितवान् दत्तवान् । प्र-
 सूनमिति श्लोकेन समर्पितवस्तुनः प्रसूनस्य स्वरूपगतमल्पत्वं गम्यं स-
 ङ्ख्यागतमल्पत्वमुक्तम् । गृहीतवस्तूनां पुमर्थानां स्वरूपगतमहत्त्वं गम्यं-
 सङ्ख्यागतमहत्वमुक्तम् । भूयिष्ठेति श्लोके गृहीतवस्तुनः फलस्याल्पमे-
 कमिति पदाभ्यां स्वरूपगतं सङ्ख्यागतं चाल्पत्वं कण्ठतउक्तम् । तथा स-
 मर्पितवस्तूनामपि पुमर्थानामनल्पान् चतुर इति पदाभ्यां स्वरूपगतसं-
 ख्यागतमहत्त्वे कण्ठतउक्ते ॥ १५६—१५७ ॥ रामेति । जगत्यां भुवि-
 कतिचिद्भक्ताः हे राम त्वदाराधने तव पूजनादौ तत्परेभ्य आसक्तेभ्य-

स्वदेशिकेभ्यस्स्वगुरुभ्यांवहूनिधनानिप्रतिपाद्यदत्त्वा तेभ्यस्तत्त-
द्रुसकाशाच्छुभाक्षतान् आदिरेगृहीतवन्तः । अत्रसमर्पितवस्तूनां
धनानांस्वरूपगतमहत्वंगृहीतवस्तूनामक्षतानांस्वरूपगतमल्पत्वंच-
प्रसिद्धम् । एवं । जीर्णकन्थांप्रदायैतेनरानगरवासिनः । वनवासिपु-
लिन्देभ्यःकस्तूरीजगृहुःपराम् । (कन्थांशीतनिवारिणींपुलिन्दाश्श-
वराः) इतिश्लोकेसमर्पितकन्थारूपवस्तुस्वरूपगतमल्पत्वंगृहीतक-
स्तूरीरूपवस्तुस्वरूपगतमहत्वंचब्रूयम् ॥ १५८ ॥

पुष्पिताग्रावृत्तम्—परिसङ्ख्यालङ्कारः ।

त्वयि जनिमति राम खं सदोषाकरमयि भूमितलं न पुष्पिताग्रान् ।
श्रयति मधुपसंहतिस्तरून्त्रो द्विजवरमण्डलमण्डिताग्रहारान् ॥

परिसंख्यानिषिध्यैकमेकस्मिन्वस्तुयंत्रणम् । एकंवस्तुप्रतिषि-
द्ध्यापरस्मिन्वस्तुनोनियमनंपरिसङ्ख्यालङ्कारः । तं “अयुजिनयुगरे-
फतोयकारोयुजिचनजौजरगाश्चपुष्पिताग्रा ” इतिलक्षणवतापुष्पि-
ताग्रावृत्तेनोदाहरति त्वयीति । अयि हे रामत्वयिजनिमतिउत्पत्ति-
मतिसति खंगगनमेवसदोषाकरंदोषाकरैः पापिभिःदोषाकरेणरज-
नीकरेणचन्द्रेणचसहितं भूमितलंभूमण्डलंसदोषाकरंपापिसहितंन ।
किंचमधुपानांभ्रमराणांमद्यपायिनांचसंहतिस्सङ्ख्यः पुष्पितानिसं-
जातपुष्पाण्यग्राणियेषांतथाभूतान्तरून्श्रयत्याश्रयति । द्विजवराणां-
त्रैवर्णिकश्रेष्ठानांमण्डलेनबृन्देनमण्डितान्भूषितानग्रहारान्ब्राह्मणा-
धिवासान्श्रयति । अत्रनिषेधश्शब्दः ॥ १५९ ॥

उपजातिभेदः—परिसङ्ख्यायामार्थोनिषेधः ।

त्वयि क्षितिं शासति रामचन्द्र खलस्थितिर्नूतनधान्यराशेः ।
कुशासनं मन्त्रजपप्रयोगे चाञ्चन्यमासीच्च तटिलतायाम् ॥

परिसंख्यायामार्थनिषेधमुदाहरति त्वयीति । हेरामचन्द्रत्व-
यिक्षितिर्भुवंशासतिपालयतिसति खलस्थितिःखलेधान्योत्पवनस्थ-
लेस्थितिर्वृत्तिःखलैर्दुर्जनैस्सहस्थितिर्वासश्च नूतनानान्वानांउत्पव-
नार्हाणांधान्यानांराशेःसंचयस्यैव नान्यस्याधिकारिकादेरितिनिषे-
धार्थः । कुशासनं कुत्सितंनिन्दितंशासनमाज्ञाकुशनिर्मितासनं-
च मन्त्रजपप्रयोगेब्रह्मयज्ञादिमन्त्रजपानुष्ठानएव नान्यत्रराजामा-
त्यादावितिनिषेधार्थः [“ दर्भाणांमहदुपस्तीर्योपस्थंकृत्वाप्राङ्गसी-
नस्वाध्यायमधीयीतेति ” श्रुतेः ब्रह्मयज्ञजपादौकुशदर्भाद्यासनंवि-
हितम्] चाञ्चल्यंचञ्चलवंचपलमनस्त्वंचतटिलतायांलतासदृशवि-
द्युत्येव नतुस्त्रीजातावितिनिषेधार्थः ॥ १६० ॥

उपजातिभेदः—विकल्पालङ्कारः ।

सीतामुखं वा रजनीकरंवा पङ्केरुहंवाद्य विधे महत्या ।

सन्दर्शय त्वं दयया नचेत्स्याः मदीयबाणैर्दलिताखिलाङ्गः ॥

विरोधेतुल्यबलयोर्विकल्पालङ्कृतिर्मता । तामुदाहरति । सी-
तेति । सीताविरहावस्थामनुभवतोवर्षासुमेधैर्जलपूरैश्चान्तर्हितत्वा-
त्तन्मुखसदृशंचन्द्रंकमलंचापश्यतोऽरामस्योन्मत्तप्रलपितमिदम् “ हे-
विधेनियते सीतायामुखंवारजनीकरंचन्द्रंवापङ्केरुहंकमलंवाद्य संप्र-
तिमहत्यादययासंदर्शयदृष्टिगोचरंकुरु नचेत्तदृष्टिगोचरंनकुर्याद्यदि
तदात्वंमदीयबाणैर्दलितानिभिन्नानिअखिलान्यङ्गानियस्यतथाभूत-
स्याः । अत्रदयाकारितत्वेनप्राप्तानामाह्लादकारिणीसीतामुखचन्द्र-
कमलसन्दर्शयितृत्वानांयुगपदुपस्थितानां युगपत्कर्तुमशक्यानांवि-
कल्पः ॥ [सीतामुखस्य अहनिरात्रौ च सन्दर्शयितृत्वसंभवेऽपि-
चन्द्रस्याहनिकमलस्य रात्रौसन्दर्शयितृत्वासंभवाद्युगपत्त्रयाणाम-
शक्यत्वमिति भावः] ॥ १६१ ॥

वसन्तमालिकावृत्तम्—समुच्चयालङ्कारः ।

रघुनाथ तवारिराक्षसा ये रहितास्तेऽद्य वसन्तमालिकाभिः ।

विनमन्ति पतन्ति निश्वसन्ति प्रलपन्त्यात्तभया गुहां द्रवन्ति ॥

बहूनां युगपद्भावभाजांगुम्भस्समुच्चयः युगपद्भावोभवनं तद्भाजांबहूनांगुम्भोनिबन्धोवर्णनं समुच्चयालङ्कारस्तं “ विपमेससजा-
गुरुसमेचेत्सभरायश्च वसन्तमालिकास्यादिति ” लक्षणवता वसन्त-
मालिकावृत्तेनोदाहरति । रघ्विति । रामेण सिद्धाश्रमे निहतशेषान्धा-
वतो राक्षसानालोक्य विश्वामित्रशिष्याणामुक्तिरियं । हे रघुनाथ राम
येतवारयोरपि वो राक्षसा वसन्तपुष्पमालाधारिणस्सन्तस्त्वया सह-
योद्धुमागतास्तेऽद्य आत्तभयाः भीतिमाप्ताः वसन्तमालिकाभिः पूर्व-
धृताभिर्वसन्तकालसंभूतवकुलादिपुष्पमालाभीरहितास्सन्तो विन-
मन्ति विनर्तिकुर्वन्ति पतन्ति निश्वसन्ति निश्वासंकुर्वन्ति प्रलपन्त्या-
र्तप्रलापान्कुर्वन्ति गुहां प्रतिद्रवन्ति धावन्ति ॥ अत्राविरोधेन संभा-
वितयौगपद्यानां विनत्यादीनां गुम्भनं समुच्चयः ॥ १६२ ॥

वसन्ततिलकावृत्तम्—समुच्चयभेदः ।

अप्रार्थितप्रियकरत्वमनात्मशंसा श्रद्धा मखादिषु विनीतिरचञ्चलत्वम् ।

आसक्तिरात्मदमने श्रुतवत्सलत्वं रामं वदत्यनुपमं परमाभिजातम् ॥

अहंप्रथमिकाभाजामेककार्यान्वयेऽपि सः । यत्रैकः कार्यसिद्धि-
हेतुत्वेन प्रक्रान्तस्तत्रान्येऽपि यद्यहमहमिकया खलेकपोतन्यायेन तत्सि-
द्धिं कुर्वन्ति सोऽपि समुच्चयस्तमुदाहरति । अप्रार्थितेति । अप्रार्थितम-
याचितं यथा तथा प्रियकरत्वं अनात्मशंसा आत्मप्रशंसाभावः मखादि-
षु यज्ञादिषु श्रद्धा आस्तिक्यबुद्धिः विनीतिर्विनयः अचञ्चलत्वं चाप-
ल्याभावः आत्मदमने मनोनिग्रहे आसक्तिः श्रुते वेदशास्त्रश्रवणादौ व-

तसलत्वंप्रीतिः राममनुपममसदृशं परमाभिजातंश्रेष्ठकुलसम्भवं
वदति । सर्वप्रथमान्तानांराममनुपमंपरमाभिजातंवदतीत्यनेनान्वयः
अत्राभिजातत्वेऽप्रार्थितप्रियकरत्वमेकंपुष्कलंकारणं तादृगेवानात्म-
शंसादिकमपि तत्साधनत्वेनावतरति ॥ १६३ ॥

स्त्रग्धरावृत्तम्—कारकदीपकालङ्कारः ।

अन्तश्चञ्चूर्यतेऽयं प्रभुरयि पथिकः क्रूरदृष्टेयक्षते त्वां
ब्रूते किञ्चित्स्वभृत्यं नुदति तव बहिर्दूरनिष्कासनाय ।
गच्छ द्राम्भारमूढ्वा शिरसि परगृहद्वारेवेद्यां जपेति
श्रीरामाङ्ग क्वचित्प्राग्धनिगृहतलपूर्दासिकाऽभीषयन्माम् ॥

क्रमेणैककारकगतानां क्रियाणांगुम्भः कारकदीपकालङ्कार-
स्तंस्त्रग्धरयोदाहरति । अन्तरिति । अयिहेपथिकपान्थायंप्रभुरेत-
द्ब्रह्मस्वामी अन्तःगृहमध्ये चञ्चूर्यतेआभीक्ष्येनचरति त्वांक्रूरया-
तीवयादृष्ट्यादृशाईक्षतेपश्यति किञ्चित्किमप्याक्रोशवाक्यब्रूतेव-
दति तवबहिर्गृहाद्वहिर्दूरेनिष्कासनायनिस्सारणायस्वस्यभृत्यंकि-
ङ्करंनुदतिप्रेरयति तस्मात्कारणात्द्राक्छीघ्रंभारंभूतंशिरस्यमूढ्वा-
धृत्वागच्छ परस्यान्यस्यगृहस्यद्वारेद्वारसमीपेस्थितायांवेद्यांवेदि-
कायांजपादिकंकुर्विति अङ्गहेश्रीरामप्राक्पुराक्चित्कुत्रचित्प्रदेशे
धनिनःकस्यचिद्धनिकस्यगृहस्यतलंपुनातीतितलपूः अङ्गणसंमा-
र्जयित्री दासिकाअल्पादासी मामभीषयङ्गीषितवती । अत्रप्रभोः
कर्तृकारकस्यैकस्याभीक्ष्यचरणादिष्वन्वयः ॥ १६४ ॥

उपजातिभेदः—समाध्यलङ्कारः ।

मानातिगं मैथिलराजपुत्र्याः मानं विनेतुं रघुवंशकेतोः ।
पतिष्यतः पादयुगे तदीये महोपकृत्यै जलदो जगर्ज ॥

केनचिदारिप्सितस्यकार्यस्यकारणान्तरसंनिधानाद्यत्सौकर्य-
तत्समाधिः । द्वितीयसमुच्चयप्रतिद्वन्द्वीसमाधिरयम् । तत्रहिबहू-
नांप्रत्येकसमर्थानांखलेकपोतन्यायेनयुगपत्कार्यसाधनार्थमवतारः ।
अत्रत्वेकेनकार्येसमारिप्सितेऽन्यस्यकाकतालीयन्यायेनापतितस्यत-
त्सौकर्याधायकत्वमात्रम् । तंसमाध्यलंकारमुदाहरति । मानेति ।
मैथिलराजपुड्यास्सीतायाः मानातिगंअमितंमानंप्रणयकलहजनित-
मभिमानंचित्तसमुन्नतिविनेतुंनिवारयितुं तस्याइदंतदीयंतस्मिन्तदी-
येपादयोर्युगेद्वयेपतिष्यतःप्रणामंकरिष्यतः रघुवंशकेतोःरामस्यमहो-
पकृत्यैमहोपकाराय जलदोमेघोजगर्जगर्जतिस्म । अत्रप्रणिपातएवा-
भिमानभञ्जनेपुष्कलंकारणंनजलदगर्जनमपेक्षते । दैवादापतताजल-
दगर्जनेनतत्सौकर्यमात्रंकृतम् ॥ १६५ ॥

शार्दूलविक्रीडितवृत्तम्—प्रत्यनीकालङ्कारः ।

राम त्वन्मुखतश्शशी भयमितस्त्वद्गात्रकान्त्या जितं
मेघं प्राप्य तदन्तरेव समयं कृत्वा कियन्तं स्थितिम् ।
धैर्यदिष विनिर्गतस्तव वधूकैश्येन तुल्यं तमो
दूरादूरतरं जवेन महता निर्वासयन्बाधते ॥

प्रत्यनीकंबलवतश्शत्रोःपक्षेपराक्रमः । बलवतश्शत्रोःपक्षे[प-
क्षान्तःपातिनितदीये] यःपराक्रमस्तत्प्रत्यनीकं तदुदाहरति रामेति ।
हेरामतवमुखतोमुखाद्भयंइतःप्राप्तएषशशीचन्द्रस्तव गात्रस्याङ्गस्य-
कान्त्याजितंमेघंसहायंप्राप्य तस्यमेघस्यान्तरेवमध्यएवकियन्तंसम-
यंकञ्चित्कालंस्थितिंवासंकृत्वा तत्रैवधैर्याद्वैर्यंप्राप्य[ल्यञ्छोपेपञ्चमी]
विनिर्गतस्तववध्वास्सीतायाःकैश्येनकेशसमूहेनतुल्यंसमानंतत्प-
क्षीयंतमोऽन्धकारं महताजवेनवेगेनदूरादूरतरमतिशयेनदूरंदेशंनि-

वासयन्विद्रावयन्बाधतेहिनस्ति । अत्रप्रतिपक्षेरामस्यमुखेप्रति-
कर्तुमशक्तस्यचन्द्रस्यरामवधूकेशसदृशत्वेनतदीयान्धकारबाधनंप्र-
त्यनीकम् । एवंवलवतिप्रतिपक्षेप्रतिकर्तुमशक्तस्यतदीयबाधनं प्रत्य-
नीकमितिस्थितेसाक्षात्प्रतिपक्षेपराक्रमःप्रत्यनीकमितिकैमुतिकन्या-
येनफलति तद्यथा । मायामृगंपुरस्कृत्यसीतांजहेदशाननः । शाखामृ-
गंपुरस्कृत्यरामोहन्तिस्मतकुलम् । मायेति । मायामृगंमारीचंपुर-
स्कृत्यप्रथमंरामाश्रमंचारयित्वाशाखामृगंहनूमन्तंपुरस्कृत्यदूत्यव्या-
जेनप्रथमंलङ्कांचारयित्वा । शिष्टंस्पष्टम् ॥ १६६ ॥

उपजातिभेदः—काव्यार्थापत्तिरलङ्कारः ।

इतो भरद्वाजमुनेर्निवासात्प्राप्तं पुरस्थं भरतं हनूमन् ।

पथि स्थितानां तरणं नदीनां कियत्तवोत्तीर्णकबन्धराशेः ॥

कैमुत्येनार्थसंसिद्धिः काव्यार्थापत्तिरिष्यते । दण्डापूपिका-
न्यायेनार्थसंसिद्धिःकाव्यार्थापत्तिः । तामुदाहरति । इतइति भर-
द्वाजाश्रमात्स्वप्रवृत्तिंभरतायातिशीघ्रंनिवेदयितुंमार्हतंप्रेषयतो मार्ग-
मध्यस्थमहानदीतरणमतिशीघ्रनिवेदनप्रतिबन्धकमाशङ्क्यमनसिस-
महितवतोरामस्योक्तिरियम् । हेहनुमन्नितोऽस्माद्भरद्वाजमुनेर्निवा-
सादाश्रमात्पुरस्थमयोध्यासमीपगतनन्दिग्रामस्थितंभरतंप्राप्तुं पथि-
स्थितानांगङ्गायमुनागोमतीप्रभृतीनांनदीनांतरणमतिक्रमणमुत्तीर्णः
कबन्धराशिःसमुद्रोयेनतथाभूतस्यतवकियत्कियन्मात्रमित्यर्थः । अ-
त्रसमुद्रंतीर्णवतःकिमुवक्तव्यंनद्यस्सन्तार्याइतिदण्डापूपिकान्यायेन-
नदीतरणरूपस्यार्थसंसिद्धिः काव्यार्थापत्तिः ॥ १६७ ॥

उपजातिभेदः—काव्यलिङ्गालङ्कारः ।

मंस्यते मतिरियं मम यत्तत्सेत्स्यति त्वरितमत्र न शङ्का ।

ग्रावकङ्ककरटप्रियकृन्मे वस्तु तिष्ठति परं ह्यधिचित्तम् ॥

समर्थनीयस्यार्थस्यकाव्यलिङ्गमलङ्कृतिः । समर्थनापेक्षस्यार्थस्यसमर्थनंकाव्यलिङ्गतदुदाहरति । मंस्यतइति । इदंमत्कृतापदुद्धरणस्तवगतंपद्यम् । ममेयंमतिर्यन्मंस्यतेचिन्तयिष्यतेतत्त्वरितंशीघ्रंसेत्स्यतिसिद्धिमेष्यतीत्यत्रविषयेशंकासन्देहोनास्ति । हियतः मेममाधिचित्तंचित्ते ग्राव्णःशिलायास्तद्रूपाहल्यायाइत्यर्थः कंकस्यगृध्रस्यजटायुषःकरटस्यकाकरूपजयन्तस्यचप्रियकृत्परमुत्कृष्टंवस्तुरामाख्यंब्रह्मतिष्ठत्यस्ति । अत्रचिन्तितशीघ्रसिद्धिर्दुर्लभत्वान्समर्थनसापेक्षात्स्यादधिचित्तंग्रावादिप्रियकृत्परंरामाख्यंवस्तुतिष्ठतीतिस्वमनस्सिरामसंनिधानप्रदर्शनसमर्थनं इदंवाक्यार्थहेतुकंकाव्यलिङ्गम् । पदार्थहेतुकंकाव्यलिङ्गंयथा—रुच्येतृत्तिकरेरामत्वदाख्याभिख्यसारधे । मन्मनश्चञ्चरीकोयंलीयतेऽत्यन्ततृष्णया । रुच्यइति हेरामरुच्येमधुरेतृत्तिकरेच त्वदाख्यातवनामेतिअभिख्यानामयस्यतथाभूतेसारधेमधुनि अयंमममनएवचञ्चरीकोभ्रमरःअत्यन्तंभृशंतृष्णयाआशयालीयतेलीनोभवति । अत्रनाम्नोमधुत्वमप्रसिद्धमितितत्समर्थनरुच्येतृत्तिकरेइतिपदार्थद्वयंहेतुः ॥ १६८ ॥

उपजातिभेदः—अर्थान्तरन्यासालंकारः ।

रामस्समुत्पाटितराक्षसाद्रिः पृथ्व्यां प्रतिष्ठापितमित्रकल्पकः ।

भुजेन भूमिं धरतेऽङ्गदोषमं कोनाम भारोऽद्भुतवीर्यशालिनाम् ॥

उक्तिरर्थान्तरन्यासःस्यात्सामान्यविशेषयोः । सामान्यविशेषयोर्द्वयोरप्युक्तिरर्थान्तरन्यासः । तयोश्चैकंप्रस्तुतमन्यप्रदस्तुतंभवति । ततश्चविशेषेप्रस्तुतेतेनसहाप्रस्तुतसामान्यरूपस्यसामान्येप्रस्तुतेतेनसहाप्रस्तुतविशेषरूपस्यवार्थान्तरस्यन्यसनमर्थान्तरन्यासइत्युक्तंभवति । तत्राद्यमुदाहरति रामइति रामःपृथ्व्यांभुविउत्पाटिताःविनाशिताः विराधखरदशाननादिराक्षसाएवअद्रयःपर्वतायेनतथा-

भूतः प्रतिष्ठापिताः मित्राणि सुग्रीवविभीषणादिसुहृदएवकल्पकाः कल्पवृक्षाः येन तथा भूतश्च सन् भुजेन बाहुना भूमिं अङ्गदोपमं अङ्गदतुल्यं यथा तथा धरते । अङ्गुतेनाश्चर्यकरेण वीर्येण शौर्येण शालन्ते प्रकाशन्ते ताच्छील्येनेत्यङ्गुतवीर्यशालिनस्तेषामघटितघटनायामपिकोनामभारः । नकोपीत्यर्थः । अत्राङ्गुतवीर्यशालिनां सर्वदुर्भरत्वाभावेनाप्रकृतेन सामान्येन शत्रुपाटनमित्रस्थापनपूर्वकरामभुजमहीधरणस्य प्रकृतविशेषस्य समर्थनम् ॥ १६९ ॥

अप्रकृतेन विशेषेण प्रकृतसामान्यसमर्थनं ।

सुमित्रा पुत्र पश्य त्वं दुःखं दुःखानुगाम्यहो ।

तत्रैवाङ्घ्रौ पुनर्घातो यत्र घातः पुराऽजनि ॥ १७० ॥

सुमित्रेति । सीताविरहदुःखितस्य योजनबाहुनाऽकृष्टस्य रामस्योक्तिरियम् । अहो हे सुमित्रा पुत्रलक्ष्मणत्वं पश्य आगन्तुकं दुःखं दुःखानुगामिपूर्वदुःखानुसरणशीलं भवति । इदं प्रकृतसामान्यमप्रकृतविशेषेण समर्थयते । तत्रेति । यत्राङ्घ्रौ चरणे पुरा घातः शिलादिसंघट्टनमजनि अभूत् तत्रैवाङ्घ्रौ पुनर्घातो भवति । अत्राप्रकृतेन पूर्वचरणघातानुसार्युत्तरचरणघातरूपविशेषेण दुःखानुसारिदुःखरूपसामान्यस्य समर्थनम् ॥ १७० ॥

प्रकृतेन विशेषेणाप्रकृतसामान्यसमर्थनं यथा ।

नीचोऽपि किञ्चिदुपकृत्य यदृच्छयैव

श्रेष्ठात्मनां जगति याति महोन्नतत्वम् ।

काचिद्वने शबरजातिवधूः फलानि

दत्त्वा रघूत्तमसुताय विमुक्तिमागात् ॥

नीचइति । जगति नीचोऽल्पोऽपि श्रेष्ठात्मनां महात्मनां यदृच्छयैवाकस्मिकतयैव किञ्चिदुपकृत्योपकारं कृत्वा महदुन्नतत्वमौन्नत्यं-

याति । वनेकाचिच्छबरजातौपुलिन्दजातौसंभूतावधूःस्त्री रघूत्तम-
स्यदशस्थस्यसुतायरामायफलानिदत्वाविमुक्तिमोक्षमागात्प्राप्नोति-
स्म । वसन्ततिलकावृत्तम् । अत्रशबरीवृत्तान्तेनप्रकृतेनविशेषेणाप्रकृ-
तस्यमहात्मोपकृतिप्रयुक्तमहोन्नतत्वरूपसामान्यस्यसमर्थनम् ॥१७१

गीतिवृत्तम्—विकस्वरालङ्कारः ।

गुरुवचसा स्त्रीहननं गुणिनस्तव राम नापकीर्तिकरम् ।

सुकृतचयेद्वधमेकं मज्जति विषनैल्यमिव शिवाङ्गरुचौ ॥

यत्रकस्यचिद्विशेषस्यसमर्थनार्थसामान्यंविन्यस्यतत्प्रसिद्धा-
वप्यपरितुष्यताकविना तत्समर्थनायपुनर्विशेषान्तरमुपमानरीत्या-
ऽर्थान्तरन्यासविधयावाविन्यस्यतेतत्रविकस्वरालङ्कारः । तत्राद्य-
मुदाहरति । गुर्विति । हेरामगुणिनःप्रशस्तगुणगणशालिनस्तव गु-
रोर्विश्वामित्रस्यवचसाऽऽज्ञावाक्येन स्त्रीहननंताटकामारणमपकी-
र्तिकरमयशस्करंनभवति । हियतःसुकृतचयेपुण्यसङ्घेएकमधंपापं-
शिवस्याङ्गानामवयवानांरुचौकान्तिपुञ्जेषुविषनैल्यमिवकालकूटनी-
लिमेवमज्जतिमग्नंभवति । अत्रस्त्रीहननमयशस्करंनभवतीतिविशेष-
स्सुकृतचयेएकमधंमज्जतीतिसामान्येनसमर्थितः तदपिसामान्यंसुकृ-
तचयेपापस्यैकस्यानाकलनमनतिप्रसिद्धतयासमर्थनापेक्षंविषनैल्य-
मिवेत्यादिविशेषेणोपमानरीत्यासमर्थितम् ॥ १७२ ॥

मन्दाक्रान्तावृत्तम्—विकस्वरभेदः ।

धर्मज्ञत्वं तव रघुपते सत्यवाक्यं तथेदं

कार्तज्ञं च प्रियमसुमतां जायते नात्र शंका ।

सर्वे लोकैर्ह्यसदृशतमश्श्लाघ्यते सद्गुणौघः

क्षीरं मोचा मधु च जनयेदप्रियं कस्य लोके ॥

विकस्वरेद्वितीयमुदाहरति । धर्मेति । हेरघुपतेराम तवेदंधर्म-
 ज्ञत्वंधर्मवित्वंसत्यवाक्यंयथार्थभाषणंतथाकार्तज्ञंकृतज्ञत्वंचासुमतां-
 प्राणिनांप्रियंप्रीतिदायिजायतेभवति । अत्रविषयेशङ्कासन्देहोनास्ती-
 त्युक्तंविशेषंसामान्येनसमर्थयते । सर्वैरिति हियतोऽत्यन्तमसदृशो-
 ऽसदृशतमः सद्गुणौघःश्रेष्ठगुणसमूहःसर्वैःलोकैर्जनैःश्लाघ्यते-
 प्रशस्यते । अस्मिन्सामान्येऽपिसमर्थनाकाङ्क्षायांविशेषरूपमर्था-
 न्तरन्यस्यति । क्षीरमिति । क्षीरंमोचा [लक्षणया] कदलीफलं-
 मधुमाध्वीकंचेत्येतत्त्रयं लोकेकस्याप्रियमलचिजनयेदुत्पादयेत् । अत्र
 पूर्वार्धोक्तोविशेषस्तृतीयपादार्धेनसामान्येनसमर्थितस्तदपिसामा-
 न्यंचतुर्थपादोक्तेनविशेषेणसमर्थितम् ॥ १७३ ॥

द्रुतविलम्बितंवृत्तम्—प्रौढोक्तिरलंकारः ।

जनकजेऽङ्गलता कनकाचलोद्गततटिल्लितिकासदृशद्युतिः ।

तव कचाश्च खरांशुसुतातटद्वयविरूढतमालचयासिताः ॥

प्रौढोक्तिरुत्कर्षाहेतौतद्धेतुत्वप्रकल्पनम् । कार्यातिशयाहेतौ-
 तद्धेतुत्वकल्पनंप्रौढोक्तिस्तामुदाहरति । जनकेति । रामस्यसीता-
 मालोक्यसोल्लासोक्तिरियम् । हेजनकजेसीतेतवअङ्गलतिकालतास-
 दृशोमनोज्ञसवीवयवःकनकाचलेहेमाद्रौउद्गतोद्भूता यातटिल्लिति-
 काविद्युल्लता तत्सदृशीद्युतिःकान्तिर्यस्यास्तथाभूताऽस्ति । किंच-
 तवकचाःकेशाःखरांशोस्सूर्यस्यसुतायायमुनायास्तटद्वये-विरूढा-
 नांउत्पन्नानांतमालानांतापिञ्जलवृक्षाणांचयास्समूहाइवासिताश्श्या-
 मास्सन्ति । अत्रतटिद्रुतकान्त्यतिशयाहेतौकनकाचलोद्गतत्वेतद्धेतु-
 त्वकल्पनं तमालगतनैल्यातिशयाहेतौयमुनातटविरूढत्वेतद्धेतुत्वक-
 ल्पनंच ॥ १७४ ॥

उपजातिभेदः—संभावनालङ्कारः ।

वक्ता यदि स्यात्फणिराट् तव स्युः प्रोक्ता गुणाः स्याद्यदि वीक्षितेन्द्रः ।
पूर्णाङ्गशोभा तव वीक्षिता स्यात्तदा कदाचिद्रघुवंशकेतो ॥ १७५ ॥

संभावनायदीत्थंस्यादित्यूहोऽन्यस्यसिद्धये । तामुदाहरति ।
वक्तेति । हेरघुवंशकेतोराम फणिराट्सर्पराजःसहस्रद्वयजिह्वशेषो
वक्तातवगुणानांवदितास्याद्यदितदाकदाचित्तवगुणाःप्रोक्तास्स्युः ।
इन्द्रसहस्राक्षोवीक्षितातवाङ्गशोभायाद्रष्टास्याद्यदि तदाकदाचि-
त्तवपूर्णासमस्ताङ्गशोभावीक्षितादृष्टास्यात् । अत्रसमन्वयस्स्पष्टः ॥

गीतिवृत्तम्—मिथ्याध्यवसित्यलङ्कारः ।

खकुसुमधरेण बधिरश्राव्या केन्ध्यासुतेन गीयन्ते ।

स्वरमष्टममाश्रयता रावणसङ्गुणगणा रघूत्तंस ॥ १७६ ॥

कस्यचिदर्थस्यमिथ्यात्वसिद्ध्यर्थमिथ्याभूतार्थान्तरकल्पनंमि-
थ्याध्यवसितिः । तामुदाहरति । खेति । रामनिकटेरावणसद्गुणा-
भावंवर्णयतोविभीषणस्योक्तिरियम् । हेरघूत्तंसराम रावणस्यसद्-
गुणगणाःअविद्यमानाःधर्मज्ञत्वादिश्रेष्ठगुणनिकराः वधिरैरविद्यमा-
नकर्णेन्द्रियपाटवैःश्राव्याःश्रोतुमर्हास्सन्तःखकुसुमधरेणअविद्यमा-
नगगनपुष्पधारिणाऽष्टमस्वरंनिषाधादिसप्तस्वरेभ्योऽतिरिक्तमविद्य-
मानंस्वरमाश्रयतागृह्यतावंध्यायास्सुतेनाविद्यमानेनगीयन्ते । अ-
त्ररावणेधर्मज्ञत्वादिसद्गुणानामविद्यमानत्वात्तद्भानस्यमिथ्याभूत-
स्यात्यन्तासंभावितत्वसिद्धयेखपुष्पधारणादिरूपमिथ्यार्थान्तरक-
ल्पनंमिथ्याध्यवसितिः ॥ १७६ ॥

श्लोकवृत्तमुपजातिभेदैश्च ललितालङ्कारः ।

सत्यभामे गते शीते वसनं केतुमिच्छसि ।

अतीते यौवने किञ्च परिणेतुं त्वमिच्छसि ॥ १७७ ॥

क ते गुणा वर्णयितुं नशक्याः क स्वल्पबुद्धिश्च रघूत्तमाहम् ।
चर्मैव संवेष्टयितुं कराभ्यामाकाशमत्यन्तसमुत्सुकोऽस्मि ॥

स्थितिं प्रदेशः कतमस्त्वयाद्य महेन्द्रमुक्तत्रिदिवस्य नीतः ।

प्राप्स्यत्युदारान्वय कश्च देशः कुबेरयुक्तालकया समत्वम् ॥

प्रस्तुतेवर्ण्यवाक्यार्थप्रतिबिम्बस्यवर्णनं । प्रस्तुतेधर्मिणियोव-
र्णनीयोवाक्यार्थस्तमवर्णयित्वा तत्रैवतत्प्रतिबिम्बरूपस्यकस्यचिद्-
प्रस्तुतवाक्यार्थस्यवर्णनंललितंतदुदाहरति । सत्येत्यादिश्लोकत्रये-
ण । हेसत्यभामेशीतेगतेसतित्वंवसनंवस्त्रंक्रैतुंक्रयेणलब्धुमिच्छसि ।
किञ्चयौवनेऽतीतेगतेसति परिणेतुंविवाहंकर्तुमिच्छसि । अत्रयथाक-
थञ्चिद्वाक्षिण्यसमागततत्कालोपेक्षितप्रतिनिवृत्तनायिकान्तरासक्त-
नायककृष्णानयनार्थंसखींप्रेषयितुकामांसत्यभामामुद्दिश्यसख्यावच-
नेनतद्यापारप्रतिबिम्बरूपस्यशीतनिवृत्त्यनन्तरवस्त्रक्रयस्ययौवननि-
वृत्त्यनन्तरपरिणयस्यचवर्णनंललितम् । एकपत्नीव्रतस्थितेरामेयता-
दृशवृत्तान्तस्यासंभवात्तदभिन्नकृष्णवृत्तानुसरणमिदम् ॥ १७७ ॥
केति । हे रघूत्तमवर्णयितुंनशक्याअशक्यास्तेतवगुणाःक स्वल्पबु-
द्धिरत्यल्पविषयगोचरमतियुक्तोऽहंचक तथापिकराभ्यांचर्मैवाजि-
नमिवाकाशंसम्यग्वेष्टयितुंसङ्कोचयितुमत्यन्तंभृशंसमुत्सुकउत्क-
ण्ठितोऽस्मि । अत्राल्पविषयगोचरमतिविशिष्टोप्यहंरामगुणान्वर्ण-
यितुमिच्छुरस्मीतिप्रस्तुतवृत्तान्तानुपन्यासात्तत्प्रतिबिम्बभूतस्य-
कराभ्यांचर्मवदाकाशंवेष्टयितुमुत्सुकोऽस्मीत्यप्रस्तुतवृत्तान्तस्यवर्ण-
नंललितम् ॥ १७८ ॥ स्थितिमिति । हनुमदानींतरामंदृष्ट्वा प्रथमतः-
सुग्रीवस्योक्तिरियम् । हेउदारान्वयमहाकुलप्रसूत त्वयाद्यसंप्रति क-

तमःप्रदेशःमहेन्द्रेणमुक्तस्यत्यक्तस्यत्रिदिवस्यस्वर्गस्यस्थितिरीति-
नीतः । किंचकोदेशःकुबेरेणयुक्तयासहितयाऽळकयाऽळकापुर्यासम-
त्वंसाम्यं प्राप्स्यतिगमिष्यति । अत्रकतमोदेशस्त्वयापरित्यक्तः कं-
देशंगमिष्यसिचेतिप्रस्तुतार्थद्वयमनुपन्यस्यमहेन्द्रमुक्तत्रिदिवस्थि-
तिनीतइति कुबेरयुक्ताळकासाम्यंगमिष्यतिचेतितत्प्रतिबिम्बभूता-
र्थद्वयमात्रोपन्यासाल्ललितद्वयम् ॥ १७९ ॥

गीतिवृत्तम्—प्रहर्षणालङ्कारः ।

राधामेव निरन्तरमत्यौत्सुक्येन मनसि चिन्तयतः ।

कृष्णस्यान्तिकमेनां दूर्ती का चन जिघाय गोपवधूः ॥

उत्कण्ठितार्थसंसिद्धिर्विनायत्नं प्रहर्षणम् । उत्कण्ठाविषय-
स्यार्थस्यतदुपायसंपादनयत्नंविनासिद्धिःप्रहर्षणं तदुदाहरति । रा-
धामिति । काचनगोपवधूःगोपिका निरन्तरं सदात्यौत्सुक्येनात्यु-
त्कण्ठयाराधातदाख्यांकांचनगोपिकामेवमनसिचिन्तयतःकृष्णस्या-
न्तिकंसमीपमेनाराधामेवदूर्तीजिघायप्रहितवती । अत्रकृष्णस्योत्क-
ण्ठाविषयराधालाभोयत्नंविनाऽजनीतिप्रहर्षणम् ॥ १८० ॥

रथोद्धतावृत्तम्—प्रहर्षणभेदः ।

कानने मुनिगणा रघूत्तमं राक्षसान्कतिचिदेव निहन्तुम् ।

प्रार्थयन्सतु निशाचरवंशं भूमिगं निखिलमुद्धरति स्म ॥

वाञ्छितादधिकार्थस्यसंसिद्धिश्चप्रहर्षणं । तदुदाहरति कानन-
इति । उद्धरतिस्मविनाशयतिस्म । समन्वयः स्पष्टः ॥ १८१ ॥

उपजातिभेदः—प्रहर्षणभेदः ।

सीताऽऽसवं वक्त्रगमन्तिकस्थमशोकमारुह्य विमुञ्चति स्म ।

सुमेच्छया दूरगवञ्जुळे तद्द्रुमद्वयं पुष्पचितं बभूव ॥

यत्नादुपायसिध्यर्थात्साक्षात्लाभःफलस्यच । फलोपायसिध्य-
 र्थाद्यत्नान्मध्ये उपायसिद्धिमनवेक्ष्यापिसाक्षात्फलस्यैवलाभोऽपिप्र-
 हर्षणं तदुदाहरति । सीतेति । सीतासुमेच्छयावकुलपुष्पेच्छया अ-
 न्तिकस्थंसमीपस्थितंवन्ध्यमविज्ञातंचाशोकवृक्षमारुह्य वक्त्रगंमु-
 खगतमासवंमद्यंदूरगवञ्जुले वन्ध्येविज्ञातेचदूरस्थितवकुले विमु-
 च्यतिस्मन्यषेचयत् तदानीमेवतत्द्रुमयुग्मतयोर्दुर्मयोरशोकवञ्जुल-
 योर्युग्मं पुष्पचितं “अशोकश्चरणाहत्यावकुलोमुखशीधुनेति” दोह-
 दद्वयलाभेनकुसुमव्याप्तंबभूव । पुष्पप्रादुर्भावायज्ञातवन्ध्यवकुलदो-
 हदमाचरितुंअविज्ञातंवन्ध्यंअशोकमारूढवत्यास्तत्रैवपुष्पलाभः ॥

वसन्ततिलकावृत्तम्—विषादनालङ्कारः ।

सीतां विमोक्षयति भविष्यति राघवो मे

कान्तोऽटनं च सह तेन सुखं च मे स्यात् ।

इत्याशयेन रघुनाथमुपेत्य वाञ्छा-

मप्राप्य शूर्पणखयाऽतिशुगन्वभावि ।

इष्यमाणविरुद्धार्थसंप्राप्तिस्तुविषादनं । तदुदाहरतिसीतेति
 राघवस्सीतांविमोक्षयतित्यक्षयति मेममकान्तःपतिर्भविष्यति तेनस-
 हाटनंसञ्चारश्च मेममसुखंकीडासुखंचस्यादित्याशयेनेच्छयारघुना-
 थमुपेत्यप्राप्यवाञ्छांपूर्वोक्तामिच्छामप्राप्य शूर्पणखयाअतिशुक्ना-
 सिकाकर्तनजन्यमतिदुःखमन्वभाव्यनुभूतम् । समन्वयःस्पष्टः ॥

उपजातिभेदौ—उल्लासालङ्कारः ।

पतिव्रता पावयतादियं मां सर्वाशनत्वादिकलङ्कयुक्तम् ।

इतीव मत्वाऽऽदरतः प्रविष्टां विभावसुर्मैथिलजामगृह्णात् ॥

स्नात्वा जले मे जनकस्य साध्वी सुता समं धार्मिकपुङ्गवेण ।

रामेण मां पावयतात्सदेति गोदावरी प्रार्थयतेऽनुवेलम् ॥

एकस्यगुणदोषाभ्यामुल्लासोऽन्यस्यतौयदि । यत्रकस्यचिद्गु-
णेनान्यस्यगुणोदोषेणदोषोगुणेनदोषोदोषेणगुणोवावर्ण्यतेसउल्लास-
स्तत्राद्यमुदाहरति । पतीति । स्नात्वेतिच । पतिव्रतासतीयमैथिल-
जासर्वाशनत्वादिभिस्सर्वभक्षकत्वादिभिः कलङ्कैर्दोषैर्युक्तंमांपावये-
त्पूतंकुर्यादितिमत्वेवचिन्तयित्वेव विभावसुरग्निरादरतःप्रीत्यास्व-
स्मिन्प्रविष्टांमैथिलजांसीतामगृह्णाद्गृहीतवान् । अत्रपतिव्रताया-
स्सीतायामहिमगुणेनतदीयप्रवेशादग्नेःपावनत्वगुणोवर्णितः ॥१८४॥
स्नात्वेति । साध्वीसतीजनकस्यसुतासीता धार्मिकपुंगवेणधार्मिक-
श्रेष्ठेनरामेणसमंसहमेममजलेस्नात्वासदामांपावयतादिति गोदावरी
अनुवेलंसदाप्रार्थयते । अत्रपतिव्रतायास्सीतायाधार्मिकश्रेष्ठस्यरा-
मस्यमहिमगुणेन तयोःस्नानाद्गोदावर्याःपावनत्वगुणोवर्णितः ॥

विपरीताख्यानिकावृत्तम्—उल्लासेदोषेणदोषः ।

न तिष्ठ रामात्र वने सदुष्टे सीता सुरूपा तदिमामवाप्तुम् ।

मिथस्सवैरा नहि केवलं स्वं दुष्टाः कुलं वन्यकुलानि हन्युः ॥

उल्लासेदोषेणदोषमुदाहरति । नेति । वनेवसन्तराममालोक्य-
कस्यचिद्वेषरुक्तिरियम् । हेरामसदुष्टेदुष्टराक्षससहितेऽत्रवनेनतिष्ठ
हियतःसीतासुरूपासुन्दराङ्गी तत्तस्मात्कारणादिमामवाप्तुंदुष्टाःसु-
न्दोपसुन्दन्यायेनमिथःपरस्परंसवैराःशत्रुत्वसहिताःसन्तः स्वंस्वीयं-
कुलंकेवलंवंशमेवनहन्युः किंतुवन्यानांवनस्थितानामसदादीनामपि-
कुलानिहन्युःहिंस्युः । अत्रराक्षसानांसीताकामनाजनितपरस्परवै-
रदोषेणस्वपरकुलविनाशरूपदोषोवर्णितः ॥ १८६ ॥

उपजातिभेदः—उल्लासेगुणेनदोषः ।

मम प्रियाया जनकात्मजाया विहाय पूज्यास्पदमुत्तमाङ्गम् ।

समागतं त्वामभिजातरूपं चूडामणे नैव भृशं वदामि ॥

उल्लासेगुणेनदोषमुदाहरति ममेति । सीताचूडामणिगृहीत्वा-
रामस्योक्तिरियम् । हेचूडामणेममप्रियायादयितायाजनकात्मजाया-
स्सीतायाः पूज्यमर्च्यमास्पदं स्थानमुत्तमाङ्गं शिरोविहाय समागतं-
त्वां भृशमत्यन्तमभिजातरूपंकुलीनस्वरूपं नैव वदामि । अत्र सीताशि-
रस्थानगुणेन चूडामणेस्तत्परित्यागो दोषत्वेन वर्णितः ॥ १८७ ॥

गीतिवृत्तम्—उल्लासेदोषेण गुणः ।

अप्राप्य वधमिदानीं राघवतस्ताटकादिसंहर्तुः ।

राक्षसि विनैव नासां तदाश्रमात्ते बहिर्गतिः श्लाघ्या ॥

उल्लासेदोषेण गुणमुदाहरति । अप्राप्येति । रामाश्रमान्निकृत्तना-
सिकांबहिर्धावमानां शूर्पणखामुद्दिश्य कस्यचिदुक्तिरियम् । हेराक्ष-
सिशूर्पणखे ताटकादीनां संहर्तुर्नाशयितुः राघवतोरामादिदानीं वध-
मप्राप्य नासां नासिकां विनैव तस्य राघवस्याश्रमात्तेतव बहिर्गतिः श्ला-
घ्या । अत्र राघवस्य ताटकादिसंहर्तृत्वदोषेण शूर्पणखायावधाभावो-
गुणत्वेन वर्णितः ॥ १८८ ॥

उपजातिभेदः—अवज्ञालङ्कारः ।

रामत्वदर्चाऽखिलमैहिकं चाप्यामुष्मिकं सौख्यमलं प्रदातुम् ।

तथापि मे फाललिपिप्रभावादीषत्सुखाप्तिः फलमेव तस्याः ॥

ताभ्यांतौ यद्दिनस्यातां अवज्ञालंकृतिस्तु सा । [ताभ्यां गुणदोषा-
भ्यांतौ गुणदोषौ] कस्यचिद्गुणेनान्यस्य गुणालाभः दोषेण दोषस्या-
प्राप्तिर्वाऽवज्ञालङ्कारः । तत्राद्यमुपजातिभेदेनोदाहरति । रामेति ।
हेरामतवार्चापूजा अखिलं सर्वमैहिकमेतल्लोकभवं पशुपुत्रादिकंच

आमुष्मिकंअमुष्मिन्लोकेभवंस्वर्गादिकमपिसौख्यं प्रदातुंअलंपर्याप्तं
तथापिमेममफाललिपेःब्रह्मलिखितललाटाक्षरस्यप्रभावात् तस्याः-
त्वदर्चायाःईषत्किञ्चित्सुखस्याप्तिःप्राप्तिरेवफलंभवति । अत्रसर्व-
सुखप्रदरामार्चागुणेनमयिपूर्णसुखप्राप्तिरूपगुणाभावोवर्णितः ॥

मन्दा.....त्तं अवज्ञायांद्वितीयम् ।

नाम श्रीमत्रघुतिलक ते कीर्तयेयं नचेत्किं

नश्येत्तस्य प्रथिततरचरी सौख्यदातृत्वसम्पत् ।

न श्रोत्राभ्यां चरितमधु ते चेत्पिबेयं तदा का

हानी रामायणमुखमहाग्रन्थराशेरुदीयात् ॥

अवज्ञालङ्कारेद्वितीयंमन्दाक्रान्तावृत्तेनोदाहरति । नामेति ।
श्रीमन् सीतारूपश्रीयुक्त रघुतिलकहेराम तेतवनामआख्यांनकीर्त-
येयंचेतनोच्चारयेयंयदि तदातस्यनाम्नःपूर्वमतिशयेनप्रथिताप्रसिद्धा-
प्रथिततरचरीसौख्यदातृत्वसम्पत्सर्वसुखप्रदातृत्वमहिमानश्येत्किं-
विनष्टाभवेत्किं तेतव चरितंचरित्रमेवमधुमाध्वीकं श्रोत्राभ्यांनपि-
बेयंचेत्तदा रामायणमुखानांरामायणप्रभृतीनामहतांग्रन्थानांराशेस्स-
मूहस्य काहानिःलोपउदीयादुद्भवेत् । अत्रमदनङ्गीकरणदोषेणराम-
नामरामायणादेस्सौख्यदातृत्वाभाववैयर्थ्यरूपदोषाभावोवर्णितः ॥

स्रग्धरा—अनुज्ञालङ्कारः ।

जीर्णा मय्येव सन्तु त्वदुपकृतिचया वायुसूनो भवेयं

दोषाणामास्पदं प्रत्युपकृतिविरहात्ते तदङ्गीकरोमि ।

कर्तुं प्राज्योपकारं तव खलु लषता स्यान्मया प्रार्थनीया

व्यापत्तिस्ते तदङ्गीकरणमसुकरं मादृशैस्सत्यमेतत् ॥

दोषस्याभ्यर्थनानुज्ञातत्रैवगुणदर्शनात् । तांस्रग्धरयोदाहरति ।

जीर्णेति । हनुमन्तप्रतिराघवोक्तिरियम् । हेवायुसूनोहनुमन् त्वयाकृ-
ताः उपकृतीनामुपकाराणांचयास्समूहाः मय्येवजीर्णाः प्रत्युपकाराक्ष-
मास्सन्तु तेतवप्रत्युपकृतेः प्रत्युपकारस्यविरहादभावात् दोषाणांप्र-
त्युपकाराभावजन्यपापानामास्पदमाश्रयोभवेयमितियत्तदङ्गीकरोमि
प्रत्युपकृतिंकुर्वितिचेत्तत्राह तवखलुपुनः प्राज्यमधिकमुपकारंकर्तु-
लषतेच्छतामया तेतवव्यापत्तिविशेषापत्प्रार्थनीयास्यात् । तस्यावि-
पत्प्रार्थनायाअङ्गीकरणं मादृशैर्मद्विधैः पुरुषैरसुकरंदुष्करमित्येतत्स-
त्यमेव । अत्रप्रत्युपकाराभावोदोषस्तदभ्युपगमेहेतुर्गुणोविपत्प्रार्थना-
याअप्रसक्तिः ॥ १९१ ॥

मालिनीवृत्तं शार्दूलं च लेशालङ्कारः ।

भरतगतमखण्डं राज्यमक्लेशलेशं

भवति फलममुष्या मन्थरायाः कटूक्तेः ।

रघुवर वनवासस्ते फलं राक्षसोप-

द्रवमुखमतिकष्टं तातवाक्यक्रियायाः ॥

रामासत्पुरुषा यथेच्छचरिता निर्यन्त्रणास्तत्कृतौ

कृत्याकृत्यविचारणास्वचकिता धन्यास्सुखेनासते ।

सन्तस्त्वत्सदृशाः परोपकृतिषु व्याक्षिप्तचित्ता स्मिताः

गुर्वाद्युक्तिकृतौ खलोक्तिचकिता जीवन्ति दुःखं सदा ॥

लेशः स्याद्दोषगुणयोर्गुणदोषत्वकल्पनं । दोषस्यगुणत्वकल्पनं
गुणस्यदोषत्वकल्पनंचलेशालङ्कारः । तं मालिन्याशार्दूलविक्रीडि-
तेनचोदाहरति । भरतेति । रामेतिच । सीताविरहक्लिष्टंरामंप्रतिल-
क्षमणस्योक्तिरियं हेरघुवरराम भरतंगतंप्राप्तमखण्डंपूर्णमक्लेशलेशं
कष्टलवेनापिरहितंराज्यममुष्यामन्थरायाः कैकीयीसख्याः कटूक्तेः क-

दुवाक्यस्यफलंभवति तेतववनवासोराक्षसोपद्रवप्रमुखमत्यन्तकष्टं-
च तातस्यधितुर्वाक्यक्रियायाःवनंगच्छेतिवचननिर्वहणस्यफलम् ।
अत्रप्रथमार्धेमन्थराकटूक्तिदोषस्यभरतराज्यप्राप्त्यनुकूलतयागुण-
त्वंकल्पितम् । द्वितीयार्धेपितृवाक्यकरणस्यगुणस्यवनवासादिकष्ट-
हेतुतया दोषत्वंकल्पितम् ॥ १९२ ॥ रामेति हेराम असत्पुरुषाअसज्ज-
नाःइच्छामनतिक्रम्ययथेच्छंचरितमाचरणंयेषांतथाभूतास्सत्कृतौस-
त्कार्यैर्निर्यन्त्रणाबन्धनरहिताः इदंकृत्यमिदमकृत्यमित्यादिषुविचार-
णासुविवेकेष्वचकितानिर्भयाअतएवधन्याभाग्यवन्तश्चसन्तस्सुखे-
नासतेवर्तन्ते । त्वत्सदृशास्त्वत्तुल्यास्सन्तस्तु परेषामुपकृतिषूप-
कारेषुव्याक्षिप्तचित्ताव्याकुलमनसोगुर्वादीनांपित्राचार्यादीनामुक्ती-
नांवाक्यानांकृतौकरणे सिताःबद्धाः खलानांदुष्टानामुक्तेरपवादवा-
क्याच्चकिताभीताश्चसन्तस्सदादुःखंयथातथाजीवन्ति । अत्रासज्ज-
नकृत्यदोषस्यसुखजीवनहेतुतयागुणत्वं सज्जनकृत्यगुणस्यदुःखजीव-
नहेतुतयादोषत्वंचकल्पितम् ॥ १९३ ॥

वियोगिनी (चम्पकमालिका) मुद्रालङ्कारः ।

अपि चम्पकमालिकास्पृहावशतश्चम्पकवाटिकां व्रजेत् ।

सुतरामिदमप्यसाम्प्रतं न चिरं लक्ष्मण सा वियोगिनी ॥

सूच्यार्थसूचनंमुद्राप्रकृतार्थपरैःपदैः । तां “विषमेससजा-
गुरुःसमेसभराश्चम्पकमालिकालगौ । विषमेससजागुरुःसमेसभरा-
लोथगुरुर्वियोगिनी ” इतिलक्षणवताचम्पकमालिकावृत्तेन वियो-
गिनीवृत्तेनवोदाहरति अपीति । पञ्चवट्यांसीतान्वेषणेलक्ष्मणं-
प्रतिरामस्योक्तिरियम् । हेलक्ष्मणसासीताचम्पकपुष्पमालाशावशा-
च्चम्पकवृक्षवाटीमपिव्रजेद्वच्छेत्कच्चिदितियदिदमपितत्रचिरकालव-

तैनमपिसुतरांभृशमसांप्रतमयुक्तम् । यतःसाचिरंवियोगिनीमद्विर-
हवतीनभवेत् । अत्रसीताविरहवृत्तान्तपराभ्यांचम्पकमालिकावि-
योगिनीपदाभ्यां तद्वृत्तनामत्वरूपसूच्यार्थसूचनंमुद्रा ॥ १९४ ॥

रत्नावल्यलङ्कारः ।

लोकबन्धुं कुवलयानन्दं राम क्षमाभुवम् ।

सौम्यं त्वां गीष्पतिं मन्ये कविं छायासुनन्दनम् ॥

सद्योजातोऽस्यन्तस्सीतायोगेन वामदेवोऽसि ।

राघव सतामघोरस्तत्पुरुषश्चास्यसीशानः ॥

क्रमिकंप्रकृतार्थानान्यासंरत्नावलीविदुः । तामुदाहरति । लो-
केति । सद्यइतिच हेरामत्वांलोकबन्धुंजगतांबन्धुवद्वितकरंसूर्यच
कुवलयानन्दःभूमण्डलानन्दकरःकैरवाह्लादकरश्चन्द्रश्चतं क्षमाभु-
वंक्षमागुणस्यास्पदमङ्गारकंच । सौम्यमक्रूरंबुधञ्च । गीष्पतिंवाचां-
पोषकंबृहस्पतिञ्च । कविंसर्वज्ञंशुक्रंच । छायासुनन्दनंछाययाका-
न्त्यासुष्ठुनन्दयतीति तथाभूतस्तंछायादेव्यास्सत्पुत्रंशनिचमन्ये ।
अत्रलोकबन्धादिपदैर्वर्णनीयस्यरामस्यसूर्याद्यास्मताप्रतीयतइतिवा-
राधीशानांसूर्यादीनांक्रमेणनिवेशनंरत्नावली ॥ १९५ ॥ सद्यइति ।
हेराघवरामत्वंअन्तर्भक्तमनसि सद्यश्चिन्तनक्षणएवजातआविर्भूतो-
ऽसि । सद्योजाताख्यपञ्चब्रह्मान्यतमश्चाऽसि । सीतायायोगेनसा-
हित्येन वामास्त्री अस्यास्तीतिवामः [अर्शआद्यच्] दीव्यति-
प्रकाशतइतिदैवःवामश्चासौदेवश्चवामदेवोऽसि वामदेवाख्यपञ्च-
ब्रह्मान्यतमश्चाऽसि । सतांसाधूनांअघोरःअक्रूरःअसि अघोरा-
ख्यपञ्चब्रह्मान्यतमश्चासि । तत्पुरुषः “ओंतत्सदितिनिर्देशोब्रह्मण-
स्त्रिविधस्मृतः” इतिवचनात्तच्छब्दाभिधेयःपरमात्माऽसि॥सहस्र-

शीर्षापुरुषइतिवचनात्पुरुषशब्दवाच्यविराड्रूपश्चासि तत्पुरुषाख्य-
पञ्चब्रह्मान्यतमश्चासि । ईशानःजगत्पतिरीशानाख्यपञ्चब्रह्मान्यतम-
श्चासि । अत्रसद्योजातादिपदैर्वर्णनीयस्यरामस्यसद्योजाताद्यात्मता-
प्रतीयतइतिपञ्चब्रह्मदेवानांसद्योजातादीनांक्रमेणनिवेशनंरत्नावली ।

उपजातिभेदः तद्गुणालङ्कारः ।

राम त्वदङ्गे नवनीरदामे भक्तैर्जनैर्यानि समर्पितानि ।

सितानि पद्मानि तदीयभासा नीलोत्पलान्यव विभान्ति तानि ॥

तद्गुणःस्वगुणत्यागादन्यदीयगुणग्रहः । स्वगुणत्यागादन-
न्तरमन्यदीयगुणग्रहणंतद्गुणालङ्कारस्तमुदाहरति । रामेति । हे-
रामनवनीरदामेनूतननीलमेघसदृशशोभेतवाङ्गे यानिसितानिद्वे-
तानिपद्मानिसमर्पितानितानितस्यत्वदङ्गस्येतर्दाया याभाःकान्ति-
स्तयात्वदङ्गनीलकान्त्येत्यर्थः नीलोत्पलान्येवविभान्तिप्रकाशन्ते ॥

आर्यावृत्तं—पूर्वरूपालङ्कारः ।

तव नासिकावलम्बितमौक्तिकमधरत्विषाऽरुणं सीते ।

मन्दसितकौमुद्या पुनरपि धावत्यमाप्नोति ॥

पुनःस्वगुणसंश्रान्तिःपूर्वरूपमुदाहृतं । तदुदाहरति । तवेति ।
अस्यामार्यायामुत्तरासुगीतिषुचसीतांश्रतिराधवस्यसोल्लासमुक्तिः ।
हेसीतेतवनासिकायामवलम्बितमौक्तिकं तवाधरस्यत्विषाकां-
त्याऽरुणंसत्पुनरपि तवमन्दसितकौमुद्याचन्द्रिकाधवलमन्दहासेन-
धावल्यंपाण्डरतामाप्नोति । समन्वयः स्पष्टः ॥ १९८ ॥

गीतिवृत्तं—पूर्वरूपभेदः ।

निर्वापितेऽपि दीपे मन्दाक्षेण त्वयाऽद्य जनकसुते ।

वज्राद्याभरणानां त्वदङ्गानां प्रभा कथं वार्या ॥

राम त्वद्यशसा सिते त्रिभुवने नीहारशैलं विदुः

शीतेनैव तपस्विनस्सुरगणाः कैलासमत्युद्धतैः ।

जानन्ति प्रमथैः कृतैः कलकलैर्वीणामुनिस्सेवितुं

विष्णुं तत्पददुग्धसागरमवैत्यातञ्चनात्तक्रतः ॥

मीलनालङ्कारन्यायेनभेदानध्यवसायेप्राप्तेकुतोऽपिहेतोर्भेदस्फूर्तौ मीलितप्रतिद्वंद्विउन्मीलितं तदुदाहरति रामेति हेरामत्रिभुवनेजगत्रयेतवयशसासितेधवलितेसति तपस्विनोहिमालयेविशेषतपस्तप्तुंगच्छन्तोमहर्षयोनीहारशैलंहिमाद्रिंशीतेनशीतगुणेनैवविदुर्जानन्ति । शिवसेवायैकैलासंगच्छन्तस्सुरगणादेवगणाःप्रमथैश्शिवपारिषदैःकृतैरत्युद्धतैरतिमहद्भिःकलकलैःकोलाहलध्वनिभिःकैलासंजानन्ति । वीणामुनिर्विष्णुभक्तोनारदोविष्णुंसेवितुं तस्यविष्णोः पदमास्पदंदुग्धसागरंक्षीरसमुद्रं तक्रतस्तक्ररूपादातंचनात्तद्ध्यात्मनापरिणमयितृवस्तुनः अवैतिजानाति । अत्ररामयशस्सितत्रिजगतिहिमालयादीनांभेदानध्यवसायेप्राप्तेशीतादिकारणेभ्योभेदस्फूर्तिः

आर्यावृत्तं—विशेषकालङ्कारः ।

मुकुरगतानां परितः प्रतिर्बिंबानां च तव च बिंबस्य ।

व्यक्तौ राघव हेतुः स्पर्शाक्षमता च तत्क्षमता ॥

सामान्यालङ्कारन्यायेनविशेषास्पुरणेप्राप्ते कुतश्चित्कारणाद्विशेषस्फूर्तौ तत्प्रतिद्वंद्वी विशेषकालङ्कारस्तमुदाहरति मुकुरेति हेराघवरामपरितस्समन्ततःस्थितान्मुकुरानादर्शान्गतानांप्राप्तानांतद्यप्रतिर्बिंबानांचतवर्बिंबस्यचव्यक्तौविशेषस्फूर्तौ यथाक्रमंस्पर्शाक्षमताप्रतिर्बिंबानांस्पर्शायोग्यताहेतुः तत्क्षमताचर्बिंबस्यस्पर्शयोग्यताहेतुः । अत्रसमन्वयःस्पष्टः ॥ २०५ ॥

विपरीताख्यानिकावृत्तं उत्तरालंकारः ।

पयोधस्त्वं न बहिः प्रयाहि बाधा भवेत्तत्र पयोधरेण ।

सुखं भवेदत्र पयोधराभ्यामित्यागतं कृष्णमुवाच कुब्जा ॥

किञ्चिदाकृतसहितस्याद्रूढोत्तरमुत्तरम् । किञ्चिदभिप्रायसहि-
तंगूढमुत्तरमुत्तरालंकारस्तमुदाहरति पयइति स्वगृहमागत्यस्वस्याः
कुब्जात्वंनिवार्य कार्यातिशयाद्बहिःप्रयाणाय वृष्टिर्भवेद्वानवेतिपृ-
च्छन्तंकृष्णंकामयमानायाःकुब्जायास्तंप्रत्युत्तरमिदं । पयोधरश-
ब्दस्यस्तनोमेघश्चार्थस्तदर्थद्वयमिहाश्रितं । क्वचित्कस्यचित्स्वजा-
त्यावैरसुखंचभवतितदपीहोक्तं । कुब्जागङ्गुःकाचनमधुरापुरस्थिता-
नारी स्वगृहमागतं कार्यवशेनबहिर्जिगमिषुकृष्णमित्युवाच किमि-
तिहेकृष्णत्वंपयोधरोमेघः । अत्रतत्तुल्यइत्यर्थः मद्गृहंविसृज्यबहिर्न-
प्रयाहिमागच्छ कुतइतिचेत्तत्रबहिःपयोधरेणमेघेनबाधावृष्टिबाधाभ-
वेत् । अत्रमद्गृहेतुस्थिताभ्यांपयोधराभ्यांमेघाभ्यामदीयस्तनाभ्यामि-
तिगूढाभिप्रायः सुखंभवेत् । अत्रैकस्यपयोधरस्यतवबहिर्गमने अ-
न्येनस्वजातिपयोधरेणबाधास्यात् । अत्रस्थित्यांस्वजातिपयोधरद्व-
येनसौख्यंस्यादित्यर्थः । नीलमेघश्यामलकोमलांगत्वांकामयमाना-
याममकुचग्रहणादिपूर्वकरतिसुखमनुभव वृष्टिबाधामनुभवितुंब-
हिर्मागच्छेतिगूढमुत्तरम् ॥ २०६ ॥

उद्गीतिवृत्तं—उत्तरभेदः ।

कंबलवन्तं शीतं न बाधते कोपकारी किम् ।

सुखकृत्किं रामकथाकथकं रामायणं हि भुवनेषु ॥

प्रश्नोत्तरान्तराभिन्नमुत्तरंचित्रमुच्यते । तदुदाहरति कमिति
कं बलवन्तंबलिनंशीतंनबाधतइतिप्रश्नस्य कम्बलवन्तंमेघादिलोम-

रचितकंबलाच्छादनंजनंशीतनबाधतइतितदभिन्नमुत्तरं कःअपका-
रीअपकारकृदितिप्रश्नस्यकोपकारीकोपकृदितितदभिन्नमुत्तरं । भुव-
नेषुजगत्सुकिंसुखकृत्विषयसौख्यकरमितिप्रश्नस्य किंरामकथायाः
रामचरितस्यकथकंनिवेदकमितिप्रश्नान्तरस्यच यथाक्रमं रामायणं-
रामायाःस्त्रियाःअयनंसंगमःरामाय णाख्यग्रन्थइत्येकमुत्तरम् ॥

गीतिवृत्तं—सूक्ष्मालंकारः ।

काचन गोपी कृष्णं पश्यन्तं वीक्ष्य सस्पृहातिशयम् ।

कर्णगतकुमुदकलिकां विकासयामास पाणिपद्माभ्याम् ॥

सूक्ष्मंपराशयाभिज्ञेतरसाकृतचेष्टितम् । पराशयाभिज्ञस्यपर-
विषयेसाभिप्रायंचेष्टितंसूक्ष्मं तदुदाहरति केति काचनगोपी सस्पृ-
हातिशयमत्यन्तरत्यात्सुक्येनसहितंयथातथापश्यन्तंकृष्णवीक्ष्य पा-
णिपद्माभ्यांकमलसदृशकराभ्यांकर्णगतांश्रोत्रस्थितांकुमुदस्यकैरव-
स्यकलिकांकोरकंविकासयामास । अत्रकामुकस्यकृष्णस्यावलोक-
नेनसंकेतकालप्रश्नभावज्ञातवत्याःगोप्याश्चेष्टेयं । कुमुदविकासकेश-
शिन्युदितेसति संकेतकालइत्याकृतम् ॥ २०८ ॥

पृथ्वीवृत्तं—पिहितालंकारः ।

कचावृतमुखीं गलत्सुमचयां च शय्यागृहात्

सखी सविधमागतां जनकजां विलोक्योपरि ।

उदाननरघूत्तमप्रतिकृतेस्तदीयामधो-

मुखं प्रतिकृतिं व्यधात्तदितपुंस्त्वसन्दर्शिका ॥

पिहितंपरवृत्तान्तज्ञातुस्साकृतचेष्टितम् । तदुदाहरति कचेति
शय्यागृहात्शयनमन्दिरात्सविधंस्वसमीपमागतां कचैः पुरुषायि-
तदशायामाननाच्छादकैः केशैरावृतमुखंयस्यास्तथाभूतां गलन्तः-

पतन्तःसुमन्त्राःकचग्रथितपुष्पसमूहायस्यास्तथाभूतांच जनकजां
सीतांविलोक्य । तदितेति तांजनकजांइतंप्राप्तंपुंस्त्वंपुरुषायितं तस्य-
सन्दर्शिकाबोधिकासखी । उदाननायाउत्तानमुख्याः रघूत्तमस्यरा-
मस्यप्रतिकृतेश्चित्रपटस्योपरि तस्यास्सीतायाइमांतदीयांप्रतिकृतिं
अधोमुखंयथातथाव्यधात्कृतवती । अत्रगलत्सुमकचावृतमुखेनानु-
मितंपुरुषायितंप्रतिकृतिविन्यासभेदेनप्रकाशीकृतम् ॥ २०९ ॥

उपजातिभेदः व्याजोक्तिरलंकारः ।

पुष्पाणि चेतुं सखि गोपि पुष्पवार्टी गताया मम कैतकानाम् ।
परागसान्द्रो भवति स्म देहस्तत्कण्टकैश्च व्रणितोऽधरोऽपि ॥

व्याजोक्तिरन्यहेतूक्त्यायदाकारस्यगोपनम् । तामुदाहरति पु-
ष्पाणीति हेसखिगोपिपुष्पाणिचेतुमुच्चेतुंपुष्पवार्टीकुसुमारागता-
याममदेहःकैतकानांकैतकीपुष्पाणांपरागैरजोभिःसान्द्रोव्याप्तोभव-
तिसर्किचतेषांकैतकानांकण्टकैरधरोऽपिव्रणितस्संजातव्रणोऽभूत् ।
अत्रकयाचिद्रोप्यासख्याःकस्याश्चिद्रोप्यास्सविधेकृष्णेनसहचौर्यर-
तिकृतसंकेतभूलुंठनधूलिजालस्य तत्कृताधरक्षतस्यचगोपनंकृतम् ॥

सीता पतिमायान्तं दृष्ट्वाऽऽनन्दाश्रुपुलककंपादैः ।

भावैर्ज्ञेयं रागं सख्याः पुरतो नमन्त्यगूह्यतम् ॥

पुनरपितामेवगीत्योदाहरति । सीतेति सीता आयान्तमाग-
च्छन्तंपतिरामंदृष्ट्वा तदनुरागोद्धृतैरानन्दबाष्परोमाञ्चवेपथुप्रभृतिभि-
र्भावैस्सात्विकभावैर्ज्ञेयमनुमेयंरागमनुरागं सख्याःपुरतस्तंपतिंनम-
न्तीप्रणमन्तीसतीअगूह्यत्प्रच्छादयतिस्म । अत्रानुरागकृतस्यानन्द-
बाष्पाद्याकारस्यभक्तिरूपहेत्वन्तरप्रत्यायकेनप्रणामेन गोपनंकृतम् ॥

गीतिवृत्तं—गूढोक्तिरलंकारः ।

वृत्तिरहितानि परस्य क्षेत्राणि विमुच्य वृत्तियुतं क्षेत्रम् ।

चरसि वृषेन्द्रायाति क्षेत्रपतिस्तत्ततः पलायस ॥

गूढोक्तिरन्योद्देश्यं चेद्यदन्यं प्रति कथ्यते । यं प्रति किंचिद्वक्तव्यं त-
त्तदस्थैर्माज्ञायीत तदेव तदन्यं किंचित्प्रति श्लेषेणोच्यते चेत्सा गूढोक्तिः--
स्तांगीत्योदाहरति वृत्तीति निर्यन्त्रणाबद्धीः परगोपीरुत्सृज्य स यन्त्र-
णां परगोपीमेकामुपभुञ्जानं जारं कृष्णं प्रति वक्तव्यं निर्वृतिकानि परक्षे-
त्राणि विसृज्य सवृत्तिक परक्षेत्रे सस्यानि भक्षयन्तं कञ्चिदुक्षाणं समीपे-
चरन्तं निर्दिश्य तन्मित्रेण केनचिद्रोपेन कथ्यते । हे वृषेन्द्र वृषभ श्रेष्ठ प-
रस्यान्यस्य वृत्तिरहितानि कण्टकाद्यावरणरहितानि निर्यन्त्रणानि च--
क्षेत्राणिकेदारान्कलत्राणि च विमुच्य विहाय वृत्तियुतं परस्य क्षेत्रं केदार-
स्थितसस्यं कलत्रं च चरसि अनुभवसि । क्षेत्रपतिरायात तत्तस्मात्कार-
णात्ततः परक्षेत्रात्पलायस्व दूरं गच्छ ॥ २१२ ॥

शिखरिणीवृत्तम्—गूढोक्तिः ।

नयन्वेनूनाथो मम वनमगान्मां तु सदने

विहायैकां श्वश्रूश्चशुरमुखगेहस्थितजनः ।

शुभायायाद्वन्धोः रजनिमशितां गाढतमसाऽऽ

गमप्रार्थ्य श्रीश त्वमव भगवन्मामविरतम् ॥

पुनरपितां उदाहरति । नयन्निति । कस्याश्चित्कृष्णं जारं प्रार्थयमा-
नाया गोप्या उक्तिरियम् । मम नाथः पतिर्गोपो धेनून् वप्रसूताः गाः नय-
न्सन्वनमगात् । सदने गृहे मामेकां विहाय श्वश्रूश्चशुरप्रमुखो गृहस्थि-
तः जनः कस्यचिद्वन्धोदशुभाय तद्रूढमयात् अगच्छत् गाढतमसा-
महान्धकारेणाशितां व्याप्तारं जनिं रात्रिं व्याप्येत्यत्यन्तसंयोगे द्वितीया ।
आगमप्रार्थ्य आगमैर्वैदैः श्लाघनीय आगमनेन लालनीय भगवन्पद्मगु-

णपूर्णमयिकामयुक्त श्रीशश्रीपतेलक्षितलक्षणयाकृष्णाख्यजार त्वं-
मामविरतंसततमवरक्ष । अत्रश्रीशनाम्नोजारस्यागमनंप्रार्थयमाना-
यास्तटस्थवंचनायभगवन्तंप्रत्याक्रोशस्यप्रत्यायनम् ॥

गीतिवृत्तं—विवृतोक्तिरलङ्कारः ।

वृतिरहितानि परस्य क्षेत्राणि विमुच्य वृतियुतं क्षेत्रम् ।

चरसि वृषेह्यायाति क्षेत्रपतिरिति ब्रवीति साकूतम् ॥

विषमेषुपीडितानामबलासूनां गतिर्भवान्नाम ।

इति सह सूचनयोक्तः प्रिययाऽवतु तां रघूत्तमः श्लिष्यन् ॥

विवृतोक्तिःश्लिष्टगुप्तंकविनाविष्कृतंयदि । श्लिष्टगुप्तंवस्तुयथा-
कथंचित्कविनाऽविष्कृतंचेद्विवृतोक्तिस्तामुदाहरति ॥ वृतीति । वि-
षमेष्वितिच । वृषवृषभ इहिगच्छ साकूतंसाभिप्रायंससूचनमित्य-
र्थः ॥ २१४ ॥ विषमेष्विति । विषमेषुसंकटेषुपीडितानांसंजातपीडा-
नां विषमेषुणामन्मथेनपीडितानांच नविद्यतेबलशक्तिर्वैषांतेऽबलाः
अबलाअसवःप्राणायेषांतेषांअबलासूनांदुर्बलप्राणिनां अबलायाः-
स्त्रियःममासूनांच हेरामभवान्गातीरक्षकः इतिसूचनयाआकूतेनस-
हप्रिययासीतयोक्तःतांश्लिष्यन्नालिङ्गन्नघूत्तमोऽवतुरक्षतु । पूर्वोदाह-
रणेपूर्ववद्गुप्तं वस्तुसाकूतमितिकविनाऽविष्कृतमस्मिन्नुदाहरणेरा-
मंकामयमानायाःसीतायावचनेसंकटत्राणसंप्रार्थनारूपेणशीघ्रंप्रती-
यमानेनार्थेनगुप्तंविवक्षितमर्थान्तरं सहसूचनयेत्यनेनाविष्कृतम् ॥

गीतिवृत्तं—युत्तंयलंकारः ।

स्वस्याः पत्युश्च गिरः श्रुता निशायां शुक्रस्य गुरुनिकटे ।

प्रातर्गदतस्सीता कयापि विधया ततान वाग्बन्धम् ॥

युक्तिःपरातिसन्धानंक्रिययामर्मगुप्तये । तामुदाहरति । स्व-

स्यादिति । सीतानिशायांश्रुताःक्रीडागृहेआकर्णिताःस्वस्याआत्मनः-
पत्युःचगिरःवचनानिप्रातर्गुरूणांश्वशुरादीनांनिकटेगदतोवदतःशु-
कस्य कयापिविधयाकेनापिप्रकारेण श्रुतवचनविस्मृतिकारिफलो-
षधादिदानेनेत्यर्थः । वाग्वन्धंवाङ्मुद्रणांततानचकार । अत्रसीत-
याशुकवाग्वन्धेनात्मनःपत्युश्चक्रीडासमयप्रवृत्तवचनरूपमर्मगोपना-
यशुकमुखेनतच्छुश्रूषुश्वशुरादिजनवञ्चनंकृतम् ॥

उपजातिभेदः—लोकोक्तिरलङ्कारः ।

भ्रातुरेष निरितो विभीषणस्त्वत्पदं शरणमाप शरण्यम् ।

राम सांप्रतमिदं गलितं यत्तत्फलं पयसि निष्पतति स्म ॥

लोकप्रवादानुकृतिलोकोक्तिरिति भण्यते । तांरथोद्धतास्वा-
गतामेलनोपजातिभेदेनोदाहरति । भ्रातुरिति । शरणापन्नविभीष-
णमङ्गीकृतवन्तराममालोक्यसुग्रीवस्योक्तिरियम् हेरामभ्रातुःराव-
णात्तंविस्मृज्येत्यर्थः । निरितोनिर्गतपणविभीषणः शरण्यंशरणेरक्ष-
णेसाधुसमर्थतवपदंचरणंशरणमापेतियत्तदिदंसांप्रतंयुज्यते । यत्फ-
लंद्राक्षादिगलितंकण्टकान्वितस्वाश्रयात्स्वस्तं तत्पयसिक्षीरेनिष्प-
ततिस्म । अत्रगलितंफलंपयस्यपतदितिलोकप्रवादानुकृतिः ॥२१॥

स्रग्धरावृत्तम्—छेकोक्तिः ।

सीते कोऽसौ कपिस्ते सविधमुपगतः कः कृतस्तेन साकं

संवादो राक्षसानामपि पिशितभुजः कामरूपित्ववित्तौ ।

का शक्तिर्वेद्मि कीशं दशवदनममुं मायया भिक्षुरूपं

धृत्वा प्राङ्मामुपेतं द्विरसनचरणं वेत्त्यथैव द्विजिह्वः ॥

छेकोक्तिर्यत्रलोकोक्तेस्स्यादर्थान्तरगर्भिता (अर्थान्तरव्यञ्जक-
ता) तामुदाहरति सीतइति । हेसीतेतेतवसविधंसमीपमुपगतोऽसौ-

कपिः (हनुमान्) कः तेनसाकंकःसंवादःसंभाषणम् त्वयाकृतः इति
 राक्षसीभिःपृष्टासीताप्राहराक्षसानामिति । अपिहेपिशितभुजोमां-
 सादिन्योराक्षस्योराक्षसानांकामरूपित्वस्येच्छागृहीततत्तत्समयो-
 चितस्वरूपस्यवित्तौज्ञानेममकाशक्तिः कीशंयुष्मत्पृष्टंकपिमपिप्राक्-
 पुरामाययाकपटेनभिश्चुरूपयतिवेषंभृत्यामामुपेतममुंदशवदनंवेद्भि-
 जानामि । कुतश्शक्तिर्नेतिचेत्द्विजिह्वस्सर्पणवसूचकश्च अथका-
 त्स्न्येन द्विरसनानांसर्पाणांसूचकानांचचरणंपादमाचरणंचवेत्तिजा-
 नाति । अत्रराक्षसीभिःकपिवृत्तान्तंपृष्टायाःयूयमेवकपिरूपेणागत-
 स्यरावणस्यवृत्तान्तंजानीथेत्युक्तवत्यास्सीतायाः अयमहेःपादानहि-
 रेववेत्तीतिलोकवादानुकारः । किंचयूयंचयतिकपिवेषेणागतोराव-
 णश्च कामरूपधारणेनस्वप्रयोजनादिसाधनव्यापारेसहचारिणइति-
 विदितविषयतयालोकोक्त्यनुवादस्यप्रयोजनेस्थिते रहसिपिशुनत्वा-
 दिकृत्येऽपिपरस्परंसहचराइतिमर्मोद्धाटनमपिगर्भीकृतम् ॥ २१८ ॥

स्रग्धरावृत्तम्—वक्रोक्तिः श्लेषेण ।

अङ्गुल्या कः क्वाटं प्रहरति दयिते राघवः किं श्लेषेण

नो कोदण्डी विधिर्वा पितृपतिरपि नो श्रीपतिश्श्रोनिक्तेतम् ।

याहि त्वं साम्प्रतं श्रीरसि जनकसुते सेति पत्युर्यथार्थं

श्रुत्वोक्तिं मुक्तमाना कृतसमयविधिश्चाभवत्सुष्ठु सीता ॥

वक्रोक्तिःश्लेषकाकुभ्यांअपरार्थप्रकल्पनम् । श्लेषेणवक्रोक्तिमु-
 दाहरति । अङ्गुल्येति । मानवत्याअतएवरात्रौक्वाटंपिहितवत्याः
 सीतायास्तत्प्रसादनायागतवतःक्वाटमङ्गुल्याताडयतश्चरामस्य-
 चोक्तिप्रत्युक्तिरूपंपादत्रयम् । कः अङ्गुल्याक्वाटमररंप्रहरतिता-
 डयतीतिसीतोक्तिः हेदयितेप्रियेसीतेराघवोरामइतिरामस्यप्रत्युक्तिः

राघवशब्दस्यतिमिगिलयूथाधिपतिरूपार्थाभिप्रायेणज्ञाषाणांमत्स्या-
नामीशःकिमितिपुनस्सीतोक्तिः । नो मीनपतिर्न । किंतुकोद-
ण्डीधनुष्मान्कोटण्डपाणिरितिप्रसिद्धोरामइतिरामोक्तिः । कोदण्डी-
त्यस्य कोब्रह्मा दण्डीदण्डपाणिर्यमइतिपदद्वयार्थाभिप्रायेण विधिः
पितृपतिरपिवाब्रह्मायमोऽपिकिमितिसीतोक्तिः । नो विधिर्यमश्चन ।
अपितुश्रीपतिःसीतारूपायाःश्रियस्तवपतीरामोऽहमितिरामोक्तिः ।
श्रीपतिशब्दस्यसाक्षालक्ष्मीपत्यार्थाभिप्रायेणश्रीनिकेतंश्रियाःलक्ष्म्या
निकेतंस्थानंयाहिगच्छेतिसीतोक्तिः । हेजनकसुतेसाम्प्रतंसम्प्रति (रा-
मावतारे) त्वंसाश्रीर्लक्ष्मीरसि “राघवत्वेऽभवत्सीतेति ” वचना-
त् । इतिपत्युर्यथार्थासत्यांउक्तिंवाक्यंश्रुत्वा सीतामुक्तमानात्यक्ता-
भिमाना सुष्ठुसम्यक्कृतःसमयेतत्कालेऽनुष्ठेयोविधिःकवाटोद्घाटना-
दिसंगमान्तकर्मययातथाभूताचामवत् । अत्रराघवादिपदानांरामा-
र्थ्याभिप्रायेणोक्तानांमीनपतित्वाद्यर्थान्तरंश्लेषेणपरिकल्पितम् इदं अ-
विकृतश्लेषवक्रोक्तेरुदाहरणम् ॥ २१९ ॥

मालिनीवृत्तम्—विकृतश्लेषवक्रोक्तिः ।

न जयति तव सीते देवरो मत्कुमारं

नपदमधिगमिष्यत्येष मे मत्कनिष्ठः ।

अबलमधिगतस्यात्त्वत्पतिर्वर्णमाद्यं

पठ दशमुख पादत्रयवस्थं विहाय ॥

विकृतश्लेषवक्रोक्तिमुदाहरति नेति । युद्धमध्येसीतांविमोह्यव-
शयितुमशोकवनस्थांतामुपेत्यतयासहरावणस्यसंवादावसरेप्रवृत्त --
मिदंतयोरुक्तिप्रत्युक्तिरूपंवचनं । हेसीतेतवदेवरःपतिर्भातालक्ष्म-
णो ममकुमारमिन्द्रजितंनजयति । एषममकनिष्ठोऽनुजोविभीष-

णोमेममपदंलङ्काराज्यंनानाधिगमिष्यतिनप्राप्स्यति । तवपतीरामः अ-
बलंबलस्यशक्तेर्बलानांसैन्यानांवाअभावमधिगतःप्राप्तस्स्यादितिरा-
वणेनोक्तेसतिसीताप्राहवर्णमिति । हेदशमुख पादत्रय्यांपूर्वोक्तपादत्र-
येअवस्थास्थितिर्यस्यतंपादत्रयस्थितमित्यर्थः । आद्यंप्रथमंवर्णमक्षरं-
विहायत्यक्षवापटोच्चारय । तथाच । जयतीत्यारब्धप्रथमपादेआ-
द्यनकारहीनेसति लक्ष्मणइन्द्रजितंजयतीत्यर्थोजायते । नपदमित्या-
रब्धद्वितीयपादेआद्यनकारहीनेसति विभीषणोलङ्काराज्यंप्राप्स्यती-
त्यर्थोजायते । अबलमित्यारब्धतृतीयपादेआद्यकारहीनेसतिरामो-
बलमधिगतःस्यादित्यर्थोजायते ॥

अर्थश्लेषमूला वक्रोक्तिः ।

क सर्पसक्तः शेषाङ्गे क कपाली बलेर्गृहे ।

वृद्धः क गौर्वेत्ति गोप इश्रीगौर्योरिति वागभूत् ॥

पूर्वोक्तंपद्यद्वयंशब्दश्लेषमूलायाःवक्रोक्तेरुदाहरणम् । अर्थश्ले-
षमूलायाःवक्रोक्तेरुदाहरणमाह । केति । सर्पेआभरणभूतसर्पसक्त-
आसक्तश्शिवःकेति श्रियाशिवाभिप्रायेणपृष्ठेसति शेषस्यतल्पभूत-
स्यादिशेषस्याङ्गेसर्पसक्तोविष्णुश्शेतइतिगौर्याविष्णवभिप्रायेणोत्तरं-
दत्तमेवमुत्तरत्रापिज्ञेयम् । कपालीभिर्भुःशिवःकेतिपृष्ठे बलेर्महाब-
लेर्गृहे कपालीभिर्भुर्वामनोऽस्तीत्युत्तरं । वृद्धोजरटोगौश्शिवस्यवृ-
षभःकेतिपृष्ठे गोपोगोपालःकृष्णएववेत्तिजानातिइति श्रीगौर्योर्वा-
कपरिहासवाक्यंप्रश्नोत्तररूपमभूत् ॥ २२१ ॥

द्रुतविलम्बितवृत्तम्—काकावक्रोक्तिः ।

निरपराधलवे जनकात्मजे मयि सति प्रसमात्किमु खिद्यसे ।

निरपराधलवस्त्वमभूरिति प्रहरति प्रसवेन पतिं स्म सा ॥

काकावक्रोक्तिमुदाहरति । निरिति । हेजनकात्मजेसीतेमयि-
निरपराधलवेसति अपराधलेशमप्यकुर्वतिसतीत्यर्थः । किमुकिमर्थ-
प्रसभाद्वलात्कारेण खिद्यसेखेदंप्राप्नोषिदित्युक्तवन्तंपतिं । सासीतात्वं-
निरपराधलवः अभूः इतिकाकुस्वरविकारेण निरपराधलवो नाभूरित्य-
र्थान्तरंप्रदर्श्य प्रसवेनकुसुमेनग्रहरति स्मताडयतिस्म ॥ २२२ ॥

गीतिवृत्तं—स्वभावोक्तिरलङ्कारः ।

अत्यायतचकिताक्षाः स्तब्धश्रवसो विदेहजां विपिने ।

अरुणाधरकरचरणां मन्दस्मितगतिमलोकिषत हरिणाः ॥

स्वभावोक्तिस्स्वभावस्यजात्यादिस्थस्यवर्णनं । [आदिपदेनगु-
णक्रियापरिग्रहः] तामुदाहरति । अतीति । विपिनेवनेहरिणामृगाः
अत्यायतान्यतिदीर्घाणिचकितानिभयचंचलानिचाक्षीणिनेत्राणिये-
षांतथाभूताः स्तब्धश्रवसोनिश्चलकर्णाश्चसन्तः अरुणं (अधरःओ-
ष्ठश्चकरौचचरणौच) अधरकरचरणयस्याः तथाभूतां मन्दंस्मितं म-
न्दागतिश्चयस्याः तथाभूतां विदेहजांसीतामलोकिषताद्राशुः । अत्र-
कुरङ्गजातिस्वभावस्य सीतागतस्मितगतिरूपक्रियास्वभावस्यतदध-
रादिगतरुण्यगुणस्वभावस्यचवर्णनम् ॥ २२३ ॥

वसन्ततिलकावृत्ते—भाविकालङ्कारः ।

पुष्पस्रजं जनकजाकुचसीम्नि कुर्वन्

तत्पर्शजैः पुलकवेषथुघर्मतोर्यैः ।

सान्द्रोऽभवं सपदि मामवलोक्य तादृक्-

सा यस्मितं व्यतनुताद्य पुरोऽस्ति तन्मे ॥

लब्धा प्रिया मम विलासवचोमृतानि

पीत्वा श्रवोज्जलियुगेन समन्दहासम् ।

यां दर्शयिष्यति विधां मिथिलेशपुत्री

सा मेऽद्य तिष्ठति पुरः स्थिरभावपुष्टा ॥

भाविकंभूतभाव्यर्थसाक्षात्कारस्यवर्णनम् । तत्रभूतार्थसाक्षा-
त्कारंप्रथमेनभविष्यदर्थसाक्षात्कारंद्वितीयेनचवसन्ततिलकावृत्तेनो-
दाहरति । पुष्पेति । सीतान्वेषणकालसंभूतरामवाक्यमिदम् । पुष्प-
स्रजंकुसुममालांजनकात्मजायास्सीतायाःकुचसीम्निस्तनप्रदेशेकुर्व-
न्धट्यन्नहं तत्स्पर्शजैस्तयोस्तनयोस्स्पर्शजातैःपुलक.....यैःरोमा-
ञ्चकण्ठस्वेदरूपसात्विकभावैस्सान्द्रोव्याप्तोऽभवम् । सपदितदैव
तादृक्तथाविधा मत्करस्पर्शजातरोमाञ्चादिसात्विकभावा सासीता-
मामवलोक्ययत्स्मितंहासंव्यतनुताकरोत् तत्स्मितमद्यमेमपुरःपुर-
तोऽस्ति ॥ २२४ ॥ लब्धेति । प्रियादयितामिथिलेशपुत्रीसीतालब्धा-
प्राप्तासती ममविलासवचोमृतानिक्रीडावाक्यामृतानि श्रवोञ्जलियु-
गेनकर्णाञ्जलिद्वयेन समन्दहासंमन्दस्मितसहितंयथातथापीत्वानि-
पीय स्थिरभावेनविभावादिभिस्स्वादुतामानीयमानेनरत्याख्यस्था-
यिभावेनपुष्टाव्याप्तासती यांयादृशींविधांरीतिकालातिवाहनाक्षम-
संभोगसूचिकांस्थितिमित्यर्थःदर्शयिष्यति साविधाऽद्यमेमपुर-
स्तिष्ठति । उभयत्रसमन्वयःस्पष्टः ॥ २२५ ॥

वसन्ततिलकावृत्तं—उदात्तालङ्कारः ।

त्वत्संश्रिताः कनकसौधतले शयानाः

सच्चन्द्रकान्तकृतकुट्टिमरत्नमञ्चे ।

पश्यन्ति राम न तमः क्व चन क्षपायां

ग्रीष्मेऽपि चण्डकरजं न विदन्ति तापम् ॥

ऋद्धेश्वरितमुदात्तालङ्कारस्तमुदाहरति । त्वदिति । हेरामत्वत्सं-

श्रितास्तवभक्ताः कनकसौधतलेसुवर्णहर्म्यप्रदेशे सद्भिश्चेष्टैश्चन्द्र-
कान्तैः कृतेकुट्टिमेनिबद्धभुविविरचितेरत्नमञ्ज्वज्रादिनवरत्नमयमञ्जे
विनिवेशितहंसतूलिकातल्पेशयानास्सन्तः कचनकस्यांचिदपिक्षपा-
यांरात्रौ सर्वदाकनकरत्नप्रभामेदुरितत्वात्तमोऽन्धकारंनपश्यन्ति ।
सदाकुट्टिमचन्द्रकान्तशैत्यनिभृतत्वाद्ग्रीष्मेऽपिचण्डकरजंरविसमु-
द्भूततापंनविदन्तिनजानन्ति । अत्रकनकसौधचन्द्रकान्तकूटिमर-
त्नमञ्चानुभूतिर्महतीसमृद्धिर्दर्शयति ॥ २२६ ॥

मन्दाक्रान्तावृतं—उदात्तभेदः ।

यस्यास्तीरे रघुकुलपतिस्स व्यहारीन्महात्मा

साकं भ्रात्रा विजितकरणेनापि साध्या स्त्रिया च ।

गोदा सा मे नयनपदवीं प्रागुपागात्प्रयस्ते

यत्रावात्सुर्भुवि गतिरभूत्तत्र मे पञ्चवट्याः ॥

उदात्तमृद्धेश्वरितंश्लाघ्यंचान्योपलक्षणम् । श्लाघ्यंचरितम-
न्यस्याङ्गंचेत्तदप्युदात्ततदुदाहरति । यस्याइति यस्यागोदायास्तीरे
महात्मोदारस्वभावस्सप्रसिद्धोरघुकुलपतीरामो विजितकरणेनजि-
तेन्द्रियेणभ्रात्रापिलक्ष्मणेनच साध्यासत्यास्त्रियासीतयाचसाकं-
सह व्यहारीद्विहरतिस्स सा गोदागोदावरी प्राक्पुराकाशीयात्रा-
समये मेममनयनपदवींनित्रपथमुपागात्प्राप्तवती । यत्रयस्यां पञ्च-
वट्याःपञ्चवट्याख्यस्थानस्यभुविप्रदेशे तेत्रयःसीतारामलक्ष्मणाः
अवात्सुर्वसन्तिस्स तत्रमेममगतिःरामदर्शनायप्रवेशोऽभूत् । इदंरा-
मादिविहरणनिवासचरितवर्णनंगोदावरीपञ्चवटीप्रशस्त्यङ्गम् ॥

गीतिवृत्तं—अत्युक्तिरलङ्कारः ।

राम तव याचितारः कुर्वन्त्यमरद्रुवच्छ्रितानिभ्यान् ।

अपिच प्रतापवहिः कुम्भजवच्छुष्कमातनोत्यब्धिम् ॥

अत्युक्तिरद्भुतातथ्यशौर्यौदार्यादिवर्णनम् । तामुदाहरति ।
रामेति । हेरामतवयाचितारोयाचकाः अमरद्रुवत्कल्पकादिदेवतरु-
वत्श्रितान्स्वाश्रितान्इभ्यान्धनिकान्कुर्वन्ति । अपिचतवप्रतापव-
हिः कुम्भजवदगस्त्यवदब्धिसमुद्रंशुष्कंनिर्जलमातनोतिकरोति ।
अत्रपूर्वार्धे औदायीत्युक्तिरुत्तरार्धेशौर्यात्युक्तिश्चकथिता ॥ २२८ ॥

आर्यावृत्तं—निरुक्तिरलङ्कारः ।

असि सुमनसामशोकाद्यस्त्रसौम्यः कलानिधिर्भाखान् ।

हेराघव चतुरास्यः श्रीमांश्च त्वं प्रचेताश्च ॥

निरुक्तियोगतोनाम्नामन्यार्थत्वप्रकल्पनम् । तामुदाहरत्यसी-
ति । हेराघवत्वंसुमनसांदेवानांवापुष्पाणांवामध्ये अशोकादयः अ-
शोकपुष्पादयोऽस्त्राणियस्यसः अशोकाद्यस्त्रः कामः । नविद्यन्ते शो-
कादयः सतांदुखादयोयेभ्यस्तानि अशोकादीन्यस्त्राणियस्यतथाभूत-
श्च । सौम्यः बुधः अक्रूरश्च । कलानिधिश्चन्द्रोविद्यास्पदं च । भा-
स्वान्सूर्यः प्रतापवांश्च । चतुरास्यो ब्रह्मा प्रवक्ता च ॥ श्रीमान् लक्ष्मी-
पतिः कान्तिमांश्च । प्रचेताः वरुणः प्रकृष्टमनाश्चासि । समन्वयः स्पष्टः

मन्दाक्रान्तावृत्तम्—प्रतिषेधालंकारः ।

नेदं मायिज्जनकतनयामात्रयुक्तं वनान्तं

जन्यस्थानं रघुवरहरीशादिवीरैस्तु भीष्मम् ।

न स्त्रीचौर्यं कपटयतिना यत्त्वयेदं कृतं प्रा-

गल्बैः किंतु प्रतिभयकैः क्रीडनं पङ्क्तिवक्त्र ॥

प्रतिषेधः प्रसिद्धस्य निषेधस्यानुकीर्तनम् । निर्ज्ञातो निषेधस्त्व-
तोऽनुपयुक्तत्वादर्थान्तरंगभीकरोति । तेन चारुत्वान्वितोऽयं प्रतिषे-

धनामालङ्कारस्तमुदाहरति । नेति । हेमायिन्मायाविन्चौर्यादिकपट-
कार्यकारिन्नित्यर्थः । पङ्क्तिवक्त्रदशमुखेदं जनकेति केवलसीता-
युक्तंवनान्तंवनमध्यं किंतु रघ्विति रामलक्ष्मणसुग्रीवादिमहावी-
रैर्भीष्मंभयानकंजन्यस्थानंयुद्धरङ्गं । इदंशकपुराकपटयतिनामा-
याभिक्षुणात्वयायत्स्त्रीचौर्यकृतंतत्र । किंतुप्रतिभयकरैःमहाभयकृ-
द्भिरस्त्रैःक्रीडनंविहरणम् । इदंयुद्धरङ्गेप्रत्यवतिष्ठमानंरावणंप्रति-
कस्यचिद्विदग्धस्यवचनं । तत्रयुद्धस्थानस्ययुद्धस्यचकेवलसीतायु-
क्तपद्मवटीवनमध्यत्वाभावःस्त्रीचौर्यत्वाभावश्चनिर्ज्ञातएवकीर्त्यमा-
नस्तत्रैवतवचोरवत्प्रवेशे स्त्रीचौर्यकरणेचप्रागल्भ्यं नयुद्धभूमिप्रवे-
शेनापियुद्धइत्युपहासंगर्भीकरोति । तच्चमायिन्नित्यनेनकपटयतिने-
त्यनेनचआविष्कृतम् ॥ २३० ॥

वसन्ततिलकावृत्तम्—विध्यलङ्कारः ।

हे शस्त्र सर्वजगतां कुशलाय मूर्ध्नः

शीघ्रं दशास्य विलुनीहि दशाननस्य ।

रामस्य बाहुगमसि प्रथितप्रभावं

रक्षःकुलं हतवतस्तव काऽस्ति तन्द्रा ॥

सिद्धस्यैवविधानंयत्तामाहुर्विध्यलङ्कृतिम् । निर्ज्ञातविधान-
मनुपयुक्तिबाधितंसदर्थान्तरगर्भीकरणेनचास्तमितंविध्यलङ्का-
रमाहुः । तमुदाहरति । हे शस्त्रेति । रावणंसंहर्तुं ब्रह्मास्त्रप्रयोगं कुर्व-
तोरामस्यशस्त्रंप्रत्युक्तिरियम् । हे शस्त्र सर्वजगतांकुशलायक्षेमाया-
स्यदशाननस्यरावणस्यदशमूर्ध्निशिरांसिशिघ्रं विलुनीहि छिन्धि प्र-
थितप्रभावंप्रसिद्धशौर्ययुक्तंरक्षःकुलंस्वरविराधादिराक्षसगणंहतव-
तस्संहतवतोरामस्यबाहुगंहस्तगतमसि तस्मात्तवकातन्द्राशीघ्रं द-

शमुखदशशिरोलवनेकिमालस्यमस्ति । अत्ररामस्यस्वबाहुगतश-
स्त्रंप्रतिरामस्यबाहुगमसीतिवचनमनुपयुक्तंसत् रामस्येत्यनेनस्व-
स्यात्यन्तनिस्तन्द्ररक्षःकुलहननपटुत्वंगभीकरोति । तच्चप्रथितप्रभा-
वमित्यादिनाविष्कृतम् ॥ २३१ ॥

गीतिःउपजातिश्च—हेत्वलङ्कारः ।

रघुकुलवतंस तावकचरितामृतपूरमाश्रितेष्वेकः ।

कर्णाञ्जलिद्वयेन प्रपिबन्नमितामुपैम्यहं तृप्तिम् ॥

मायामशुद्धामसितुं तदीये कार्येऽनृते सत्यधियं विहन्तुम् ।

ज्ञातुं च तत्त्वं परसौख्यमाप्तुमलं नृणां राघवभक्तिरेका ॥

हेतोर्हेतमता (कार्येण) सार्धवर्णनहेतुरुच्यते । तदुदाहरति ।
रध्विति मायामितिच । हेरघुकुलवतंसरघुवंशभूषणराम आश्रितेषु-
त्वद्भक्तेष्वेकोऽहं तावकंत्वदीयंचरितमेवामृततस्यपूरंप्रवाहं कर्णावे-
वाञ्जलीप्रसृतौकरौ तयोर्द्वयेन प्रकर्षेणपिबन्सन् अमितामसख्याता-
तृप्तिमुपैमिप्राप्नोमि ॥ २३२ ॥ मायामिति । इदंमदीयापदुद्धारराम-
स्तुतिगतंपद्यं । अशुद्धामनृतजडदुःखात्मत्वेनापूतांमायांसत्वरज-
स्तमोमयीमूलप्रकृतिमसितुंनिवारयितुं तस्यामायायाइदंतदीयंतदी-
येमायासंबन्धिनिअनृतेअसत्येकार्येकार्यप्रपञ्चेसत्यधियंसत्यबुद्धिवि-
हन्तुंव्यपोहितुं तत्त्वंपरमात्मयाथार्थ्यज्ञातुंबोद्धुं परंपरमंसौख्यमोक्ष-
सुखमाप्तुंच नृणांमानवानामेकाराघवेरामेभक्तिरलंपर्याप्तिकारणंभ-
वति । उभयत्रसमन्वयः स्पष्टः ॥ २३३ ॥

शार्दूल...तं स्रग्धराच हेत्वलङ्कारभेदः ।

हव्यं हव्यभुजां हृषीकजयिनां हृद्यः प्रमोदाम्बुधिः

सीताया रमणीयचित्तवसतिर्विशस्य मुक्ता रघोः ।

दौर्भ्याम्यं रिपुसंहतेर्मुनिदृशां सौभाग्यसिद्धाब्जनं
धर्मस्याक्षयमास्पदं शुभखनिश्चरीरामचन्द्रस्सताम् ॥

मूकश्चष्टे गुणांस्ते मधुरतरवचोमङ्गिभिः श्रोत्रपुट्या
त्वच्चारित्रामृतानि प्रपिबति बधिरः पश्यति त्वां दृशाऽन्धः ।
पङ्गुस्त्वत्क्षेत्रवीथीष्वटति कुणिरपि त्वां सुमैरर्चतीति
श्रीसीताकान्त यत्सा तव पदयुगलीभक्तिसाम्राज्यलक्ष्मीः ॥

हेतुहेतुमतोरैक्यं हेतुं केचित्प्रचक्षते । अत्र च कार्यावश्यं भावत-
च्छैघ्र्यादिप्रत्यायनार्थः कार्यकारणाभेदव्यपदेशः । रूपकेसादृश्या-
दभेदव्यपदेशः । इह कार्यकारणभावादिति भेदः । तमुदाहरति । ह-
व्यमिति । मूकइति च । श्रीरामचन्द्रो हव्यभुजांहविर्भुजां देवानांह-
व्यंचरुपुरोडाशादिहविः राक्षसाद्युपद्रवनिवर्तकत्वेन देवानांहविरा-
सिहेतुरित्यर्थः । हृषीकजयिनां विषयेन्द्रियजयशीलानां योगिनांहृद्योर-
म्यः प्रमोदास्युधिरानन्दसागरः । सीतायारमणीयचित्तस्य वसतिर्वा-
सस्थानं । यद्वारमणीयस्य चित्तस्य वसतिः । रघोर्वेशः कुलमेव वंशो-
वेणुस्तस्य मुक्तामौक्तिकं रिपूणां संहतेः संघस्य दौर्भाग्यं दुष्टदैवं । मु-
नीनां दृशानयनानां सौभाग्यं माङ्गल्यं तज्जनकं सिद्धाब्जनं सिद्धपुरुषकृ-
ताब्जनविशेषः । धर्मस्य धर्माख्यपुरुषार्थस्य अक्षयमनश्वरमास्पदं-
स्थानम् । सतांसत्पुरुषाणां भक्तानां शुभखनिर्मङ्गलानि धिरस्ति । अ-
त्र हव्यभुगादीनांहव्यकरत्वादिना व्यवसिते श्रीरामचन्द्रे तद्व्यवत्वा-
दिव्यपदेशः ॥ २३४ ॥ मूकइति । निरतिशयितरामभक्तिमहिम्ना-
ऽतित्वरितं मूकत्वादिनिवृत्तिं ब्रुवन्कविः स्वस्य शीघ्रं बाधिर्यनिवृत्ति-
मभिप्रैति । हे सीताकान्त मूकः अवागिन्द्रियोऽतित्वद्भक्तिमहिम्ना-
प्राप्तवागिन्द्रियवैदुष्यः । एवमुत्तरत्रापि । मधुरतराणामत्यन्तरुचि

राणांवचसामुक्तीनां भङ्गिभिः परंपराभिस्ते तव गुणां श्रेष्ठेवक्ति । बधिरः कर्णेन्द्रियपाटवरहितः श्रोत्रपुट्याकर्णाञ्जलिनेत्यर्थः तव चारित्र्याणि चरितान्येवामृतानि प्रकर्षेण पिबति । अन्धत्वाद्दृशानेत्रेण पश्यति । पङ्गुः पादहीनस्तव क्षेत्रवीथीष्वटति चरति । कुणिः करहीनोऽपित्वांसुमैः पुष्पैरर्चति पूजयतीति यत्सा तव पदयुगल्यां पादद्वये या भक्तिः तस्याः साम्राज्यस्य सार्वभौमत्वस्य लक्ष्मीस्सम्पत् अत्रमूकादिप्रवक्तृत्वकरत्वादिनाऽध्यवसितायां रामभक्तौ मूकादिप्रवक्तृत्वादिऽव्यपदेशः ।

मत्तेभवृत्तं—हेत्वलंकारः ।

द्वारं गृहस्य बहुमत्तेभगण्डतलनिर्यातदानसुरभि
श्रीराजराजमणिकोटरीरधार्यतममाज्ञाणुपत्रमनिशम् ।
पीयूषपूररुचिधिकारिणी वचनमाधुर्यपीति यदियं
सा मैथिलीशपदपाथोरुहद्वितयसद्भक्तिसंपदमिता ॥

पुनरपि द्वितीयं हेत्वलंकारं स्मृतिपथगतेन मत्तेभवृत्तेनोदाहरति । द्वारमिति । तल्लक्षणन्तु “ तोभायजौसरनगाः पङ्क्तिः सूर्ययति मत्तेभमत्रकथित ” मिति । गृहस्य द्वारं बहूनां मत्तानां मिभानां गजानां गण्डतलेभ्यः कपोलस्थलेभ्यो निर्यातैर्निर्गतैर्दानैर्मदजलैस्सुरभिः सुगन्धयुक्तं भवति । आज्ञाणुपत्रं शासननिवेदकाल्पपत्रिका अनिशंसदो श्रीमत्ताराजराजानां मणिकोटरीरत्नकिरीटैर्धार्यतमं भृशं धार्यं भवति । वचनानां वचसां माधुरीमधुरतापि पीयूषपूरस्यामृतप्रवाहस्य रुचिधिकारिणी माधुर्यतिरस्कारिणी भवति चेति यत् सेयममिताऽसंख्याता मैथिलीशस्य रामस्य पदपाथोरुहयोः पादांबुजयोः द्वितये द्वये सत्याः श्रेष्ठायाः भक्तेस्संपलक्ष्मीः । अत्र मत्तगजमदगन्धमेदुरगृहद्वारकर-

त्वादिनाऽध्यवसितायांरामभक्तौतादृशगृहद्वारत्वादिव्यपदेशः इत-
सर्वेशिवम् ॥ २३५ ॥

त्रिंशत्संख्योपस्कृतपंचसहस्रेषु तिष्यवर्षेषु ।

यातेषु कृता वृत्तालंकृतिरामस्तुतिश्च तद्व्याख्या ॥

इतिश्रीश्वेतारण्यनारायणयज्वनः कृतिषु वृत्तालंकार-
रत्नावली रामस्तुतिः सव्याख्या संपूर्णा

लोकोक्तिसंग्रहः ।

१. अनिश्चयन्त्रके ग्रामे मधुपुष्पं हि शर्करा । २ प्रकुञ्च्यापि
पथा गम्यम् । ३ सन्दग्धा अपि चिकुराः संजायेरन्किमिङ्गालाः ।
४. एकग्रामे द्वावुन्मत्तौ । ५. हिं गुपात्रमपश्यः किं विप्र भिक्षार्थ-
मागत । ६. आत्मशेषे धर्मकृत्यम् । ७. विनायकं प्रकुर्वाणो रच-
यामास वानरम् । ८. काक्याश्चापि स्वशिशुः स्वर्णम् । ९. नहि-
वंध्या विजानाति गुर्वीं प्रसववेदनाम् । १०. बलिनस्तृणमायुधम् ।
११. स्वयं तरितुमक्षमः किमु परानसौ तारयेत् । १२. पक्षियोग्यो
रामेश्वरः । १३. विरतायामपि वृष्टौ नहि शाखानां पृषन्ति विरता
नि । १४. सर्वे कार्ये तिष्ठतु वृद्धं कारय सांप्रतमङ्गारूढम् । १५.
ज्येष्ठागमनपर्यन्तममा किं हि विलंबते । १६. भिक्षुकपिठरं शनि-
राविशति । १७. गुणाः पूजास्थानं गुणिषु नच लिंगं नच वयः ।
१८. पुरुषाधिक्ये पाकाधिक्यम् । १९. प्रणिपातप्रतीकारः संरंभो
हि महात्मनाम् । २०. स्यादुष्णीषं शिरसो योग्यम् । २१. हेमस्सं-
लक्ष्यते ह्यग्नौ विशुद्धिश्श्यामिकाऽपि वा । २२. लक्ष्म्यागमने बं-
ध्वागमनम् । २३. किमिवहि मधुराणां मण्डनं नाकृतीनाम् । २४-

एको मुष्टिग्राहो मूर्खं । २५. क्रोष्टुर्नटनसंपत्तु कर्कटप्राणहानिकृत् ।
 २६. श्रेयांसि बहुविघ्नानि । २७. आलयस्थायिमार्जारो देवताया
 बिभेति किम् । २८. अनिवेदस्सिद्धिमूलम् । २९. क्षीरं सर्पाय
 दद्याच्चेत्स सर्पो विषमुद्विरेत् । ३०. सर्वस्सर्वं न जानाति । ३१.
 विनायकालयं मृज्यान्न तत्रोच्चारमाचरेत् । ३२. उष्णमुष्णेन शाम्य-
 ति । ३३. तीक्ष्णत्वापादके वृक्षे तीक्ष्णत्वस्य परीक्षणम् । ३४. अ-
 हिपादानहिर्वेत्ति । ३५. एकैकशः शतं किंवा यौगपद्येन किं शतम् ।
 ३६. रत्नहारी तु पार्थिवः । ३७. उत्सृज्य नगरं ग्रामे रत्नानां हि
 परीक्षणम् । ३८. कामी स्वतां पश्यति । ३९. पतेदाघ्नशलाढुः किं
 मन्त्रे प्रोच्चारिते सति । ४०. सति कुड्ये चित्रकर्म । ४१. शुष्के
 पिचण्डे भुञ्जीत तुरंगोऽपि पलालकम् । ४२. कोऽतिभारस्समर्था-
 नाम् । ४३. उभयोरजयोस्तन्यं पीतवानयमर्भकः । ४४. किंदूरं
 व्यवसायिनाम् । ४५. तपस्स्थितानां सुलभं हि सर्वम् । ४६. को
 विदेशः सविद्यानाम् । ४७. सत्स्वर्दनं फलमदौहृदमेव सूते । ४८.
 कः परः प्रियवादिनाम् । ४९. क्षुधितश्चापि शार्दूलो न कुर्यात्तृण-
 भक्षणम् । ५०. यत्राकृतिस्तत्र गुणाः । ५१. प्रवाहो नूतनः प्रलं
 प्रवाहञ्चाप्यनाशयत् । ५२. दुष्करं किं महात्मनाम् । ५३. स्वसुः
 पुत्रः स्वपुत्रश्चेत्किमर्थं तपसि श्रमः । ५४. भीताः बिभ्यति सर्वतः ।
 ५५. अश्वः पादेन खंजोऽपि कुलुत्थगिरणे पटुः । ५६. साध्वी
 ज्येष्ठाऽऽचार्यपत्नी । ५७. पुरश्चूडस्य विप्रस्य शिखा कंपेत् किं
 वृथा । ५८. ज्येष्ठापि भार्या कालोपयोगा । ५९. विश्वप्रसिद्धविप्रस्य
 किं केशब्रह्मसूत्रकम् । ६०. क्रूपः खातो भूतो जातः । ६१. द्रष्टुं
 व्रणं करगतं मुकुरः किमर्थः । ६२. गतयो भिन्नपथा हि देहिनाम् ।
 ६३. अग्निहोत्रस्य च कृषेरपि नास्त्यनुरूपता । ६४. अर्चकदत्तं
 यत्तत्तीर्थम् । ६५. वटकानां तु गणनं न रन्ध्राणामुदीरितम् । ६६.

बृद्धा नारी पतिव्रता । ६७. श्रेष्ठा भुक्तिश्च सेवा च भेषजस्य त्र्यहं
 स्मृता । ६८. म्लेच्छवीथ्यां भिक्षुभिक्षा । ६९. ज्ञातुं स्वकं पृष्ठदेशं
 पाटवं नास्ति कस्यचित् । ७०. अंगुलियोग्यः श्वयथुः । ७१. आ-
 कण्ठमपि बन्धुत्वे हस्तं वक्षसि मा क्षिप । ७२. भिक्षा भिक्षोर्नचा-
 लाब्धाः । ७३. रासभस्य पुरीषं हि जायते होमसाधनम् । ७४. हिं-
 सितं हिंस्यते पदम् । ७५. मोदके छेदमाप्तेऽपि तद्रुचिर्नैव यास्यति ।
 ७६. नाशितं नाश्यते कुलम् । ७७. भाण्डे वक्रत्वमाप्तेऽपि किंन
 पच्येत मोदकम् । ७८. विप्राः पश्चिमबुद्धयः । ७९. सर्षपे सत्यपि
 स्वल्पे तत्कटुत्वं न गच्छति । ८०. सम्मार्जन्याः पहरज्जुः । ८१.
 प्रक्षालनाद्वि पंकस्य दूरादस्पर्शनं वरम् । ८२. बाल्ये रम्यो गर्द-
 भोऽपि । ८३. गृहीत्वा तण्डुलान् ज्येष्ठभगिनीबन्धुता तु का ॥ ८४.
 एको भेको घटसर्पाणाम् । ८५. विष्णुशाकः पादपणो भरभृत्या
 त्रिपात्पणा । ८६. उष्ट्रस्यांगं सर्वं वक्रम् । ८७. कूपस्थितस्य भेक-
 स्य का राष्ट्रस्य विचारणा । ८८. कार्पासो वस्त्रमफलत् । ८९.
 ग्रामं गते कर्षणयोग्यभद्रे तत्रापि तं कर्षणमेव कारयेत् । ९०.
 नदीप्रवाहे पूर्णेऽपि लीढ्वा पानक्रिया शुनः । ९१. दिनेदिने किं सू-
 पान्नम् । ९२. पितामही शयीत चेद्गृहस्य रक्षिका भवेत् । ९३.
 स्वापराधं नवेत्ति स्वः । ९४. ताम्रचूडं ताडयितुं महायष्टिः किमि-
 ष्यते । ९५. संशयात्मा विनश्यति । ९६. स्थित्वोच्चरेच्चेदाचार्यो-
 धावित्वा शिष्य उच्चरेत् । ९७. संग्रही नावसीदति । ९८. बालैः कृ-
 तायास्तु कृषेःफलं किं गृहमाव्रजेत् ९९. दुष्टं चेतः साशंकं स्यात् ।
 १००. यदि वह्निरिति ब्रूयादास्यं पच्येत किन्तदा । १ पुनरायान्म-
 हाकपिः । २. किं वार्षिकान्धकारेऽपि कीशः शाखां नलक्षयेत् । ३.
 मूर्खैर्जल्पो वाचः श्रान्त्यै । ४. नर्तकतनूजं शिक्षयसि नृत्तं । ५. अन्य-
 नद्यातिहिविभूतिरपत्यभाजाम् । ६. आर्षोगर्भोर्नोविलंबेतरात्रौ ।

७. मधुग्राही कूर्परं किंनलिह्यात् । ८. उष्णोदकस्य सेकेन किंदह्यो-
 त निकेतनं । ९. कुक्कुरपुच्छं सम्यङ्ननमेत् । १०. ज्येष्ठार्जितं क-
 निष्ठस्य कटिसूत्राय नाप्यलं । ११. पटाटोपोभयंकरः । १२. बध्वा-
 रुदन्शुभे किंनु तूष्णींस्यान्मृतवेश्मनि । १३. गानं मूढश्रोत्रे बाणः ।
 १४. स्वानार्जितस्य स्वर्णस्य शुद्धिर्नच मितिर्नच । १५. किंदुर्मर्षेति-
 तिक्षूणाम् । १६. माधुर्यदर्शी मार्जारः प्रतिशिक्ष्यमभिब्रजेत् । १७.
 किमकार्यमसाधुभिः । रजक्यां रजकस्याशा तस्याआशातुरासमे ।
 १८. विश्वस्याच्चौर्यवन्तं वा न विश्वस्यात्तु वामनम् । १९. किमदेयं
 वदान्यानाम् । २०. उत्तराभिमुखसौधनिकेतनाहक्षिणाभिमुखपर्ण-
 कुटी वरा । २१. अप्यतिशुल्लकं सर्पं महादण्डेन ताडय । २२.
 कः परः समदर्शिनम् । २३. पिपीलिकानां स्पृष्ट्यापि शिलाप्या-
 र्षिता भवेत् । २४. नहि वाचो दरिद्रता । २५. नदीमीक्षेतचेद्वि-
 प्रउत्कुश्योत्कुश्य वै पतेत् २६. आखुः प्राप्तः खात्वा शैलम् २७. एका-
 शीतितमालस्यं कोटिभंगाय कल्पते । २८. गतानुगतिको लोकः ।
 २९. नोल्लंघयति सीमानं तिल्लकाननकन्यका । ३०. रसनायास्सि-
 रा कुतः । ३१. पिटकानां सहस्रस्य हन्ता च्छेत्ता भिषक्स्मृतः ।
 ३२. गुलमाण्डं सजेहंशः । ३३. कुडवोऽपि नशिष्येत कर्षको गण-
 येद्यदि । ३४. सवाते धूनयेत्काले । ३५. पानक्रिया यवाग्वातु गण्डू-
 षो हिमनीरतः । ३६. नरदृश्वा पयोनिधिः । ३७. मौक्तिकं कन्य-
 कापि स्यात्शुल्कं चापि भवेल्लघु । ३८. प्रत्यापणं पुमानेव । ३९.
 चित्रेप्यनर्हश्चोलीयः । ४०. उत्पादकस्य कुंभानामनेकान्दिवसान्क्रि-
 या । ४१. उद्भेदकस्य कुंभानामेकमेव क्षणं क्रिया । ४२. कृकला-
 सो वृतेःसाक्षी । ४३. पत्रतुंबी निषिद्धाचेद्गृहतुंब्याः किमागतम् ।
 ४४. बन्धुभावो रणे कुतः । ४५. सिद्धमन्नं परित्यज्य भिक्षामटति
 दुर्मतिः । ४६. यतियात्रा बहिर्वेद्याम् । ४७. हस्तस्थं पायसं मुक्त्वा

कूर्परं लेढि दुर्मतिः । ४८. कंकस्य नासा स्विद्येत ४९. ऋणं गृही-
 त्वाप्युपवास एव । ५०. निष्कुटौषधिरगौरवास्पदम् । ५१. बि-
 छिन्द्यात्किं कण्ठसूत्रं दुःखप्रश्नार्थमागता । ५२. वाग्मी तनूभवो
 जीवेत् । ५३. यत्र भुङ्क्ते गृहे तत्र द्वैतमिष्येत किंस्वयम् । ५४. नि-
 द्रालुवत्सः पुंवत्सः । ५५. केन बन्धयितुं शक्यं कुञ्जरस्यालमल-
 कम् । ५६. निःस्पृहस्य तृणजगत् । ५७. तण्डुलाश्चेद्विकीर्यैरन् स-
 हस्रं वायसास्तदा । ५८. अपूर्णः कलशो नृत्येत् । ५९. प्रवेश्य वा
 मनं तोये परिपश्यत्यगाधताम् । ६०. पंचसु द्वे अबल्वजे । ६१.
 अनिष्टायास्तु भार्यायाः करस्पर्शेऽपि दुष्टता । ६२. ज्ञानं भारः क्रियां
 विना । ६३. लेखिनीं कथयेत्खंजामजानन् लेखनं पुमान् । ६४. गुरोर-
 तिक्रमी शिष्यः । ६५. पाकायैवाभवत्कालः कालो नास्त्यौष्ण्यशान्त-
 ये । ६६. वादभ्रष्टो वैद्यश्रेष्ठः । ६७. व्याजभूतं हि खंजस्य वाजि-
 नःस्खलितं स्थलम् । ६८. स्कंधादूर्ध्वं सखा भवेत् । ६९. महिष्यां-
 प्रसवार्तायां महिषो मदनातुरः । ७०. भुक्तिश्रमो दृढस्यापि । ७१.
 पंचवक्त्रे वने दृष्टे किं चरेयुः परे मृगाः । ७२. चौर्यमभ्यस्य वि-
 स्मर । ७३. भित्तिशाकं मेलयित्वा दुर्धर्षेन्द्रे निपातय । ७४. मि-
 क्षापात्रं बृहत्पात्रम् । ७५. दह्यमाने गृहे वह्निं धूमपत्राय याचते ।
 ७६. युद्धकार्याय गोग्रहः । ७७. चटकः किं भवेत्कंको डयमानोप्यु-
 पर्यलं । ७८. बालवत्सो न भीतिबलः । ७९. आगतावागतौ श्वश्रू-
 भवद्गर्दभी यथा । ८०. गजस्य भाण्डस्य च साम्यमात्तम् । ८१.
 यावनालसमुत्पन्ना लाजाः किंकुञ्जरश्लुघः । ८२. मृत्तिकाघनजा-
 मातुर्भक्षणं शुष्कगोशकृत् । ८३. प्रतिवादिपदे पातो वरं साक्ष्यंघ्नि-
 पाततः । ८४. प्राप्येऽपि कुट्टने श्लाघ्यं कुट्टनं सोर्मिकैः करैः । ८५.
 विश्राणनीयं भिषजे द्रविणं देहि चक्रिणे । ८६. भोजने पुरतस्तिष्ठ
 पश्चात्तिष्ठ निषेवणे । ८७. जातस्यापि गिरौ धान्यस्यावघात उलू-

खले । ८८. निरस्तमानवे ग्रामे हयमेधं करोत्ययम् । ८९. विद्वानेव
विजानाति विद्वज्जनपरिश्रमम् । ९०. यएव गवां निवर्तने प्रभवति
सएव धनञ्जयः । ९१. अयोधनं गिरेदाखुः काकश्चेच्छिशुमुद्धरेत् ।
९२. शिलागजाननं दशेत्सदन्तभंगमाप्नुयात् । ९३. न कतकं पं-
कप्रसादनाय । ९४. पृथुकं स्मृत्वा ह्युलूखलमवहन्ति ९५. मार्गिता
लता पादयोः प्रोता । ९६. अखण्डं कूश्माण्डमन्नमध्ये छादयसि
९७. प्राचीने काणे कवाटमपावृणु । ९८. अयमपरो गण्डस्योपरि
पिटकोद्भेदः । ९९. दिगंबरदेशे कौपीनवानुन्मत्तः १००. अन्यदु-
पक्रान्तमन्यदापतितम् । १. न शणसूत्रवानाभ्यासे त्रसरसूत्रवैचि-
त्र्यलाभः २. रत्नाकरेपि क्षारभावः । ३. गिरिं निगीर्णवतो महादे-
वस्य कवाटमेकं पर्पटम् ४. फलं गलितं पयसि एपात ५. लूतात-
न्तुना गन्धगजालानसन्दानं ६. सूचीतुण्डेन वज्रमणिभेदः ७.
वह्निरेव वह्नेर्भेषजं ८. नहि तरणिकरम्पशादन्यो व्याधिरिन्दीवरच-
नस्य ९. प्रयोगपरतन्त्रा हि कार्यसिद्धिः १८. अलवितुः कट्यामष्ट-
पंचाशल्लवित्राणि ११. गर्हास्पदं हि ग्रामस्य गणेशालयमिश्रुकः
१२. पुष्पेण सह सूत्रमपि सुरभि १३. पुरुषविशेषपरिषंगोत्कर्षि-
ण्य एव पुरंध्यो भवन्ति १४. ईर्ष्यायितं हि सुन्दरीणां प्रकाशकं
प्रेमसर्वस्वस्य १५. न कालहरणक्षमाः प्रियसमागममहोत्सवाः १६.
भवितव्यानां द्वाराणि भवन्ति सर्वत्र १७. इक्षुं भक्षयितुमपि भृतिः
किं १८. कैतकसंपर्कात्सिचयमपि किमप्यामोदते १९. लोकोभिन्न-
रुचिः २०. नौरपि शकटमारोहेत् शकटमपि नावमारोहेत् २१.
मूकाज्जल्यकश्चण्डप्रचण्डः २२. फलिष्यत्सस्यमंकुरोदये दृश्यम्
२३. षष्ठताडनेन दन्तभंगो जातः २४. आप्रान्पृष्टः कोविदारानाच-
ष्टे २५. अधः पततोऽपि श्मश्रुणि रेणुर्न मतः । २६. मेयशून्ये
हस्ते किं किष्कुमानं २७. तव गृहमागच्छेयं चेत्किं ददासिमे २८.

मम गृहमागच्छेदचेत्किमानयसि मे २९. यवाग्वामप्याशा श्मश्रु-
 ण्यप्याशा ३०. कार्शी गतमपि कर्म न मुञ्चेत् ३१. अभिसारिकेति
 गजमारुह्य गच्छेत् ३२. चौर्यवतीति वीथ्यां गन्तुं शक्नुयात्किं
 ३३. समुद्रे क्षिप्तमपि कलशं पूरणीयमेव जलं पूरयेत् ३४. नौका-
 वाणिज्यतो जातमृणं किं निवर्तेत कार्पासतन्तुकरणेन ३५. शिव-
 मितवित्तनरस्य भार्या भूत्वा किं द्रोणमितवित्ताशां कर्तुमर्हेत् ३६.
 अत्यल्पमपि तृणं दन्तनिर्घर्षणार्हम् ३७. गर्दभोपदेशः कर्णमूलमा-
 त्रगः ३८. मशक्रस्य पिटके जाते छेदो दाहो वा कियान् ३९. निम्ने
 स्थले तिष्ठते जलं ४०. कूपनीरं प्रवाहो नापहरेत् ४१. गोपुरं पाञ्चा-
 लिका वा धारयति । ४२. यदि श्वश्रूभिन्द्यात्तदा मृद्भाण्डं यदि
 स्नुषा भिन्द्यात्तदा कांस्यभाण्डं ४३. सतस्तत्स्त्रयो मार्गाः द्वौ मा-
 र्गावसतस्सतः एकोऽसतोऽसतो मार्गः । ४४. धावन्तं ग्राममनु-
 धावेत् ४५. निर्मितस्य सदनस्य सम्यक्कार्यत्वोक्तिः ४६. जीर्णपर्णरा-
 शिमध्यक्षिप्तस्यापि गुञ्जाफलस्य शोभा नापगच्छेत् ४७. जनन्य-
 ष्टपदानि क्राम्येच्चेद्वत्सः षोडश पदानि क्राम्येत् ४८. जामात्रे पा-
 चितमन्नं पुत्राय परिवेष्य कुक्षितापमुपागमत् ४९. वृषभ इति
 भाषमाणमपि पृच्छति वत्साय कुडवमितं क्षीरम् ५०. नद्या योज-
 नदूरेष्यलमलकमस्रंसयत् ५१. भिक्षित्वापि भिक्षवे देहि ५२. भि-
 क्षुरपवरके तिष्ठेत् भिक्षुभस्त्रिका रथ्यायां तिष्ठेत् ५३. इक्षवे कृष्टा
 मृत्तिका किं तप्तस्य क्षीरस्य शर्करा भवेत् ५४. अश्वत्थं प्रदक्षिणीकु-
 र्वाणैव कुक्षिमूलमासृशति । ५५. यवाग्वै स्थितान् तण्डुलान् दत्त्वा
 कक्षरोमाण्यवापयत् ५६. आरे आरे त्विति वदन्नरोऽग्नौ किं पति-
 ष्यति ५७. रांगिवागभ्रमारोहेत्किम् ५८. तत्कालकार्यस्य बुद्धिर्न्यूना
 ५९. ज्वेन रंगवत्यर्थं पिष्टमादाय विकिर ६०. कोच्यां शिवमरी-
 चिश्चेदन्न किं ६१. तृणानि किमु बध्येरन्नोश्चरन्त्याः विषाणयोः ६२.

आषाढवाते शिलायां डयमानायां शाल्मलीकार्पासः कियान् ६३.
 उत्त्वा दत्ता वाचा बध्वा दत्तं चान्नं कति दिनानि तिष्ठेताम्
 ६४. दृष्टारनालं स्थलमद्रिरैशः दृष्टौदनं स्थानममर्त्यपत्तनम् । ६५.
 भुक्तये समागता देवता ग्रामदेवतां निरकासयत् । ६६. पद्मेहीति
 वनं वक्ति गच्छगच्छेति मन्दिरम् । ६७. बालसिंहोऽपि बध्वा किं
 चार्येत । ६८. शिलायां वल्कसूत्रमुत्पादयेत् सिकताः रज्जुमापाद-
 येत् खं शरासं मण्डलीकुर्यात् । ६९. बर्हिन्बर्हिन्नित्युक्ते बर्ही बर्हं
 दद्यात्किं । ७०. भिक्षुमताडयत डयते स्म कन्था । ७१. भर्ता ता-
 डयति स्म नेत्रमलं नश्यति स्म । ७२. मृतेऽपि पुत्रे स्नुषादौष्ट्यं
 व्यरमत् । ७३. तिलास्तैलार्थमातपे शोष्यन्ते किमर्थमायुःकरीषा-
 णि । ७४. मातरं दृष्ट्वा दुहितरं निश्चिनु । ७५. अस्मात्तीराददस्तीरं
 हरितम् । ७६. अजाश्चेत्पारमुत्तरेयुः किमेकमप्यजावत्सलोम वित-
 रेयम् ७७. कर्मारवीथ्यां सूचीविक्रयो वा ७८. कर्मारचुल्यां मक्षि-
 काः किं सजेयुः ७९. सजलव्ययः कूपः सजलोद्गमः ८०. अंवष्टस-
 दने रोम्णां न्यूनता किम् ८१. विहाय लाभं किं श्रेष्ठी सरिता सह
 यास्यति ८२. काकाद्भीतिमती कंकाद्भैर्यवती ८३. इक्षुर्मधुरइत्या-
 मूलं खन्येत वा ८४. मर्तुं यास्यतो महोदधिरूमात्रः ८५.
 सांक्रामिकः पिटकः स्पर्शमात्रेण संक्रामेत् ८६. चिक्रोडः
 शाखायां कूर्मः कूपे ८७. कण्ठरज्जुं विमुच्य बालमधारयः ८८.
 हस्ते नवनीतं निधाय घृताय चरति ८९. जलावतारे यदि दृश्येत
 माता तदा सुता सदनं किन्नु दृश्या ९०. वृक्षं स्थापितान् जलं
 सिञ्चेत् ९१. बालमाकंपयेद्देहे मार्जारोऽपि कृताशने ९२. स्थितं
 यात्रे दत्त्वा देवरे भिक्षार्थमरोदीत् । ९३. अग्नौ मन्दाग्निर्महाग्निर्वा
 ९४. नद्यां पातयन्नपि मित्वा पातयेत् ९५. चलत्सु दन्तेषु निवर्तते
 श्रुत् ९६. निरस्तपादपे देशे ह्येरण्डोऽपि द्रुमायते ९७. पितुर्भुक्ति-

पात्रं महानसे न्युब्जम् ९८. सहस्रश्राद्धनाशी सामिग्रामयाजी
 ९९. जामातेति कथितं तृणमुन्नमेत् १००. कुबेरसदनेऽपि मृन्म-
 य्येव चुल्ली न कनकमयी १. कन्याऽपि स्यात्कमनीया किञ्चिदपि
 स्यात्तच्छुल्कम् २. सहस्ररूप्यमूल्यको गजः स्थितो मृतोऽपि वा
 ३. गौरपि तनीयसी स्यात्पलालमप्यल्पं चरेत् प्रभूतं पयश्च
 प्रदद्यात् ४. वृश्चिके बालेऽपि तद्विषमबालम् ५. श्मशानवासी सं-
 न्यासी किं वेतालादियान्नयम् ६. प्रातिवेशिके वृद्धिमुपगते पञ्च
 दिनानि निराहारो भवेत् ७. तालीवनसृगालः किं विभीयाच्चल-
 चलध्वनेः ८. आगतं शिरसे यातं शिरस्त्राणेन वै सह ९. मूल्य-
 मपि स्वल्पं स्यान्मौक्तिकानि स्युरनल्पानि १०. अनधीते [अधी-
 तेपि] महाभाष्ये व्यर्था सा पदमञ्जरी ।

इति खेतारण्यनारायणयज्वनः कृतिषु लोकोक्तिसंग्रहः पूर्णः

विष्णुनक्षत्रमाला ।

वन्दे नन्दितजिष्णुं घनरोचिष्णुं घनाघमभिभूष्णम् । निरयं नि-
 राकरिष्णुं हृदि वर्तिष्णुं हृतामयं विष्णुम् ॥ १ ॥ वन्दे मन्दिततृष्णं
 नन्दितकृष्णं नमज्जनानुष्णम् । सततमसाधुमहोष्णं साधुसतृष्णं
 सकौस्तुभं कृष्णम् ॥ २ ॥ भुवनविमोहनरूपं यदुकुलदीपं यमीशसु-
 प्रापम् । माधवमपास्ततापं मधुरालापं नमामि नतगोपम् ॥ ३ ॥ उ-
 त्पादितसुमबाणं जितमुरबाणं कृताखिलत्राणम् । ददतं निष्परिमाणं
 स्थिरनिर्वाणं भजे रमाप्राणम् ॥ ४ ॥ विदलितविविधसुरारिं विजि-
 तवलारिं नमामि नरकारिम् । धृतनन्दकतरवारिं पदसृतवारिं-
 परात्परं शौरिम् ॥ ५ ॥ दीनजनावनदक्षं दीर्णविपक्षं दयाभृतावेक्षम् ।
 दितिभवगजहर्षक्षं देवाध्यक्षं भजे सरोजाक्षम् ॥ ६ ॥ जीर्णं तुलसी-

पूर्णं तूर्णं स्वीकृत्य वेश्म विस्तीर्णम् । पूर्णं धान्यमजीर्णं स्वर्णं कृष्णेन
 किन्तु न वितीर्णम् ॥ ७ ॥ श्रुतियुवतिचिकुररत्नं कौस्तुभरत्नं ज-
 गच्च निर्यत्नम् । दधतं नमतां प्रत्नं चिन्तारत्नं भजामि यदुरत्नम् ॥
 ८ ॥ द्वारं कृत्वा पार्थं यस्तत्त्वार्थं जगौ तमत्यर्थम् । कृष्णमबुध्वा व्यर्थं
 कालं स्वार्थं नयामि वाऽन्यार्थम् ॥ ९ ॥ सुन्दरपदारविन्दं समनु-
 तिनिन्दं समर्पितानन्दम् । नन्दककरं मुकुन्दं नन्दितनन्दं नमामि गो-
 दिन्दम् ॥ १० ॥ कमलां वक्षसि कलयन्कंबुं रचयन् करे शुचं दलय-
 न् । अचलं कुशलं जनयन् अभयं कथयन् पुरोऽस्तु हरिरुदयन् ॥ ११ ॥
 प्रभुमवनतजनमोदं प्रकटितवेदं प्रभाजितांभोदम् । करिगिरिशिखर-
 विनोदं कमलाह्लादं कदाऽपि नावेदम् ॥ १३ ॥ अच्युतमधिगतरंगं-
 रमणीयांगं रमाकृतार्लिंगम् । तल्पितशेषभुजंगं तार्क्ष्यशतांगं भजामि
 धृतशार्ङ्गम् ॥ १३ ॥ वैकुण्ठशैलावासं वेदश्वासं विपाटितायासम् ।
 नन्दितवेदव्यासं नीरदभासं हरिं भजन्नासम् ॥ १४ ॥ सद्गुणरत्ननि-
 शान्तं सततं भान्तं सतामधिस्वान्तम् । भवगदवैद्यमनन्तं भवुको-
 दन्तं भजे रमाकान्तम् ॥ १५ ॥ वृन्दावनसंचारी कंसविदारी किरी-
 टिहितकारी । यमुनातीरविहारी कौस्तुभधारी पुरोऽस्तु मधुवैरी
 ॥ १६ ॥ सुखयतु जगतां कर्ता नमतां भर्ता मुरस्य संहर्ता । चक्रग-
 दादरधर्ता विपदपहर्ता रमाधराभर्ता ॥ १७ ॥ सकलचराचरनेता-
 संपद्दाता समस्तरिपुजेता । सुखयतु भद्रभ्राता सुखसंधाता सुमा-
 युधाधाता ॥ १८ ॥ चंपकवनवास्तव्यं संततभव्यं सुरालिसंभाव्यम् ।
 देवीदक्षिणसव्यं गोपंदिव्यं विहाय किं सेव्यम् ॥ १९ ॥ नरनारायण-
 नामा नवघनधामा निरस्तभवदामा । सुखयतु बदरीधामा सुखित-
 सुदामा सुरेषु सप्रेमा ॥ २० ॥ अवने प्रतिभावन्तं हृदि मणिमन्तं
 श्रिते दयावन्तम् । भुवने विभूतिमन्तं श्रियि रतिमन्तं भजामि भग-
 वन्तम् ॥ २१ ॥ द्वारादृध्वजवत्यां द्वारावत्यां स्थितं प्रभावत्या-

म् । मधुयदुवृष्णिमहत्यां मंगलवत्यां हरिं दधे मत्याम् ॥ २२ ॥ सन्तं
 द्वारावत्यां सुकृतवसत्यां जितामरावत्याम् । प्रासादजालवत्यामु-
 त्सववत्यां हरिं दधे मत्याम् ॥ २३ ॥ कंबुसहोदरकण्ठं नतभयकुण्ठं
 नमामि वैकुण्ठम् । सज्जनलसदुपकण्ठं श्रीवैकुण्ठं श्रितं रमोत्कण्ठ-
 म् ॥ २४ ॥ पदरुचिजिताब्जशोभं पद्मालोभं परास्तविक्षोभम् । पा-
 टितविमतमहेभं पंकजनाभं प्रणौमि जलदाभम् ॥ २५ ॥ विमलगु-
 णप्राग्भारं विश्वाधारं विधेर्विधातारम् । विनुतं विबुधै र्धीरं वीर-
 मुदारं विनौमि यदुशूरम् ॥ २६ ॥ प्रतिपादितपुरुषार्थं प्रमुदितपार्थं
 प्रकृष्टगुणसार्थम् । प्रभुमच्युतमत्यर्थं प्रास्तानर्थं प्रणौमि तत्त्वार्थम् ॥
 २७ ॥ विष्णोस्ताराभालां पठितुरवालां श्रियंच धारालाम् । स्वस्मि-
 न् भक्तिमलोलां वचसां विमलां हरिर्दिशेन्मालाम् ॥ २८ ॥

इति इवेतारण्यनारायणयज्वकृता विष्णुनक्षत्र-
 माला संपूर्णा ॥

